

PRINTED BY
JAYA KRISHNA DAS GUPTA,
VIDYA VILAS PRESS, BENARES CITY.
1942.

॥ श्रीः ॥

ह रि दा स सं स्कृ त ग्र न्थ मा ला स ना म्भ्य-

काशी-संस्कृत-सीरिज़-ग्रन्थमालायाः-

४३

(न्यायविभागे (६) पष्ठं पुष्पम्)

श्रीगौतममुनिप्रणीतं-

न्यायदर्शनम्

श्रीवात्स्यायनमुनिप्रणीतभाष्ययुतं सटिप्पणम् ।

न्यायाचार्य-श्रीपद्मपसादशास्त्रि-श्रीहरिरामशुक्लाभ्यां

परिशोधितम् ।

प्रकाशकः—

जयकृष्णदास-हरिदास गुप्तः—

चौखम्बा संस्कृत सीरिज़ ऑफिस,

बनारस सिटी ।

१९४२ ई०]

[वि. सं. १९९९]

[अस्य ग्रन्थस्य सर्वेऽधिकाराः प्रकाशकप्रधानाः]

प्राप्तिस्थानम्—

जयकृष्णदास हरिदासगुप्तः—

चौखम्बा संस्कृत सीरिज् आफिस,

पो० बाक्स नं० ८, बनारस सिटी ।

विषयानुक्रमणिका ।

विषयाः	पृष्ठाङ्काः	विषयाः	पृष्ठाङ्काः
विषयप्रयोजनप्रकरणम्	१ १०	प्रमाणचतुष्टयपरीक्षाप्र०	८५ ८६
प्रमाणप्रकरणम्	१० ११	शब्दानित्यत्वपरीक्षाप्र०	८२ १०१
प्रत्यक्षप्रमाणप्रकरणम्	१२ १४	शब्दपरिणामप्रकरणम्	१०१ १०८
अनुमानप्रकरणम्	१४ १५	शब्दशक्तिपरीक्षाप्र०	१०८ ११४
उपमानप्रकरणम्	१५ १६	आत्मन इन्द्रियभेदप्र०	११४ ११७
शब्दप्रकरणम्	१६	आत्मनो देहभेदप्र०	११७ ११८
प्रमेयप्रकरणम्	१६ २५	चक्षुरद्वैतप्रकरणम्	११८ १२२
न्यायपूर्वाङ्गप्रकरणम्	२५ २७	आत्मनो मनोभेदप्र०	१२२ १२४
न्यायाश्रयसिद्धान्तप्र०	२७ २८	अनादिनिधनप्रकरणम्	१२४ १२८
न्यायस्वरूपप्रकरणम्	२८ ३४	शरीरपरीक्षाप्रकरणम्	१२८ १३०
न्यायात्तराङ्गप्रकरणम्	३४ ३६	इन्द्रियपरीक्षाप्रकरणम्	१३० १३८
कयालक्षणप्रकरणम्	३७ ३८	इन्द्रियनानात्वप्र०	१३८ १४३
हेत्वाभासलक्षणप्र०	३८ ४२	अर्थपरीक्षाप्रकरणम्	१४३ १४८
छललक्षणप्रकरणम्	४३ ४६	बुद्धेरनित्यत्वप्रकरणम्	१४८ १५३
पुरुषाशक्तिलिङ्गदोषसा०	४६ ४७	क्षणभङ्गप्रकरणम्	१५३ १५६
संशयपरीक्षाप्रकरणम्	४८ ५२	बुद्धेरात्मगुणत्वप्र०	१५६ १६६
प्रमाणसामान्यपरीक्षाप्र०	५२ ६१	बुद्धेरुत्पन्नापवर्गित्वप्र०	१६० १७२
प्रत्यक्षपरीक्षाप्रकरणम्	६१ ७१	बुद्धेः शरीरगुणत्वा०	१७२ १७५
औपोद्धातिकवर्तमानपरीक्षासहिता-		मनःपरीक्षाप्रकरणम्	१७५ १७७
नुमानपरीक्षाप्रकरणम्	७१ ७४	शरीरस्यादृष्टनिष्पाद्य-	
उपमानपरीक्षाप्रकरणम्	७५ ७६	ताप्रकरणम्	१७७ १८५
शब्दसामान्यपरीक्षाप्र०	७६ ७८	प्रवृत्तिदोषयोः प्र०	१८५ १८७
शब्दविशेषपरीक्षाप्र०	७८ ८५	प्रेत्यभावप्रकरणम्	१८७ १८८

विषयाः	पृष्ठाङ्काः
शून्योपादाननिराकरणप्रकरणम्	१८६ १६०
ईश्वरोपादानतानिराकरणप्रकरणम्	१६० १६२
आकस्मिकत्वनिराकरणप्रकरणम्	१६२
सर्वानित्यत्वनिराकरणप्रकरणम्	१६३
सर्वनित्यत्वनिराकरणप्रकरणम्	१६४ १६५
सर्वपृथक्त्वनिराकरणप्रकरणम्	१६६ १६७
सर्वशून्यतानिराकरणप्रकरणम्	१६७ २००
सङ्ख्यैकान्तवादनिराकरणप्रकरणम्	२०० २०१
फलपरीक्षाप्रकरणम्	२०१ २०३
दुःखपरीक्षाप्रकरणम्	२०३ २०६
अपूर्वपरीक्षाप्रकरणम्	२०६ २१३
तत्त्वज्ञानोत्पत्तिप्र०	२१३ २१५
अवयविप्रकरणम्	२१६ २२०
निरवयवनिराकरणप्र०	२२० २२३
बाह्यार्थनिराकरणप्र०	२२३ २२७
तत्त्वज्ञानविवृद्धिप्र०	२२७ २३०
तत्त्वज्ञानपरिपालनप्र०	२३० २३१
सत्प्रतिपक्षदेशनाभासप्रकरणम्	२३१ २३३
जातिभ्रूयप्रकरणम्	२३३ २३५
अपक्षप्रसिसमजातिप्र०	२३५

विषयाः	पृष्ठाङ्काः
प्रसङ्गसमप्रतिद्वष्टान्तसमप्रकरणम्	२३५ २३७
अनुत्पत्तिसंशयसमप्र०	२३७
संशयप्रकरणसमप्र०	२३७ २३६
अहेतुसमप्रकरणम्	२३६ २४०
अर्थापत्तिसमप्रकरणम्	२४० २४१
अविशेषसमप्रकरणम्	२४१ २४२
उपपत्तिसमप्रकरणम्	२४२
उपलब्धिसमप्रकरणम्	२४२ २४३
अनुपलब्धिसमप्र०	२४३ २४५
अनित्यसमप्रकरणम्	२४५ २४६
नित्यसमप्रकरणम्	२४६ २४७
कार्यसमप्रकरणम्	२४७ २४८
षट्पक्षीप्रकरणम्	२४८ २५०
निग्रहस्थानविशेषप्र०	२५० २५१
प्रतिज्ञान्तरनिरूपणम्	२५२
प्रतिज्ञाविरोधनिरूपणम्	२५२
प्रतिज्ञासन्न्यासहेत्वन्तरनिरूपणम्	२५३
अर्थान्तरनिरर्थकनिरूपणम्	२५४
अपार्थकनिरूपणम्	२५४ २५५
अप्राप्तकालन्यूनधिकपुरुषरुक्तनिरूपणम्	२५५ २५६
अननुभाषणनिरूपणम्	२५६
अज्ञानाप्रतिभाविशेषनिरूपणम्	२५६
मतानुज्ञापथन्युयोज्योपेक्षणनिरूपणम्	२५७
निरनुयोज्यानुयोगापत्तिप्र०	२५७
उपसंहारः	२५८
न्यायसूचीनिबन्धः	२५६ २५७
इति न्यायभाष्यस्य सूचीपत्रम् ।	

ॐ नमः परमात्मने ।

महर्षिगोतमप्रणीतम्

न्यायदर्शनम् ।

महर्षिवात्स्यायनप्रणीतभाष्यसहितम् ।

प्रमाणतोऽर्थप्रतिपत्तौ(१) प्रवृत्तिसामर्थ्यादर्थवत्प्रमाणम् ।

(१) प्रमाणादीनां तत्त्वज्ञानाभिः श्रेयसाधिगम इति प्रमाणयितुमशक्यम् , तथाहि प्रमाणत्वं नाम प्रमाकरणत्वम् , तच्च प्रामाण्यनिश्चयाधीनम् , प्रामाण्यनिश्चयश्च स्वस्मात् , स्वकीयात् , परतो वा, नाद्यः, स्वासंवेदिना संवेदनेन स्वस्मिन् प्रामाण्यस्य ग्राहयितुमशक्यत्वात् । नापि द्वितीयः, तेन ज्ञानस्य ग्रहेऽपि तत्प्रामाण्यस्य ग्रहीतुमशक्यत्वात् , अनात्मसंवेदित्वाच्च । कथञ्चिज्ज्ञानस्य स्वप्रकाशत्वाभ्युपगमेऽपि ज्ञानमिदमिति गृह्णीयात् न पुनरस्य प्रामाण्यम् । न तृतीयः, परं हि तद्बोचरं ज्ञानं वा तद्गोचरान्तरीयकार्थान्तरदर्शनं वा, तच्च सर्वं स्वतोऽनवधारित-प्रामाण्यमाकुलं सत्कथं पूर्वं प्रवर्तकं ज्ञानमनाकुलयेत् , स्वतो वाऽस्य प्रामाण्ये किमपराद्धं प्रवर्तकज्ञानेन, येन तस्मिन्नपि तन्न स्यात् नच प्रामाण्यं ज्ञायते स्वतः, अनभ्यासदशापन्ने प्रामाण्यसंशयानुपपत्तेः । तथाच पूर्वं प्रामाण्यस्यैव दुर्ग्रहतप्रातदधीनप्रमाणत्वावधारणं दुःशकम्, प्रमाणत्वाग्रहे च न प्रमाणाधीना प्रमेयावधारणा, तदभावे च कथं षोडशपदार्थतत्त्वज्ञानाधीनो निःश्रेयसाधिगम इति ज्वरहरतक्षक-चूडारत्नहरणोपदेशवाक्यवदशक्यानुष्ठानोपायोपदेशकमिदं शास्त्रमिति, मोक्षभाषितयाऽऽत्मादेरेव प्रमेयस्य प्रथमं निर्देशो युक्त इति चाक्षेपद्वयनिरासगर्भप्रामाण्यज्ञानोपायप्रतिपादनद्वारा शास्त्रस्य प्रयोजनकथनपरं, किं वा प्रमाणप्रवृत्त्योर्वलाबल-जिज्ञासायामुभयसामर्थ्यप्रतिपादनार्थं लोकवृत्तानुवादपरं, प्रमाणादिचतुर्वर्गे हेयादि-चतुर्वर्गे च प्रमाणस्य प्राधान्यप्रतिपादनार्थं वा इदं भाष्यम् । प्रमाणमर्थाव्यभि-

प्रमाणमन्तरेण नार्थप्रतिपत्तिः, नार्थप्रतिपत्तिमन्तरेण प्रवृत्तिसामर्थ्यम् । प्रमाणेन खल्वयं ज्ञातार्थमुपलभ्य तमर्थमभीप्सति जिहासति वा । तस्येप्सा-जिहासाप्रयुक्तस्य समीहा(१) प्रवृत्तिरित्युच्यते । सामर्थ्यं पुनरस्याः फलेनाऽभेसम्बन्धः । समीहमानस्तमर्थमभीप्सन् जिहासन् वा तमर्थमाप्नोति जहाति वा । अर्थस्तु सुखं सुखहेतुश्च, दुःखं दुःखहेतुश्च । सोऽयं प्रमाणा-र्थोऽपरिसङ्ख्येयः, (२) प्राणभृद्भेदस्याऽपरिसङ्ख्येयत्वात् । अर्थवति(३) च प्रमाणे प्रमाता प्रमेयं प्रमितिरीत्यर्थवन्ति भवन्ति । कस्मात् ? अन्यतमापाये(४)ऽर्थस्यानुपपत्तेः । तत्र यस्येप्साजिहासाप्रयुक्तस्य प्रवृत्तिः स प्रमाता, स येनार्थं प्रमिणोति तत्प्रमाणं, योऽर्थः प्रमीयते तत् प्रमेयं, यत् अर्थविज्ञानं सा प्रमितिः, चतसृषु चैवंविधास्वर्थतत्त्वं(५) परिसमाप्यते(६) ।

किं पुनस्तत्त्वम् ? (७)सतश्च सद्भावोऽसत(८)श्चाऽसद्भावः । सत्सदिति गृह्यमाणं यथाभूतमविपरीतं तत्त्वं भवति । असच्चाऽसदिति गृह्यमाणं यथाभूतमविपरीतं तत्त्वं भवति ।

कथमुत्तरस्य प्रमाणेनोपलब्धिरिति ? । सत्युपलभ्यमाने तदनुपलब्धेः(९) प्रदीपवत् । यथा दर्शकेन दीपेन दृश्ये गृह्यमाणे तदिव यत्र गृह्यते, तच्चास्ति, यद्यभविष्यदिदमिव व्यज्ञास्यत, विज्ञानाभावान्ना-

चारि, समर्थप्रवृत्तिजनकत्वात्, यथाऽनुमानम्, व्यतिरेकेणच यन्नैवं तन्नैवं, यथा प्रमाणाभासः । प्रवृत्तिजनकत्वन्तु प्रमाणस्य न साक्षात् किन्त्वर्थप्रतिपत्तिजननद्वारेणेत्याह—प्रमाणतोऽर्थप्रतिपत्ताविति । तथाचानुमानमेव प्रामाण्यग्राहकमिति न पूर्वोक्ताक्षेपः । (१) प्रयत्नविशेषः । (२) अनियतः । (३) प्रयोजनवति । (४) साधकतमप्रमाणाभावे । (५) अर्थतत्त्वमित्यत्राऽर्थेति ३ पु० नास्ति । (६) हानोपादानोपेक्षाद्वारेति शेषः । (७) भावस्येत्यर्थः । (८) अभावस्य । (९) तद्वदनुपलब्धेरिति ३ पु० पा० ।

स्तीति, एवं प्रमाणेन सति गृह्यमाणे तदिव यन्न गृह्यते, तन्नास्ति, यद्य-
भविष्यदिदमिव व्यज्ञास्यत, विज्ञानाभावाच्चास्तीति, तदेवं सतः प्रकाशकं
प्रमाणमसदपि प्रकाशयतीति ।

सच्च खलु षोडशधा व्यूढ(१)मुपदेक्ष्यते । तासां खल्वासां सद्विधानाम्—
प्रमाणप्रमेयसंशयप्रयोजनदृष्टान्तसिद्धान्तावयवत-
र्कनिर्णयवादजल्पवितण्डाहेत्वाभासच्छलजातिनिग्रहस्था-
नानां तत्त्वज्ञानान्निःश्रेयसाधिगमः ॥ १ ॥

निर्देशे(२) यथावचनं विग्रहः । चार्थे द्वन्द्वसमासः(३) । प्रमाणादीनां
तत्त्वमिति शैषिकी षष्ठी । तत्त्वस्य ज्ञानं निःश्रेयसस्याऽधिगम इति कर्मणि
षष्ठ्यौ(४) । त एतावन्तो विद्यमानार्थाः, येषा(५)मविपरीतज्ञानार्थमिहो-
पदेशः । सोऽयमनवयवेन(६) तन्त्रार्थ उद्दिष्टो वेदितव्यः । आत्मादेः खलु
प्रमेयस्य तत्त्वज्ञानान्निःश्रेयसाधिगमः । तच्चैतदुत्तरसूत्रेणाऽनूद्यत इति ।
(७)हेयं तस्य निर्वर्तकं, हानमात्यन्तिकं, तस्योपायोऽधिगन्तव्य इत्येतानि
चत्वार्यर्थपदानि(८) सम्यग्बुद्ध्वा निःश्रेयसमधिगच्छति ।

तत्र संशयादीनां पृथग्वचनमनर्थकम्—संशयादयो यथासम्भवं
प्रमाणेषु प्रमेयेषु चान्तर्भवन्तो न व्यतिरिच्यन्त इति ? सत्यमेतत् । इमास्तु
चतस्रो विद्याः पृथक्प्रस्थानाः(९) प्राणभृतामनुग्रहायोपदिश्यन्ते । यासां

(१) व्यूहः सङ्क्षेपः (२) लक्षणसूत्रे । (३) सर्वपदार्थप्रधानो द्वन्द्वः समास इति
टीकावार्तिकयोः सम्मतः पाठः । (४) गमकतया समास इत्यधिकं पुस्तकान्तरे ।
(५) एषामिति पु० पा० । (६) साकल्येन । (७) दुःखं तन्निर्वर्तकावि-
द्यातृष्णादिकं हेयत्वेनाभिमतम् हीयतेऽनेनेति व्युत्पत्त्या हानं तत्त्वज्ञानम्, तस्योपायः
शास्त्रम्, अधिगन्तव्यो मोक्षः । (८) पुरुषार्थस्थानानि । (९) प्रस्थानं=व्यापारः ।

चतुर्थयिमान्वीक्षिकी न्यायविद्या । तस्याः पृथक्प्रस्थानाः (१) संशयादयः पदार्थाः । तेषां पृथक्चनमन्तरेणाऽध्यात्म*विद्यामात्रमियं स्यात्, यथोपनिषदः । तस्मात् संशयादिभिः पदार्थैः पृथक् प्रस्थाप्यते (२) । तत्र नानुपलब्धे न निर्णीतेऽर्थे न्यायः प्रवर्तते, किं तर्हि ? संशयितेऽर्थे । यथोक्तं—“विमृश्य पक्षप्रतिपक्षाभ्यामर्थावधारणं निर्णयः” (अ० १ आ० १ सू० ४१) इति । विमर्शः—संशयः । पक्षप्रतिपक्षौ—न्यायप्रवृत्तिः । अर्थावधारणं—निर्णयस्तत्त्वज्ञानमिति । स चायं किंस्विदिति वस्तुविमर्शमात्रमनवधारणं ज्ञानं संशयः प्रमेयेऽन्तर्भवन्नेवमर्थं पृथगुच्यते ।

अथ प्रयोजनम्—येन प्रयुक्तः प्रवर्तते, तत् प्रयोजनम् । यमर्थमभीप्सन् जिहासन् वा कर्मारभते । तेनाऽनेन सर्वे प्राणिनः सर्वाणि कर्माणि सर्वाश्च विद्या व्याप्ताः, तदाश्रयश्च (३) न्यायः प्रवर्तते । कः पुनरयं न्यायः ? । प्रमाणैरर्थपरिक्षणं न्यायः (४) । प्रत्यक्षागमाश्रितमनुमानं साऽन्वीक्षा । प्रत्यक्षागमाभ्यामीक्षितस्याऽन्वीक्षणमन्वीक्षा, तथा प्रवर्तत इत्यान्वीक्षिकी—न्यायविद्या—न्यायशास्त्रम् । यत् पुनरनुमानं प्रत्यक्षागमाविरुद्धं न्यायाभासः स इति । तत्र (५) वादजल्पौ सप्रयोजनौ । वितण्डा तु परीक्ष्यते । वितण्डया प्रवर्तमानो वैतण्डिकः । स प्रयोजनमनुयुक्तो यदि प्रतिपद्यते ? सोऽस्य पक्षः सोऽस्य सिद्धान्त इति वैतण्डिकत्वं जहाति । अथ न प्रतिपद्यते ? नायं लौकिको न परीक्षक इत्यापद्यते । अथापि परपक्षप्रतिषेधज्ञापनं प्रयोजनं ब्रवीति ? एतदपि तादृगेव—यो ज्ञापयति यो

(१) प्र इति क० पु० नास्ति । * आत्मेति २ । ४ पुस्तकयोः पाठः ।

(२) प्र इति क० पु० नास्ति । (३) तदधीनश्चेत्यर्थः । राजाश्रितः पुरुष इतिवत् ।

(४) प्रमाणैः प्रत्याक्षादिप्रमाणमूलकैः प्रतिज्ञादिपञ्चावयवैरर्थस्य हेतोः परीक्षणं न्याय इत्यर्थः । (५) न्यायाभासे ।

जानाति येन ज्ञाप्यते यच्च ज्ञाप्यते (१) एतच्च प्रतिपद्यते (२) यदि ? तदा वैतण्डिकत्वं जहाति । अथ न प्रतिपद्यते ? परपक्षप्रतिषेधज्ञापनं प्रयोजनमित्येतदस्य वाक्यमनर्थकं भवति । वाक्यसमूहश्च स्थापनाहीनो वितण्डा, तस्य यद्यभिधेयं प्रतिपद्यते ? सोऽस्य पक्षः स्थापनीयो भवति । अथ न प्रतिपद्यते ? प्रलापमात्रमनर्थकं भवति, वितण्डात्वं निवर्तत इति ।

अथ दृष्टान्तः प्रत्यक्षविषयोऽर्थः—यत्र लौकिकपरीक्षकाणां दर्शनं न व्याहन्यते । स च प्रमेयम् । तस्य पृथग्वचनं च—तदाश्रयावनुमानागमौ—तस्मिन् सति स्यातामनुमानागमावसति च न स्याताम् । तदाश्रया च न्यायप्रवृत्तिः । दृष्टान्तविरोधेन च परपक्षप्रतिषेधो वचनीयो भवति दृष्टान्तसमाधिना च स्वपक्षः साधनीयो भवति । नास्तिकश्च दृष्टान्तमभ्युपगच्छन्नास्तिकत्वं जहाति । अनभ्युपगच्छन् (३) किंसाधनः परमुपालभेतेति (४) । निरुक्तेन च दृष्टान्तेन शक्यमभिधातुं—‘साध्यसाधर्म्यात्’ (५) तद्धर्मभावी दृष्टान्त उदाहरणम् (अ० १ आ० १ सू० ३६) । तद्विपर्ययाद्वा विपरीतम् (अ० १ आ० १ सू० ३७) इति ।

अस्त्ययमित्यनुज्ञायमानोऽर्थः सिद्धान्तः । स च प्रमेयम् । तस्य पृथग्वचनं—सत्सु सिद्धान्तभेदेषु वादजल्पवितण्डाः प्रवर्तन्ते, नातोऽन्यथेति ।

साधनीयार्थस्य यावति शब्दसमूहे सिद्धिः परिसमाप्यते, तस्य पश्चादवयवाः प्रतिज्ञादयः समूहमपेक्ष्यादवयवा उच्यन्ते । तेषु प्रमाणसमवायः—आगमः प्रतिज्ञा । हेतुरनुमानम् । उदाहरणं प्रत्य-

(१) यच्च ज्ञाप्यते इति क० पु० नास्ति २।४।५ पु० अस्ति । (२) एतच्च प्रतिपद्यते इति २।४।५ पु० पा० । (३) अनुपगच्छन् २ । ४ पा० । (४) उपालभेत २ । ४ पा० । (५) साध्यसाधनसाधर्म्यादिति १ पु० पा० ।

अम् । उपनयनमुपमानम् । सर्वेषामेकार्थसमवाये सामर्थ्यप्रदर्शनं निगमन-
मिति । सोऽयं परमो न्याय इति । एतेन वादजल्पवितण्डाः प्रवर्तन्ते ना-
तोऽन्यथेति । तदाश्रया च तत्त्वव्यवस्था । ते चैतेऽवयवाः शब्दविशेषाः
सन्तः प्रमेयेऽन्तर्भूता एवमर्थं पृथगुच्यन्त इति ।

तर्को न प्रमाणसङ्गृहीतो, (१) न प्रमाणान्तरं, प्रमाणानाम-
नुग्राहकस्तत्त्वज्ञानाय कल्पते । तस्योदाहरणम्—किमिदं जन्म कृतकेन
हेतुना निर्वर्त्यते, आहोस्विदकृतकेन ? अथाकस्मिकमिति । एवमविज्ञातेऽर्थे का-
रणोपपत्त्या ऊहः प्रवर्तते-यदि कृतकेन हेतुना निर्वर्त्यते ? हेतूच्छेदादुपपन्नोऽयं
जन्मोच्छेदः । अथाऽकृतकेन हेतुना ? ततो हेतूच्छेदस्याऽशक्यत्वादनुपप-
न्नो(२) जन्मोच्छेदः । अथाऽकस्मिकम् ? अतोऽकस्मान्निर्वर्त्यमानं न पुन-
निर्वर्त्यतीति(३) निवृत्ति(४)कारणं नोपपद्यते, तेन जन्मानुच्छेद इति ।
एतस्मिंस्तर्कविषये कर्मनिमित्तं जन्मेति प्रमाणानि प्रवर्तमानानि(५) तर्केणा-
ऽनुगृह्यन्ते, तत्त्वज्ञानविषयस्य विभागात् तत्त्वज्ञानाय कल्पते(६) तर्क
इति । सोऽयमित्थम्भूतस्तर्कः प्रमाणसहितो वादे साधनायोपालम्भाय
(७)चाऽर्थस्य भवतीत्येवमर्थं पृथगुच्यते प्रमेयान्तर्भूतोऽपीति ।

निर्णयस्तत्त्वज्ञानं प्रमाणानां फलं, तदवसानो वादः । तस्य
पालनार्थं जल्पवितण्डे । तावेतौ तर्कनिर्णयौ लोकयात्रां बहत इति । सो-
ऽयं निर्णयः प्रमेयान्तर्भूत एवमर्थं पृथगुद्दिष्ट इति ।

वादः खलु नानाप्रवक्तृकः प्रत्यधिकरणसाधनोऽन्यतराधि-

- (१) न चतुर्षु प्रमाणेष्वन्यतमः । (२) अनुपपन्नोऽयमिति क० पु० पा० ।
(३) निर्वर्त्यतीति पु० पा० । निर्वर्तयति इति क० पु० पा० । (४) निवृत्ति
इति पु० पा० । (५) प्र इति क० पु० नास्ति । (६) कल्प्यते इति पु० पा० ।
(७) वार्थस्येति पु० पा० ।

करणनिर्णयावसानो वाक्यसमूहः पृथगुद्दिष्ट उपलक्षणार्थम्(१) ।
उपलक्षितेन व्यवहारस्तत्त्वज्ञानाय भवतीति । तद्विशेषौ जल्पवितण्डे तत्त्वा-
ध्यवसायम्*रक्षणार्थमित्युक्तम् (अ० ४ आ० २ सू० ५०) ।

निग्रहस्थानेभ्यः पृथगुद्दिष्टा हेत्वाभासा वादे चोदनीया
भविष्यन्तीति । जल्पवितण्डयोस्तु निग्रहस्थानानीति । छलजातिनिग्रह-
स्थानानां पृथगुपदेश उपलक्षणार्थमिति(२) । उपलक्षितानां स्ववाक्ये परि-
वर्जनं छलजातिनिग्रहस्थानानां परवाक्ये पर्यनुयोगः । जातेश्च परेण
प्रयुज्यमानायाः मुलभः समाधिः, स्वयं च सुकरः प्रयोग इति ।

सेयमान्वीक्षिकी प्रमाणादिभिः पदार्थैर्विभज्यमाना—

प्रदीपः सर्वविद्यानामुपायः सर्वकर्मणाम् ।

आश्रयः सर्वधर्माणां विद्योद्देशे प्रकीर्त्तिता(३) ॥

तदिदं तत्त्वज्ञानं निःश्रेयसाधिगमश्च यथाविद्यं(४) वेदितव्यम् । इह
त्वध्यात्मविद्यायामात्मादितत्त्वज्ञानं तत्त्वज्ञानम् । निःश्रेयसाधिगमोऽपव-
र्गप्राप्तिरिति ॥ १ ॥

- (१) विशिष्य ज्ञानार्थम् । * सं २ । ३ । ४ । ५ । क० पु० ना०
(२) उपलक्षणार्थ इति पु० पा० । (३) परीक्षितेति जयन्तवृत्तिवृत्तः पाठः ।
(४) अत्र वार्तिकम्—सर्वासु विद्यासु तत्त्वज्ञानमस्ति, निःश्रेयसाधिगमश्च ।
त्रयां तावत्किं तत्त्वज्ञानं कश्च निःश्रेयसाधिगम इति ? तत्त्वज्ञानं तावदग्निहोत्रादि-
साधनानां स्वागतादिपरिज्ञानमनुपहृतादिपरिज्ञानं च, निःश्रेयसाधिगमोऽपि स्वर्ग-
प्राप्तिः, तथाह्यत्र स्वर्गः फलं श्रूयत इति । अथ वार्तायां किं तत्त्वज्ञानं कश्च निःश्रे-
यसाधिगम इति ? भूम्यादिपरिज्ञानं तत्त्वज्ञानम् भूमिः कण्टकाद्यनुपहृतेत्येतत्त्व-
ज्ञानं, कृष्याधिगमश्च निःश्रेयसमिति तत्फलत्वात् । दण्डनीत्यां किं तत्त्वज्ञानं कश्च
निःश्रेयसाधिगम इति ? सामदानदण्डमेदानां यथाकालं यथादेशं यथाशक्तिविनियोग
स्तत्त्वज्ञानम्, निःश्रेयसं पृथिवीजय इति । यथाविधमिति २।३ पु० पा० ।

तत् खलु(?)निःश्रेयसं किं तत्त्वज्ञानानन्तरमेव भवति ? नेत्युच्यते,
किं तर्हि ? तत्त्वज्ञानात्—

दुःखजन्मप्रवृत्तिदोषमिथ्याज्ञानानामुत्तरोत्तरापाये
तदनन्तरा(२)पायादपवर्गः ॥ २ ॥

तत्रात्माद्यपवर्गपर्यन्त(३) प्रमेये मिथ्याज्ञानमनेकप्रकारकं
(४)वर्त्तते । आत्मनि तावत्(५)—नास्तीति, अनात्मनि—आत्मेति, दुःखे—
सुखमिति, अनित्ये—नित्यमिति, अत्राणे—त्राणमिति, सभये—निर्भयमिति.
जुगुप्सिते—अभिमतमिति, हातव्ये—अप्रतिहातव्यमिति, प्रवृत्तौ—नाऽस्ति
कर्म, नाऽस्ति कर्मफलमिति, दोषेषु—नायं दोषानिमित्तः संसार इति, प्रेत्य-
भावे—नास्ति जन्तुर्जीवो वा—सत्त्व आत्मा वा, यः प्रेयात्, प्रेत्य च भवे-
दिति, अनिमित्तं जन्म, अनिमित्तो जन्मोपरम इत्यादिमान् प्रेत्यभावः, अ-
नन्तश्चेति, नैमित्तिकः सन्नकर्मनिमित्तः प्रेत्यभाव इति, देहेन्द्रियबुद्धिवेद-
नासन्तानोच्छेदप्रतिसन्धानाभ्यां निरात्मकः प्रेत्यभाव इति, अपवर्गे—भीष्मः
(६)खल्वयं सर्वकार्योपरमः—सर्वविप्रयोगेऽपवर्गे बहु भद्रकं लुप्यत इति
कथं बुद्धिमान्सर्वसुखोच्छेदमचैतन्यममु(७)मपवर्गं रोचयेदिति ।

एतस्मान्मिथ्याज्ञानादनुकूलेषु रागः, प्रतिकूलेषु द्वेषः ।

रागद्वेषाधिकाराच्चा(८)ऽसत्येर्प्यामायालोभादयो दोषा भवन्ति । दोषैः
प्रयुक्तः शरीरेण प्रवर्त्तमानो हिंसास्तेयप्रतिषिद्धमैथुनान्याचरति, वाचाऽनृत-

-
- (१) वै० इत्यधिकं २ पु० । (२) भावादिति क्वचित् पु० पाठः ।
(३) अपवर्गान्ते ५ । ३ पा० । अपवर्गपर्यन्ते २ पु० पा० । (४) प्रेत्यधिकम्
२ पु० पा० । (५) तावदिति ३ । ४ पु० पा० ना० । (६) स इत्यधिकम्
५ । ३ कलिकाता० पु० पा० । (७) अमुमिति क० २ । ३ ना० ।
(८) असत्येति क० २ । ३ ना० ।

परुषसूचनाऽसम्बद्धानि, मनसा परद्रोहं परद्रव्याभीप्सां नास्तिक्यं चेति ।
सेयं पापात्मिका प्रवृत्तिरधर्माय ।

अथ शुभा—शरीरेण दानं परित्राणं परिचरणं च, वाचा सत्यं
हितं प्रियं स्वाध्यायं चेति, मनसा दयामस्पृहां श्रद्धां चेति(१) । सेयं
धर्माय ।

अत्र प्रवृत्तिसाधनौ धर्माधर्मौ प्रवृत्तिशब्देनोक्तौ । यथाऽन्नसाधनाः
प्राणाः ‘अन्नं वै प्राणिनः प्राणा’ इति ।

सेयं प्रवृत्तिः कुत्सितस्याऽभिपूजितस्य च जन्मनः कारणम् । जन्म
पुनः—शरीरेन्द्रियबुद्धीनां निकायविशिष्टः प्रादुर्भावः । तस्मिन् सति दुः-
खम् । तत्पुनः प्रतिकूलवेदनीयं—बाधना—पीडा—ताप इति । त इमे
मिथ्याज्ञानादयो दुःखान्ता धर्मा अविच्छेदेनैव प्रवर्तमानाः
संसार इति ।

यदा तु तत्त्वज्ञानान्मिथ्याज्ञानमपैति, तदा मिथ्याज्ञानापाये दोषा
अपयन्ति, दोषापाये प्रवृत्तिरपैति, प्रवृत्त्यपाये जन्माऽपैति, जन्मापाये दुः-
खमपैति, दुःखापाये च आत्यन्तिकोऽपवर्गो निःश्रेयसमिति ।

तत्त्वज्ञानं तु खलु मिथ्याज्ञानविपर्ययेण व्याख्यातम् । आ-
त्मनि—तावदस्तीति, अनात्मनि—अनात्मेति, एवं दुःखे, अनित्ये, अत्राणे, सभ-
ये, जुगुप्सिते, हातव्ये च यथाविषयं वेदितव्यम्, प्रवृत्तौ—अस्ति कर्म, अस्ति
कर्मफलमिति, दोषेषु—दोषनिमित्तोऽयं संसार इति, प्रेत्यभावे खलु—अस्ति जन्तु-
जीव सत्त्वः आत्मा वा, यः प्रेत्य भवेदिति, निमित्तवज्जन्म, निमित्तवान्
जन्मोपरम इत्यादिः प्रेत्यभावोऽपवर्गान्ति इति, नैमित्तिकः सन् प्रेत्यभावः

प्रवृत्तिनिमित्त इति, सात्मकः सन् देहेन्द्रियबुद्धिवेदनासन्तानोच्छेदप्रतिसन्धानाभ्यां प्रवर्तते इति, अपवर्गे—शान्तः खल्वयं सर्वविप्रयोगः सर्वोपरमोऽपवर्गः, बहु च कृच्छ्रं धोरं पापकं लुप्यत इति कथं बुद्धिमान् सर्वदुःखोच्छेदं सर्वदुःखासंविद(१)मपवर्गं न रोचयेदिति, तद्यथा मधुविषसम्पृक्तान्नमनादेयमिति, एवं सुखं दुःखानुषक्त(२)मनादेयमिति ॥ २ ॥

इति द्वाभ्यां सूत्राभ्यां विषयप्रयोजनसम्बन्धप्रकरणम् ।

त्रिविधा चाऽस्य शास्त्रस्य प्रवृत्तिः,—उद्देशो लक्षणं परीक्षा चेति । तत्र नामधेयेन पदार्थमात्रस्याऽभिधानमुद्देशः । तत्रोद्दिष्टस्य (३)तत्त्वव्यवच्छेदको धर्म्मो लक्षणम् । लक्षितस्य यथालक्षणमुपपद्यते न वेति प्रमाणैरवधारणं परीक्षा । तत्रोद्दिष्टस्य प्रविभक्तस्य लक्षणमुच्यते, यथा—प्रमाणानां प्रमेयस्य च । उद्दिष्टस्य लक्षितस्य च विभागवचनं, यथा—छलस्य 'वचनविधातोऽर्थविकल्पोपपत्त्या(४)च्छलम्', तन्निविधम्—(अ० १ आ० २ सू० ५१—५२) इति । अथोद्दिष्टस्य विभागवचनम्—

प्रत्यक्षानुमानोपमानशब्दाः प्रमाणानि ॥ ३ ॥

अक्षस्याऽक्षस्य प्रतिविषयं वृत्तिः प्रत्यक्षम् । वृत्तिस्तु—सन्निकर्षो ज्ञानं वा । यदा सन्निकर्षस्तदा ज्ञानं प्रमितिः, यदा ज्ञानं, तदा हानोपादानोपेक्षाबुद्ध्यः फलम् ।

अनुमानं—मितेन लिङ्गेना(५)ऽर्थस्य पश्चान्मानमनुमानम् ।

उपमानं(६)—सारूप्यज्ञानं(७)—यथा गौरैवं गवय इति ।

(१) संविदपवर्गम् ४ पु० पा० । (२) दुःखात्कम् १ पु० पा० ।
 (३) अतत्त्वव्यवच्छेदक इति पाठः । (४) अर्थोपपत्त्येत्यपि पाठः ।
 (५) लिङ्गिन इति कलि० २ । ३ । ४ । पा० । (६) उपमानमुपमानमिति २ । ३ । ४ । पा० । (७) सादृश्यज्ञानमिति कलिकाता० पु० पा० ।

सारूप्यं(?) तु सामान्ययोगः ।

शब्दः—शब्दतेऽनेनार्थ इत्यभिधीयते ज्ञाप्यते ।

उपलब्धिसाधनानि प्रमाणानीति समाख्यानिर्वचनसामर्थ्याद् बोद्धव्यम् । प्रमीयतेऽनेनेति करणार्थाभिधानो हि प्रमाणशब्दः । तद्विशेषसमाख्याया अपि तथैव व्याख्यानम् ।

किं पुनः प्रमाणानि प्रमेयनभिसंप्लवन्ते ? अथ(२) प्रमेयं व्यवतिष्ठन्त इति ? उभयथा दर्शनम्—‘अस्त्यात्मा’ इत्याप्तोपदेशात्प्रतीयते, तत्राऽनुमानम्—इच्छाद्वेषप्रयत्नसुखदुःखज्ञानान्यात्मनो लिङ्गम् (अ०१ आ० १ सू० १०)’ इति, प्रत्यक्षं—युञ्जानस्य योगसमाधिजमात्मनसोः संयोगविशेषादात्मा प्रत्यक्ष इति । अग्निराप्तोपदेशात्प्रतीयते ‘अत्राऽग्निः’ इति, प्रत्यासीदता धूमदर्शनेनानुमीयते, प्रत्यासन्नेन च प्रत्यक्षत उपलभ्यते । व्यवस्था पुनः—‘अग्निहोत्रं जुहुयात्स्वर्गकामः’ इति । लौकिकस्य स्वर्गे न लिङ्गदर्शनं(३), न प्रत्यक्षम् । स्तनयित्नुशब्दे श्रूयमाणे शब्दहेतोरनुमानम् । तत्र न प्रत्यक्षं, नागमः । पाणौ प्रत्यक्षत उपलभ्यमाने नानुमानं, नागम इति । सा चेयं प्रमितिः प्रत्यक्षपरा । जिज्ञासितमर्थमाप्तोपदेशात्प्रतिपद्यमानो लिङ्गदर्शनेनापि बुभुत्सते, लिङ्गदर्शनानुमितं च प्रत्यक्षतो दिदृक्षते, प्रत्यक्षत उपलब्धेऽर्थे जिज्ञासा निवर्तते । पूर्वोक्तमुदाहरणम्—‘अग्निः’ इति । प्रमातुः प्रमातव्येऽर्थे प्रमाणानां (४)सम्भवोऽभिसम्प्लवः, असम्भवो व्यवस्थेति ॥ ३ ॥

इति त्रिसूत्रीभाष्यम् ।

(१) सादृश्यमिति कलि० पु० पा० । (२) प्रतिप्रमेयमिति २।३। ४।५।पा० । (३) न लिङ्गदर्शनप्रत्यक्षमिति ३।४। पु० पा० । (४) सङ्कर इति २।३।५। कलि० पु० पा० ।

अथ विभक्तानां लक्षणमिति—

इन्द्रियार्थसन्निकर्षोत्पन्नं ज्ञानमव्यपदेश्यमव्यभि-
चारि व्यवसायात्मकं प्रत्यक्षम् ॥ ४ ॥

इन्द्रियस्यार्थेन सन्निकर्षादुत्पद्यते यज्ज्ञानं, तत् प्रत्यक्षम् ।

न तर्हीदानीमिदं भवति, आत्मा मनसा संयुज्यते, मन इन्द्रियेण, इन्द्रियमर्थेनेति ? नेदं कारणावधारणम्—एतावत्प्रत्यक्षे कारणमिति, किं तु विशिष्टकारणवचनमिति, यत्प्रत्यक्षज्ञानस्य विशिष्टकारणं, तदुच्यते, यत्तु समानमनुमानादिज्ञानस्य, न तन्निवर्तत(१) इति ।

मनसस्तर्हीन्द्रियेण संयोगो वक्तव्यः ? भिद्यमानस्य प्रत्यक्षज्ञानस्य नायं भिद्यत इति समानत्वान्नोक्त इति ।

यावदर्थं वै नामधेयशब्दास्तैरर्थसम्प्रत्ययः, अर्थसम्प्रत्ययाच्च व्यवहारः । तत्रेदमिन्द्रियार्थसन्निकर्षादुत्पन्नमर्थज्ञानं 'रूपम्' इति वा, 'रसः' इत्येवं वा भवति, रूपरसशब्दाश्च विषयनामधेयम् । तेन व्यपदिश्यते ज्ञानं—रूपमिति जानीते, रस इति जानीते, नामधेयशब्देन व्यपदिश्यमानं सत् शब्दं(२) प्रसज्यते, अत आह । अव्यपदेश्यमिति । यदिदमनुपयुक्ते शब्दार्थसम्बन्धेऽर्थज्ञानं, न तत् नामधेयशब्देन व्यपदिश्यते, गृहीतेऽपि च शब्दार्थसम्बन्धेऽस्त्यार्थस्या(३)यं शब्दो नामधेयमिति । (४)यदा तु सोऽर्थो गृह्यते, तदा तत् पूर्वस्मादर्थज्ञानात्(५) न वि-

(१) निवर्त्यत इति कलि० पु० पा० । (२) शब्दविषयकतयेति भावः ।
(३) अर्थस्येति पाठः कलि० पु० ना० । (४) नामधेयस्मरणात्पूर्वं सोऽर्थो नामधेयरहितः गृह्यते निर्विकल्पेन । (५) अव्युत्पन्नावस्थाकालीनार्थज्ञानात् ।
अर्थज्ञानं विशिष्यत इति का०ला० पा०पा० । विशिष्यते इति—कलि० पु० पा० ।

शिष्यते, तत् अर्थविज्ञानं तादृगेव भवति । तस्य त्वर्थज्ञानस्याऽन्यः समाख्याशब्दो नास्ति, येन प्रतीयमानं(१) व्यवहाराय कल्पते । न चाऽ-प्रतीयमानेन व्यवहारः । (२) तस्माज्ज्ञेयस्यार्थस्य संज्ञाशब्देनेतिकरणयु-क्तेन निर्दिश्यते—रूपमिति ज्ञानं, रस इति ज्ञानमिति । तदेवमर्थज्ञानकाले स न समाख्याशब्दो व्याप्रियते(३) व्यवहारकाले(४) तु व्याप्रियते (५) । नन्मादशाब्दमर्थज्ञानमिन्द्रियार्थसन्निकर्षोत्पन्नमिति ।

ग्रीष्मे मरीचयो भौमेनोष्मणा संसृष्टाः स्पन्दमाना दूरस्थस्य चक्षुषा सन्निकृप्यन्ते, तत्रेन्द्रियार्थसन्निकर्षादुदकमिति ज्ञानमुत्पद्यते, तच्च प्रत्यक्षं प्रसज्यते इत्यत आह । अव्यभिचारीति । यदतास्मिंस्तदिति तद्व्यभिचारि, यत्तु तस्मिंस्तदिति तदव्यभिचारि प्रत्यक्षमिति ।

दूराच्चक्षुषा ह्ययमर्थं पश्यन्नावधारयति धूम इति वा रेणुरिति वा । तदेतदिन्द्रियार्थसन्निकर्षोत्पन्नमनवधारणज्ञानं प्रत्यक्षं प्रसज्यत इत्यत आह । व्यवसायात्मकमिति । न चैतन्मन्तव्यम्—आत्ममनःसन्निकर्षजमेवाऽनवधारणज्ञानमिति । चक्षुषा ह्ययमर्थं पश्यन्नावधारयति, यथा चेन्द्रियेणो-पलब्धमर्थं मनसोपलभते, एवमिन्द्रियेणाऽनवधारयन्मनसा नावधारयति । यच्चैतदिन्द्रियानवधारणपूर्वकं मनसाऽनवधारणं तद्विशेषापेक्षं(६) विमर्शमात्रं संशयः, न पूर्वमिति(७) । सर्वत्र प्रत्यक्षविषये ज्ञातुरिन्द्रियेण व्यवसायः, पश्चान्मनसाऽनुव्यवसायः, उपहतेन्द्रियाणामनुव्यवसायाभावादिति ।

(१) परेणेति शेषः । (२) तस्याऽज्ञेयस्येति पा० काशी० लाज० कलि-का० । (३) प्रतीयमानतया । (४) परप्रत्यायनकाले । (५) कारणतयेति शेषः । (६) तद्विमर्शमात्रमिति ५ । ४ । २ । ३ । क० पु० पा० । (७) यदु-परतेन्द्रियव्यापारस्य संशयज्ञानं दृष्टान्ततया हृदि स्थितं शङ्कितुस्तदित्यर्थः ।

आत्मादिषु सुखादिषु च प्रत्यक्षलक्षणं वक्तव्यम्, अनिन्द्रियार्थसन्निकर्षजं(१) हि तदिति ? इन्द्रियस्य वै सतो मनस इन्द्रियेभ्यः पृथगुपदेशो धर्मभेदात्, भौतिकानीन्द्रियाणि नियतविषयाणि, सगुणानां चैषामिन्द्रियभाव इति, मनस्त्वभौतिकं सर्वविषयं च, नाऽस्य सगुणस्येन्द्रियभाव इति । सति चेन्द्रियार्थसन्निकर्षे सन्निधिमसन्निधिं चास्य युगपज्ज्ञानानुत्पत्तिकारणं वक्ष्यामः (अ० १ आ० १ सू० १६) इति । मनसश्चेन्द्रियभावात्तत्र वाच्यं लक्षणान्तरमिति । तन्त्रान्तरसमाचाराच्चैतत्प्रत्येतव्यमिति । परमतमप्रतिपिद्धमनुमतमिति हि तन्त्रयुक्तिः ॥ ४ ॥

व्याख्यातं प्रत्यक्षम्—

अथ तत्पूर्वकं त्रिविधमनुमानं पूर्ववच्छे

षवत्सामान्यतोदृष्टं च ॥ ५ ॥

तत्पूर्वकमित्यनेन लिङ्गलिङ्गिनोः सम्बन्धदर्शनं लिङ्गदर्शनं चाऽभिसम्बध्यते । लिङ्गलिङ्गिनोः सम्यद्वयोदर्शनेन लिङ्गस्मृतिरभिसम्बध्यते । स्मृत्या लिङ्गदर्शनेन चाऽप्रत्यक्षोऽर्थोऽनुमीयते ।

पूर्ववदिति—यत्र कारणेन कार्यमनुमीयते, यथा मेघोन्नत्या भविष्यति वृष्टिरिति । शेषवत्तत्—यत्र कार्येण कारणमनुमीयते, पूर्वोदकविपरीतमुदकं नद्याः पूर्णत्वं शीघ्रत्वञ्च दृष्ट्वा स्रोतसोऽनुमीयते भूता वृष्टिरिति । सामान्यतोदृष्टं—ब्रज्यापूर्वकमन्यत्र दृष्टस्याऽन्यत्र दर्शनमिति, तथा चाऽऽदित्यस्य, तस्मादस्त्यप्रत्यक्षाऽप्यादित्यस्य ब्रज्येति ।

अथवा पूर्ववदिति—यत्र यथापूर्वं प्रत्यक्षभूतयोरन्यतरदर्शनेनाऽन्यतरस्याऽप्रत्यक्षस्याऽनुमानं, यथा धूमेनाऽग्निरिति । शेषवन्नाम परिशेषः,

स च प्रसक्तप्रतिषेधेऽन्यत्राऽप्रसङ्गाच्छिष्यमाणे सम्प्रत्ययः, यथा सदनित्यमेवमादिना द्रव्यगुणकर्मणामविशेषेण सामान्यविशेषसमवायेभ्यो विभक्तस्य शब्दस्य तस्मिन् द्रव्यकर्मगुणसंशये, न द्रव्यम्, एकद्रव्यत्वात्, न कर्म, शब्दान्तरहेतुत्वात्, यस्तु शिष्यते सोऽयमिति शब्दस्य गुणत्वप्रतिपत्तिः । सामान्यतोदृष्टं नाम—यत्राऽप्रत्यक्षे लिङ्गलिङ्गिनोः सम्बन्धे केनचिदर्थेन लिङ्गस्य सामान्यादप्रत्यक्षो लिङ्गी गम्यते, यथेच्छादिमिरात्मा, इच्छादयो गुणाः, गुणाश्च द्रव्यमंस्थानाः, तद्यदेषां स्थानं स आत्मेति ।

विभागवचनादेव त्रिविधमिति सिद्धे त्रिविधवचनं महतो महाविषयस्य न्यायस्य लघीयसा सूत्रेणोपदेशात् परं वाक्यलाघवं मन्यमानस्याऽन्यस्मिन् वाक्यलाघवेऽनादरः, तथाचाऽयमस्येत्यम्भूतेन वाक्यविकल्पेन प्रवृत्तः सिद्धान्ते छले शब्दादिषु च बहुलं समाचारः शास्त्र इति ।

सद्विषयं च प्रत्यक्षं सदसद्विषयं चानुमानम् । कस्मात् ? त्रैकाल्यग्रहणात्—त्रिकालयुक्ता अर्था अनुमानेन गृह्यन्ते भविष्यतीत्यनुमीयते भवतीति चाभूदिति च, असच्च खल्वतीतमनागतं चेति ॥ ५ ॥

अथोपमानम्—

प्रसिद्धसाधर्म्यात्साध्यसाधनमुपमानम् ॥ ६ ॥

प्रज्ञातेन सामान्यात्प्रज्ञापनीयस्य प्रज्ञापनमुपमानमिति । यथा गौरेवं गवय इति । किं पुनरत्रोपमानेन क्रियते ? यदा खल्वयं गवा समानधर्मं प्रतिपद्यते तदा प्रत्यक्षतस्तमर्थं प्रतिपद्यत इति ? समाख्यासम्बन्धप्रतिपत्तिरुपमानार्थ इत्याह । यथा गौरेवं गवय इत्युपमाने प्रयुक्ते गवा समानधर्ममर्थमिन्द्रियार्थसन्निकर्षादुपलभमानोऽस्य गवयशब्दः सञ्ज्ञेति सञ्ज्ञासञ्ज्ञिसम्बन्धं प्रतिपद्यते इति । यथा मुद्गस्तथा मुद्गपर्णी,

यथा माषस्तथा माषपर्णीत्युपमाने प्रयुक्ते उपमानात्सञ्ज्ञासाञ्ज्ञिसम्बन्धं प्रति-
पद्यमानस्तामोषधीं भैषज्यायाऽऽहरति । एवमन्योऽप्युपमानस्य लोके
विषयो वुमुत्सितव्य इति ॥ ६ ॥

अथ शब्दः—

आप्तोपदेशः शब्दः ॥ ७ ॥

आप्तः खलु साक्षात्कृतधर्मा यथादृष्टस्याऽर्थस्य चित्स्यापयिषया प्रयुक्त
उपदेष्टा । साक्षात्करणमर्थस्याऽऽप्तिः, तथा प्रवर्तत इत्याप्तः । ऋ-
प्यार्यम्लेच्छानां समानं लक्षणम् । तथा च सर्वेषां व्यवहाराः प्रवर्तन्त इति ।
एवमेभिः प्रमाणैर्देवमनुष्यातिरश्चां व्यवहाराः प्रकल्पन्ते, नाऽतोऽन्यथेति ॥७॥

स द्विविधो दृष्टादृष्टार्थत्वात् ॥ ८ ॥

यस्येह दृश्यतेऽर्थः स दृष्टार्थः । यस्याऽमुत्र प्रतीयते सोऽदृष्टार्थः ।
एवमृषिलौकिकवाक्यानां विभाग इति । किमर्थं पुनरिदमुच्यते ? स न
मन्येत दृष्टार्थ एवाऽऽप्तोपदेशः प्रमाणम्, अर्थस्याऽवधारणादिति, अदृष्टा-
र्थोऽपि प्रमाणमर्थस्याऽनुमानादिति ॥ ८ ॥

इति प्रमाणभाष्यम् ।

इति षड्भिः सूत्रैः प्रमाणलक्षणप्रकरणम् ।

किं पुनरेतेन प्रमाणेनाऽर्थजातं प्रमातव्यमिति ? तदुच्यते—

**आत्मशरीरेन्द्रियार्थबुद्धिमनःप्रवृत्तिदोषप्रेत्यभाव-
फलदुःखापवर्गास्तु प्रमेयम् ॥ ९ ॥**

तत्राऽऽत्मा सर्वस्य द्रष्टा सर्वस्य भोक्ता सर्वज्ञः[१] सर्वानुभावी[२] । तस्य

(१) सर्वस्य द्रष्टेत्यस्य विवरणम् । (२) सर्वस्य भोक्तृत्यस्य विवरणम् ।

भोगायतनं शरीरम् । भोगसाधनानीन्द्रियाणि । भोक्तव्या इन्द्रियार्थाः । भोगो बुद्धिः । सर्वार्थोपलब्धौ नेन्द्रियाणि प्रभवन्तीति सर्वविषयमन्तःकरणं मनः । शरीरेन्द्रियार्थबुद्धिसुखवेदनानां निर्वृत्तिकारणं प्रवृत्तिः, दोषाश्च । नाऽप्येदं शरीरमपूर्वमनुत्तरं च, पूर्वशरीराणामादिर्नास्ति उत्तरेषामपवर्गोऽन्तः (१) इति प्रेत्यभावः । ससाधनसुखदुःखोपभोगः फलम् । दुःखमिति नेदमनुकूलवेदनीयस्य सुखस्य प्रतीतिः प्रत्याख्यानम् । किं तर्हि ? जन्मन एवेदं ससुखसाधनस्य दुःखानुषङ्गात् दुःखेनाऽविप्रयोगाद्विविधबाधनायोगाद् दुःखमिति समाधिभावनमुपदिश्यते । समाहितो भावयति, भावयन्निर्विद्यते, निर्विण्णस्य वराग्यं, विरक्तस्याऽपवर्ग इति । जन्ममरणप्रबन्धोच्छेदः सर्वदुःखप्रहाणमपवर्ग इति । अस्त्यन्यदपि द्रव्यगुणकर्मसामान्यविशेषसमवायाः प्रमेयम्, तद्भेदेन चाऽपरिसङ्ख्येयम् । अस्य तु तत्त्वज्ञानादपवर्गो मिथ्याज्ञानात्संसार इत्यत एतदुपदिष्टं विशेषेणेति ॥ ९ ॥

तत्राऽऽत्मा तावत्प्रत्यक्षतो न गृह्यते (२) । स किमाप्तोपदेशमात्रादेव प्रतिपद्यत इति ? नेत्युच्यते । अनुमानाच्च प्रतिपत्तव्य इति । कथम् ?

इच्छाद्वेषप्रयत्नसुखदुःखज्ञानान्यात्मनो लिङ्गम् ॥ १० ॥

यज्जातीयस्याऽर्थस्य सन्निकर्षात्सुखमात्मोपलब्धवान्, तज्जातीयमेवाऽर्थं पश्यन्नुपादातुमिच्छति, सेयमादातु (३) मिच्छा एकस्यानेकार्थदर्शिनो (४) दर्शनप्रतिसन्धानाद्भवन्ती लिङ्गमात्मनः । नियतविषये हि बुद्धिभेदमात्रे न सम्भवति, देहान्तरवदिति । एवमेकस्याऽनेकार्थदर्शिनो दर्शनप्रतिसन्धानात् दुःखहेतौ द्वेषः । यज्जातीयोऽस्यार्थः सुखहेतुः प्रसिद्धस्तज्जातीयमर्थं पश्यन्नादातुं

(१) अपवर्गान्त इ० पा० विजय० १ । २ । ३ । ४ । (२) प्रत्यक्ष-
ग्राह्ये धर्मिणि विवादाभावात् । (३) सेयमुपादातुम् इ० पा० विजय० ५ ।
(४) अनेकदर्शिन इ० पा० विजय ५ ।

प्रयतते सोऽयं प्रयत्नः एकमनेकार्थदर्शिनं दर्शनप्रतिसन्धातारमन्तरेण न स्यात् । नियतविषये हि बुद्धिभेदमात्रे न सम्भवति, देहान्तरवदिति । एतेन दुःखहेतौ प्रयत्नो व्याख्यातः । सुखदुःखस्मृत्या चाऽयं तत्साधनमाददानः सुखमुपलभते दुःखमुपलभते, सुखदुःखे वेदयते । पूर्वोक्त एव हेतुः । बुभुत्समानः खल्वयं विमृशति किं सिद्ध्यति, विमृशंश्च जानीते इदमिति, तदिदं ज्ञानं बुभुत्सा-विमर्शाभ्यामभिन्नकर्तृकं गृह्यमाणमात्मलिङ्गम् । पूर्वोक्त एव हेतुरिति । तत्र देहान्तरवदिति विभज्यते । यथाऽनात्मवादिनो देहान्तरेषु नियतविषया बुद्धिभेदा न प्रतिसन्धीयन्ते तथैकदेहविषया अपि न प्रतिसन्धीयेरन्, अविशेषात् । सोऽयमेकसत्त्वस्य समाचारः स्वयं दृष्टस्य स्मरणं, नाऽन्यदृष्टस्य, नाऽदृष्टस्येति(१) । एवं खलु नानासत्त्वानां समाचारोऽन्यदृष्टमन्यो न स्मरतीति । तदेतदुभयमशक्यमनात्मवादिना व्यवस्थापयितुमित्येवमुपपन्नमस्त्यामेति ॥ १० ॥

तस्य भोगाधिष्ठानम्—

चेष्टेन्द्रियार्थाश्रयः शरीरम् ॥ ११ ॥

कथं चेष्टाश्रयः ? ईप्सितं जिहासितं वाऽर्थमधिकृत्येप्साजिहासाप्रयुक्तस्य तदुपायानुष्ठानलक्षणा समीहा चेष्टा, सा यत्र वर्तते तच्छरीरम् । कथमिन्द्रियाश्रयः ? यस्याऽनुग्रहेणाऽनुगृहीतानि उपघाते चोपहतानि स्वविषयेषु साध्वसाधुषु वर्तन्ते स एषामाश्रयः तच्छरीरम् । कथमर्थश्रयः ? यस्मिन्नायतने इन्द्रियार्थसन्निकर्षादुत्पन्नयोः(२) सुखदुःखयोः प्रतिसंवेदनं प्रवर्तते स एषामाश्रयः तच्छरीरमिति ॥ ११ ॥

(१) नादृष्टस्य इ० विजय० ३ । ४ । ५ पु० नास्ति । (२) इन्द्रियार्थसन्निकर्षादुत्पन्नयोरिति विजय० ३ पु० नास्ति ।

भोगसाधनानि पुनः—

घ्राणरसनचक्षुस्त्वक्श्रोत्राणीन्द्रियाणि भूतेभ्यः ॥१२॥

जिघ्रत्यनेन घ्राणं गन्धं गृह्णातीति । रसयत्यनेनेति रसनं रसं गृह्णातीति । चेष्ट्यनेनेति चक्षू रूपं पश्यतीति । (१)त्वक्स्थानमिन्द्रियं त्वक् । तदुपचारः स्थानादिति । शृणोत्यनेनेति श्रोत्रं शब्दं गृह्णातीति । एवं समाख्या निर्वचनसामर्थ्याद्बोध्यं स्वविषयग्रहणलक्षणानीन्द्रियाणीति । भूतेभ्य इति । नानाप्रकृतीनामेषां सतां विषयनियमः, नैकप्रकृतीनाम् । सति च विषयनियमे स्वविषयग्रहणलक्षणत्वं भवतीति ॥ १२ ॥

कानि पुनरिन्द्रियकारणानि ?

पृथिव्यापस्तेजो वायुराकाशमिति भूतानि ॥ १३ ॥

सञ्ज्ञाशब्दैः पृथगुपदेशो विभक्तानां भूतानां सुवचं कार्यं भविष्यतीति ॥ १३ ॥

इमे तु खलु—

गन्धरसरूपस्पर्शशब्दाः पृथिव्यादिगुणास्तदर्थः ॥१४॥

पृथिव्यादीनां यथाविनियोगं गुणा इन्द्रियाणां यथाक्रममर्था विषया इति ॥ १४ ॥

अचेतनस्य करणस्य बुद्धेर्ज्ञानं वृत्तिः, चेतनस्याकर्तुरुपलब्धिरिति युक्तिविरुद्धमर्थं प्रत्याचक्षाणक इवेदमाह—

बुद्धिरुपलब्धिर्ज्ञानमित्यनर्थान्तरम् ॥ १५ ॥

नाचेतनस्य करणस्य बुद्धेर्ज्ञानं भवितुमर्हति, तद्धि चेतनं स्यात्,

एकश्चायं चेतनो देहेन्द्रियसङ्घातव्यतिरिक्त इति । प्रमेयलक्षणार्थस्य वाक्य-
स्यान्यार्थप्रकाशन(१)मुपपत्तिसामर्थ्यादिति ॥ १५ ॥

स्मृत्यनुमानागमसंशयप्रतिमास्वप्नज्ञानोहाः सुखादिप्रत्यक्षमिच्छादयश्च
मनसो लिङ्गानि । तेषु सत्स्वयमपि—

युगपज्ज्ञानानुत्पत्तिर्मनसो लिङ्गम् ॥ १६ ॥

अनिन्द्रियनिमित्ताः स्मृत्यादयः करणान्तरनिमित्ता भवितुमर्हन्तीति ।
युगपच्च खलु घ्राणादीनां गन्धादीनां च सन्निकर्षेषु सत्सु युगपज्ज्ञानानि
नोत्पद्यन्ते तेनानुमीयते अस्ति तत्तदिन्द्रियसंयोगि सहकारि निमित्तान्तरम-
व्यापि, यस्यासन्निधेर्नोत्पद्यते ज्ञानं सन्निधेश्चोत्पद्यत इति । मनःसंयोगानपे-
क्षस्य हीन्द्रियार्थसन्निकर्षस्य ज्ञानहेतुत्वे युगपदुत्पद्येरन् ज्ञानानीति ॥ १६ ॥

क्रमप्राप्ता तु—

प्रवृत्तिर्वाग्बुद्धिशरीरारम्भः ॥ १७ ॥

मनोऽत्र बुद्धिरित्यभिप्रेतं, बुध्यतेऽनेनेति बुद्धिः । सोऽयमारम्भः
शरीरेण वाचा मनसा च पुण्यः पापश्च दशविधः । तदेतत्कृतभाष्यं द्विती-
यसूत्र इति ॥ १७ ॥

प्रवर्त्तनालक्षणा दोषाः ॥ १८ ॥

प्रवर्तना—प्रवृत्तिहेतुत्वं, ज्ञातारं हि रागादयः प्रवर्तयन्ति पुण्ये पापे
वा । यत्र मिथ्याज्ञानं तत्र रागद्वेषाविति । प्रत्यात्मवेदनीया हीमे दोषाः
कस्माल्लक्षणतो निर्दिश्यन्त इति ? कर्मलक्षणाः खलु रक्तद्विष्टमूढा
रक्तो हि तत्कर्म कुरुते येन कर्मणा सुखं दुःखं वा लभते, तथा द्विष्टस्तथा
मूढ इति । रागद्वेषमोहा इत्युच्यमाने बहु नोक्तं भवतीति ॥ १८ ॥

पुनरुत्पत्तिः प्रेत्यभावः ॥ १९ ॥

उत्पन्नस्य क्वचित्सत्त्वनिकाये मृत्वा या पुनरुत्पत्तिः स प्रेत्यभावः । उत्पन्नस्य—सम्बद्धस्य । सम्बन्धस्तु देहेन्द्रियबुद्धि-वेदनाभिः । पुनरुत्पत्तिः—पुनर्देहादिभिः सम्बन्धः । पुनरित्यभ्यासा-भिधानं यत्र क्वचित्प्राणभृन्निकाये वर्तमानः पूर्वोपात्तान्देहादीन् जहाति तत्रैति । यत् तत्रान्यत्र वा देहादीनन्यानुपादत्ते तद्भवति । प्रेत्य भावः—मृत्वा पुनर्जन्म, सोऽयं जन्ममरणप्रवन्धाभ्यासोऽनादिरपवर्गान्तः प्रेत्यभावो वेदितव्य इति ॥ १९ ॥

प्रवृत्तिदोषजनितोऽर्थः फलम् ॥ २० ॥

सुखदुःखसंवेदनं फलम् । सुखविपाकं कर्म दुःखविपाकं च । तत्पु-नर्देहेन्द्रियविषयबुद्धिषु सतीषु भवतीति सह देहादिभिः फलमभिप्रेतम् । तथा हि प्रवृत्तिदोषजनितोऽर्थः फलमेतत्सर्वं भवति । तदेतत्फलमुपा-त्तमुपात्तं हेयं, त्यक्तं त्यक्तमुपादेयमिति नास्य हानोपादानयोर्निष्ठा पर्यवसानं वास्ति, स खल्वयं फलस्य हानोपादानस्रोतसोद्भूते लोक इति ॥ २० ॥

अथैतदेव—

बाधनालक्षणं दुःखम् ॥ २१ ॥

बाधना पीडा ताप इति । तथाऽनुविद्धमनुष्कमविनिर्भागेन वर्तमानं दुःखयोगाद् दुःखमिति । सोऽयं सर्वं दुःखेनानुविद्धमिति पश्यन् दुःखं जिहासुर्जन्मनि दुःखदर्शी निर्विद्यते निर्विण्णो विरज्यते विरक्तो विमुच्यते २१

यत्र तु निष्ठा यत्र तु पर्यवसानं सोऽयम्—

तदत्यन्तविमोक्षोऽपवर्गः ॥ २२ ॥

तेन—दुःखेन जन्मना अत्यन्तं विमुक्तिरपवर्गः । कथम् ? उपा-

तस्य जन्मनो हानम्, अन्यस्य चाऽनुपादानम् । एतामवस्थामपर्यन्ता-
मपवर्गं वेदयन्तेऽपवर्गविदः । तदभयमजरममृत्युपदं ब्रह्म क्षेमप्राप्तिरिति ।

नित्यं सुखमात्मनो महत्त्ववन्मोक्षे व्यज्यते, तेनाऽभिव्य-
क्तेनाऽत्यन्तं विमुक्तः सुखी भवतीति केचिन्मन्यन्ते । तेषां
प्रमाणाभावादनुपपत्तिः । न प्रत्यक्षं नानुमानं नागमो वा विद्यते नित्यं
सुखनात्मनो महत्त्ववन्मोक्षेऽभिव्यज्यत इति ।

नित्यस्याभिव्यक्तिः—संवेदनम्, तस्य हेतुवचनम् । नित्य-
स्याऽभिव्यक्तिः—संवेदनम्—ज्ञानमिति, तस्य हेतुर्वाच्यो यतस्तदुत्पद्यत इति ।

सुखवन्नित्यमिति चेत् ? संसारस्थस्य मुक्तेनाऽविशेषः ।
यथा मुक्तः सुखेन तत्संवेदनेन च (१) सन्नित्येनोपपन्नस्तथा संसारस्थोऽपि
प्रसज्यत इति, उभयस्य नित्यत्वात् ।

अभ्यनुज्ञाने च धर्माधर्मफलेन साहचर्यं यौगपद्यं गृह्येत ।
यदिदमुत्पत्तिस्थानेषु धर्माधर्मफलं सुखं दुःखं वा संवेद्यते पर्यायेण, तस्य
च नित्यं (२) संवेदनस्य च सहभावो यौगपद्यं गृह्येत, न सुखाभावो नान-
भिव्यक्तिरास्ति, उभयस्य नित्यत्वात् ।

अनित्यत्वे हेतुवचनम् । अथ मोक्षे नित्यस्य सुखस्य संवेदनम-
नित्यं ? यत उत्पद्यते स हेतुर्वाच्यः ।

आत्ममनः संयोगस्य निमित्तान्तरसहितस्य हेतुत्वम् ।
आत्ममनः संयोगो हेतुरिति चेत् ? एवमपि तस्य सहकारि निमित्तान्तरं
वचनीयमिति (३) ।

(१) मुक्तः सन्नित्यन्वयः । (२) 'नित्यस्व' इ० क० सु० पु० पा० ।

(३) 'आत्ममनः संयोगो हेतुरिति चेत् एवमपि तस्य सहकारिनिमित्तान्तरसहि-
तस्य हेतुत्वम् । आत्ममनः संयोगस्य सहकारिनिमित्तान्तरवचनमिति ।' इ० क० पु० पा० ।

धर्मस्य कारणवचनम् । यदि धर्मो निमित्तान्तरं ? तस्य हेतुर्वाच्यो यत उत्पद्यत इति ।

योगसमाधिजस्य कार्यावसायविरोधात्प्रक्षये संवेदनाननुवृत्तिः(१) । यदि योगसमाधिजो धर्मो हेतुः ? तस्य कार्यावसायविरोधात्प्रक्षये संवेदनमत्यन्तं निवर्तेत ।

असंवेदने चाऽविद्यमानेनाऽविशेषः । यदि धर्मक्षयात्संवेदनोपरमो नित्यं सुखं न संवेद्यत इति ? किं विद्यमानं न संवेद्यते, अथाविद्यमानमिति नानुमानं विशिष्टेऽस्तीति ।

अप्रक्षयश्च धर्मस्य निरनुमान(२)मुत्पत्तिधर्मकत्वात् । योगसमाधिजो धर्मो न क्षीयत इति नास्त्यनुमानम् । उत्पत्तिधर्मकमनित्यमिति विपर्ययस्य त्वनुमानम् । यस्य तु संवेदनोपरमो नास्ति तेन संवेदनहेतुर्नित्य इत्यनुमेयम् ।

नित्ये च मुक्तसंसारस्थयो(३)रविशेष इत्युक्तम् । यथा मुक्तस्य नित्यं सुखं तत्संवेदनहेतुश्च, संवेदनस्य तूपरमो नास्ति, कारणस्य नित्यत्वात्, तथा संसारस्थस्यापीति । एवं च सति धर्माधर्मफलेन सुखदुःखसंवेदनेन साहचर्यं गृह्येतेति ।

शरीरादिसम्बन्धः प्रतिबन्धहेतुरिति चेत् ? न, शरीरादीनामुपभोगार्थत्वात् विपर्ययस्य चाननुमानात् । स्यान्मतम्—संसारवस्थस्य शरीरादिसम्बन्धो नित्यसुखसंवेदनहेतोः प्रतिबन्धकः, तेनाविशेषो नास्तीति । एतच्चायुक्तम्, शरीरादय उपभोगार्थास्ते भोगप्रतिबन्धं करि-

(१) 'प्रलये संवेदनानिवृत्तिः' इ० क० मु० पु० पा० । 'प्रलये संवेदनमत्यन्तं निवर्तेत' इ० क० मु० पु० पा० । (२) 'निरनुमान उ' इ० क० मु० पु० पा० । (३) 'मुक्तसंसारिणो' इ० क० पु० पा० ।

प्यन्तीत्यनुपपन्नम् ; न चास्त्यनुमानमशरीरस्यात्मनो भोगः कश्चिदस्तीति ।

इष्टाधिगमार्थं प्रवृत्तिरिति चेत् ? न, अनिष्टोपरमार्थत्वात् ।
इदमनुमानम्—इष्टाधिगमार्थं मोक्षोपदेशः प्रवृत्तिश्च मुमुक्षूणां, नोभय-
मनर्थकमिति । एतच्चायुक्तम् , अनिष्टोपरमार्थं मोक्षोपदेशः, प्रवृत्तिश्च
मुमुक्षूणामिति । नेष्टमनिष्टेनाननुविद्धं सम्भवतीति इष्टमप्यनिष्टं सम्पद्यते,
अनिष्टहानाय घटमान इष्टमपि जहाति, विवेकहानस्याशक्यत्वादिति ।

दृष्टातिक्रमश्च देहादिषु तुल्यः । यथा दृष्टमनित्यं सुखं परित्यज्य
नित्यं सुखं कामयते, एवं देहेन्द्रियबुद्धीरनित्या दृष्टा अतिक्रम्य मुक्तस्य
नित्या देहेन्द्रियबुद्ध्यः कल्पयितव्याः, साधीयश्चैवं मुक्तस्य चैकात्म्यं
कल्पितं भवतीति ।

उपपत्तिविरुद्धमिति चेत् ? समानम् । देहादीनां नित्यत्वं प्रमा-
णविरुद्धं कल्पयितुमशक्यमिति ? समानम् । सुखस्यापि नित्यत्वं प्रमाणविरुद्धं
कल्पयितुमशक्यमिति ।

आत्यन्तिके च संसारदुःखाभावे सुखवचनादागमेऽपि सत्य-
विरोधः । यद्यपि कश्चिदागमः स्यात् मुक्तस्यात्यन्तिकं सुखमिति ?
सुखशब्द आत्यन्तिके दुःखाभावे प्रयुक्त इत्येवमुपपद्यते, दृष्टो हि दुःखा-
भावे सुखशब्दप्रयोगो बहुलं लोक इति ।

नित्यसुखरागस्याग्रहाणे मोक्षाधिगमाभावो रागस्य बन्धन-
समाज्ञानात् । यद्ययं मोक्षो(१) नित्यं सुखमभिव्यज्यत इति ? नित्य-
सुखरागेण मोक्षाय घटमानो न मोक्षमधिगच्छेत्, नाधिगन्तुमर्हतीति । बन्ध-
नसमाज्ञातो हि रागः । न च बन्धने सत्यपि कश्चिन्मुक्त इत्युपपद्यत इति ।

प्रहाणे(१) नित्यसुखरागस्याप्रतिकूलत्वम् । अथास्य नित्यसुख-
रागः प्रहीयते, तस्मिन्प्रहीणे नास्य नित्यसुखरागः प्रतिकूलो भवति? यद्येवं(२)—
मुक्तस्य नित्यं सुखं भवति; अथाऽपि न भवति; नास्योभयोः पक्षयोर्मो-
क्षाधिगमो विकल्पत(३) इति ॥ २२ ॥

इति चतुर्दशभिः सूत्रैः प्रमेयलक्षणप्रकरणम् ।

स्थानवत्(४) एव तर्हि संशयस्य लक्षणं वाच्यमिति तदुच्यते—

समानानेकधर्मोपपत्तेर्विप्रतिपत्तेरुपलब्ध्यनुपलब्ध्य-
व्यवस्थातश्च विशेषापेक्षो विमर्शः संशयः ॥ २३ ॥

समानधर्मोपपत्तेर्विशेषापेक्षो विमर्शः(५) संशय इति । स्थाणु-
पुरुषयोः समानं धर्ममारोहपरिणाहौ पश्यन् पूर्वदृष्टं च तयोर्विशेषं बुभु-
त्समानः किंस्विदित्यन्यतरं नावधारयति, तदनवधारणं ज्ञानं संशयः । समा-
नमनयोर्धर्ममुपलभे विशेषमन्यतरस्य नोपलभ इत्येषा बुद्धिः अपेक्षा—
संशयस्य प्रवर्तिका वर्तते, तेन विशेषापेक्षो विमर्शः संशयः ।

अनेकधर्मोपपत्तेरिति । समानजातीयमसमानजातीयं चाऽनेकम् ।
(६)तस्यानेकस्य धर्मोपपत्तेः । विशेषस्योभयथा दृष्टत्वात् । समान-
जातीयेभ्योऽसमानजातीयेभ्यश्चाऽर्था विशिष्यन्ते, गन्धवत्त्वात्पृथिव्यवादिभ्यो
विशिष्यते गुणकर्मभ्यश्च । अस्ति च शब्दे विभागजन्यत्वं(७) विशेषः ।

(१) 'प्रहीण'इ० क० सु० पु० पा० । (२) वैराग्येण मोक्ष्यमाणस्य
प्रवृत्तौ । (३) न संदिग्धो भवतीत्यर्थः । (४) क्रमवत् एव । (५) एक-
धर्मिकविरुद्धधर्मप्रकारकं ज्ञानम् । (६) व्यावृत्तत्वं षष्ठ्यर्थः । (७) विभा-
गजविभागजन्यत्वमित्यर्थः । तेन विभागजविभागस्या व्यावृत्तिः ।

तस्मिन्द्रव्यं गुणः कर्म वेति सन्देहः विशेषस्योभयथा दृष्टत्वात् । किं द्रव्यस्य सतो गुणकर्मभ्यो विशेषः, आहोस्विद्रुणस्य सतो द्रव्यकर्मभ्यः, अथ कर्मणः सतो द्रव्यगुणेभ्य इति विशेषापेक्षा । अन्यतमस्य व्यवस्थापकं धर्मं नोपलभ इति बुद्धिरिति ।

विप्रातिपत्तेरिति । व्याहतमेकार्थदर्शनं विप्रातिपत्तिः, व्याघातः— विरोधोऽसहभाव इति । अस्त्यात्मेत्येकं दर्शनम्(१) नास्त्यात्मेत्यपरम्, न च सद्भावासद्भावौ सहैकत्र सम्भवतः, न चान्यतरसाधको हेतुरुपलभ्यते, तत्र तत्त्वानवधारणं संशय इति ।

उपलब्ध्यव्यवस्थातः खल्वपि । सच्चोदकमुपलभ्यते तडागादिषु, मरीचिषु चाऽविद्यमानमुदकमिति, अतः कचिदुपलभ्यमाने तत्त्वव्यवस्थापकस्य प्रमाणस्यानुपलब्धेः किं सदुपलभ्यतेऽथासदिति संशयो भवति ।

अनुपलब्ध्यवस्थातः । सच्च नोपलभ्यते मूलकालकोदकादि, असच्चानुत्पन्नं निरुद्धं वा, ततः कचिदनुपलभ्यमाने संशयः, किं सच्चोपलभ्यते उताऽसदिति संशयो भवति । विशेषापेक्षा पूर्ववत् ।

पूर्वः समानोऽनेकश्च धर्मो ज्ञेयस्थः, उपलब्ध्यनुपलब्धी पुनर्जातृस्थे, एतावता विशेषेण पुनर्वचनम् । (२) समानधर्माधिगमात्समानधर्मोपपत्तेर्विशेषस्मृत्यपेक्षो विमर्श इति ॥ २३ ॥

स्थानवतां लक्षण(३)मिति समानम्,

यमर्थमधिकृत्य प्रवर्तते तत्प्रयोजनम् ॥ २४ ॥

(१) दृश्यतेऽनेनेति दर्शनं वाक्यमित्यर्थः । (२) उपपत्तिपदार्थप्रदर्शनपूर्वकं निष्कृष्टार्थमाह समानेति । (३) 'लक्षणवचन' इ० क० मु० पु० पा० ।

अ० १ आ० १ सू० २५-२६] न्यायाश्रयसिद्धान्तलक्षणप्रकरणम् । २७

यमर्थमाप्तव्यं हातव्यं वा व्यवसाय(१) तदाप्तिहानोपायमनुतिष्ठति,
प्रयोजनं तद्वेदितव्यम् , प्रवृत्तिहेतुत्वात् । इममर्थमाप्स्यामि हास्यामि वेति
व्यवसायोऽर्थस्याधिकारः, एवं व्यवसीयमानोऽर्थोऽधिक्रियत इति ॥ २४ ॥

लौकिकपरीक्षकाणां यस्मिन्नर्थे बुद्धिसाम्यं स दृष्टान्तः २५

लोकसाम्य(२)मनतीताः लौकिकाः, नैसर्गिकं वैयक्तिकं बुद्ध्य-
तिशयमप्राप्ताः । तद्विपरीताः परीक्षकाः, तर्केण प्रमाणैरर्थं परीक्षितु-
मर्हन्तीति । यथा यमर्थं लौकिका बुध्यन्ते तथा परीक्षका अपि, सोऽर्थो
दृष्टान्तः । दृष्टान्तविरोधेन हि प्रतिपक्षाः प्रतिषेद्धव्या भवन्तीति, दृष्टा-
न्तसमाधिना च स्वपक्षाः स्थापनीया भवन्तीति, अवयवेषु चोदाहरणाय
कल्पत(३) इति ॥ २५ ॥

इति त्रिभिः सूत्रैर्न्यायपूर्वाङ्गलक्षणप्रकरणम् ।

अथ सिद्धान्तः । इदमित्थम्भूतञ्चेत्यभ्यनुज्ञायमानमर्थजातं सिद्धं
सिद्धस्य संस्थितिः सिद्धान्तः संस्थितिरित्थम्भावव्यवस्था—धर्मनियमः ।

स खल्वयम्—

(४)तन्त्राधिकरणाभ्युपगमसंस्थितिः सिद्धान्तः ॥ २६ ॥

तन्त्रार्थसंस्थितिः तन्त्रसंस्थितिः, तन्त्रमितरेतराभिसम्बद्धस्यार्थसमूह-
स्योपदेशः शास्त्रम् । अधिकरणानुषक्तार्थ(५)संस्थितिरधिकरणसंस्थि-

(१) 'अध्यवसाय' इ० क० मु० पु० पा० । (२) 'लोकसामान्य'
इ० क० पु० पा० । (३) 'कल्प्यत' क० मु० पा० । (४) तन्त्र्यन्ते
पदार्था अनेनेति तन्त्रं प्रमाणं तदधिकरणमाश्रयो ज्ञापकतया येषां तेषां पदार्थाना-
मभ्युपगमो ज्ञानविशेषस्तस्य संस्थितिरिदमित्थमेवेति व्यवस्थेति सूत्राक्षरार्थः ।
तथा च तत्तच्छास्त्रसिद्धोऽर्थः, तच्चिश्चयो वा तत्तच्छास्त्रसिद्धान्त इति भावः ।
(५) अनुषङ्गार्था इति पु० पा० ।

तिः, अभ्युपगमसंस्थितिरनवधारितार्थपरिग्रहः, तद्विशेषपरीक्षणया-
भ्युपगमसिद्धान्तः ।

तन्त्रभेदात्तु खलु—

स चतुर्विधः सर्वतन्त्रप्रतितन्त्राधिकरणाभ्युपगमसं-
स्थित्यर्थान्तरभावात् ॥ २७ ॥

तत्रैताश्चतस्रः संस्थितयोऽर्थान्तरभूताः ॥ २७ ॥

तासाम्—

सर्वतन्त्राविरुद्धस्तन्त्रेऽधिकृतोऽर्थः सर्वतन्त्रसिद्धान्तः २८

यथा घ्राणादीनीन्द्रियाणि, गन्धादय इन्द्रियार्थाः, पृथिव्यादीनि भूता-
नि, प्रमाणैरर्थस्य ग्रहणमिति ॥ २८ ॥

समानतन्त्रसिद्धः परतन्त्रासिद्धः प्रतितन्त्रसिद्धान्तः २९

यथा नासत आत्मलभः, न सत आत्महानं, निरतिशयाश्चेतनाः
देहेन्द्रियमनःसु विषयेषु तत्तत्कारणेषु च विशेष इति साङ्ख्यानाम् ।

पुरुषकर्मादिनिमित्तो भूतसर्गः, कर्महेतवो दोषाः, प्रवृत्तिश्च, स्वगुण-
विशिष्टाश्चेतनाः, असदुत्पद्यते उत्पन्नं निरुध्यत इति योगानाम्(१) ॥ २९ ॥

यत्सिद्धावन्यप्रकरणसिद्धिः सोऽधिकरणसिद्धान्तः ॥ ३० ॥

यस्यार्थस्य सिद्धावन्येऽर्था अनुषज्यन्ते न तैर्विना सोऽर्थः सिद्ध्यति
तेऽर्था यदधिष्ठानाः सोऽधिकरणसिद्धान्तः । यथा देहेन्द्रियव्यतिरिक्तो
ज्ञाता दर्शनस्पर्शनाभ्यामेकार्थग्रहणादिति(२) । अत्रानुषङ्गिणोऽर्था इन्द्रिय-
नानात्वं, नियतविषयाणीन्द्रियाणि, स्वविषयग्रहणालिङ्गानि ज्ञातुर्ज्ञानसाधनानि,

गन्धादिगुणव्यातिरिक्तं द्रव्यं, गुणाधिकरणमनियतविषयाश्चेतना इति पूर्वार्थ-
सिद्धावेतेऽर्थाः सिद्ध्यन्ति । न तैर्विना सोऽर्थः सम्भवतीति ॥ ३० ॥

अपरीक्षिताभ्युपगमात्तद्विशेषपरीक्षणमभ्युपगमसिद्धान्तः ३१

यत्र किञ्चिदर्थजातमपरीक्षितमभ्युपगम्यते अस्ति द्रव्यं शब्दः स तु
नित्योऽथानित्य इति ?, द्रव्यस्य सतो नित्यताऽनित्यता वा तद्विशेषः परी-
क्ष्यते सोऽभ्युपगमसिद्धान्तः स्वबुद्ध्यतिशयचिरव्यापयिषया परबुद्ध्यवज्ञा-
नाच्च प्रवर्तते इति ॥ ३१ ॥

इति षड्विः सूत्रैर्न्यायाश्रयसिद्धान्तलक्षणप्रकरणम् ।

अथावयवाः—

प्रतिज्ञाहेतूदाहरणोपनयनिगमनान्यवयवाः ॥ ३२ ॥

दशावयवानेके नैयायिका वाक्ये सञ्चक्षते जिज्ञासा संशयः शक्य-
प्राप्तिः प्रयोजनं संशयव्युदास इति, ते कस्मान्नोच्यन्त इति ? । तत्राप्र-
तीयमानेऽर्थे प्रत्ययार्थस्य प्रवर्तिका जिज्ञासा । अप्रतीयमानमर्थं
कस्माज्जिज्ञासते ? तं तत्त्वतो ज्ञातं हास्यामि वोपादास्य उपेक्षिष्ये वेति ।
ता एता(१) हानोपादानोपेक्षाबुद्ध्यस्तत्त्वज्ञानस्यार्थस्तदर्थमयं जिज्ञासते ।
सा खल्वियमसाधनमर्थस्येति । जिज्ञासाधिष्ठानं संशयश्च व्याहतधर्मोप-
सङ्घातात् तत्त्वज्ञाने प्रत्यासन्नः व्याहतयोर्हि धर्मयोरन्यतरत्त्वं भवितुमर्ह-
तीति । स पृथगुपदिष्टोऽप्यसाधनमर्थस्येति । प्रमातुः प्रमाणानि प्रमेयाधि-
गमार्थानि, सा शक्यप्राप्तिर्न साधकस्य वाक्यस्य भागेन युज्यते प्रतिज्ञा-
दिवदिति । प्रयोजनं तत्त्वावधारणमर्थसाधकस्य वाक्यस्य फलं नैकदेश

इति । संशयव्युदासः प्रतिपक्षोपवर्णनं तत्प्रतिषेधेन तत्त्वाभ्यनुज्ञानार्थम्, न त्वयं साधकवाक्यैकदेश इति । प्रकरणे तु जिज्ञासादयः समर्था अवधारणीयार्थोपकारात् । तत्त्वार्थसाधकभावात् प्रतिज्ञादयः साधकवाक्यस्य भागा एकदेशा अवयवा इति ॥ ३२ ॥

तेषां तु यथाविभक्तानाम्—

साध्यनिर्देशः प्रतिज्ञा ॥ ३३ ॥

प्रज्ञापनीयेन धर्मेण धर्मिणो विशिष्टस्य परिग्रहवचनं प्रतिज्ञा, प्रतिज्ञा साध्यनिर्देशः । अनित्यः शब्द इति ॥ ३३ ॥

उदाहरणसाधर्म्यात्साध्यसाधनं हेतुः ॥ ३४ ॥

उदाहरणेन सामान्यात्साध्यस्य धर्मस्य साधनं प्रज्ञापनं हेतुः, साध्ये प्रतिसन्धाय धर्ममुदाहरणे च प्रतिसन्धाय तस्य साधनतावचनं हेतुः । उत्पत्तिधर्मकत्वादिति । उत्पत्तिधर्मकमनित्यं दृष्टमिति ॥ ३४ ॥

किमेतावद्धेतुलक्षणमिति ? नेत्युच्यते । किं तर्हि ?

तथा वैधर्म्यात् ॥ ३५ ॥

उदाहरणवैधर्म्याच्च साध्यसाधनं हेतुः । कथम् ? अनित्यः शब्दः उत्पत्तिधर्मकत्वात् अनुत्पत्तिधर्मकं नित्यं यथा आत्मादि द्रव्यमिति ॥ ३४ ॥

साध्यसाधर्म्यात्तद्धर्मभावी दृष्टान्त उदाहरणम् ॥ ३६ ॥

साध्येन साधर्म्यं समानधर्मता । साध्यसाधर्म्यात्कारणात्तद्धर्मभावी दृष्टान्त इति । तस्य धर्मस्तद्धर्मः । तस्य—साध्यस्य । साध्यं च द्विविधं धर्मिविशिष्टो वा धर्मः शब्दस्यानित्यत्वं, धर्मिविशिष्टो वा धर्मो अनित्यः शब्द इति । इहोत्तरं(?) तद्ग्रहणेन गृह्यत इति । कस्मात्? पृथग्धर्म-

वचनात् । तस्य धर्मस्तद्धर्मस्तस्य भावस्तद्धर्मभावः स यस्मिन् दृष्टान्ते वर्तते स दृष्टान्तः साध्यसाधर्म्यादुत्पत्तिधर्मकत्वात्तद्धर्मभावी भवति, स चोदाहरणमिष्यते । तत्र यदुत्पद्यते तदुत्पत्तिधर्मकम् । तच्च भूत्वा न भवति आत्मानं जहाति निरुध्यत इत्यनित्यम् । एवमुत्पत्तिधर्मकत्वं साधनमनित्यत्वं साध्यम् । सोऽयमेकस्मिन्द्वयोर्धर्मयोः साध्यसाधनभावः साधर्म्याद्यवस्थित उपलभ्यते, तं दृष्टान्त उपलभमानः शब्देऽप्यनुमिनोति—शब्देऽप्युत्पत्तिधर्मकत्वादनित्यः स्थाल्यादिवदिति, उदाह्रियतेऽनेन(१) धर्मयोः साध्यसाधनभाव इत्युदाहरणम् ॥ ३६ ॥

तद्विपर्ययाद्वा विपरीतम् ॥ ३७ ॥

दृष्टान्त उदाहरणमिति प्रकृतम् । साध्यवैधर्म्यादतद्धर्मभावी दृष्टान्त उदाहरणमिति । अनित्यः शब्द उत्पत्तिधर्मकत्वात् अनुत्पत्तिधर्मकं नित्यमात्मादि, सोऽयमात्मादिर्दृष्टान्तः साध्यवैधर्म्यादनुत्पत्तिधर्मकत्वादतद्धर्मभावी—योऽसौ साध्यस्य धर्मोऽनित्यत्वं स तस्मिन् न भवतीति । अत्रात्मादौ दृष्टान्त उत्पत्तिधर्मकत्वस्याऽभावादनित्यत्वं न भवतीति उपलभमानः शब्दे विपर्ययमनुमिनोति उत्पत्तिधर्मकत्वस्य भावादनित्यः शब्द इति । साधर्म्योक्तस्य हेतोः साध्यसाधर्म्यात्तद्धर्मभावी दृष्टान्त उदाहरणम् । वैधर्म्योक्तस्य हेतोः साध्यवैधर्म्यादतद्धर्मभावी दृष्टान्त उदाहरणम् । पूर्वस्मिन् दृष्टान्ते यौ तौ धर्मौ साध्यसाधनभूतौ पश्यति साध्येऽपि तयोः साध्यसाधनभावमनुमिनोति । उत्तरस्मिन् दृष्टान्ते तयो(२)र्धर्मयोरेकस्याभावादितरस्याभावं पश्यति तयोरेकस्याभावादितरस्याभावं साध्येऽनुमिनोतीति । तदेतद्वेत्वाभासेषु न सम्भवतीत्यहेतवो हेत्वाभासाः । तदिदं

हेतूदाहरणयोः सामर्थ्यं परमसूक्ष्मं दुःखबोधं पण्डितरूपवेदनीयमिति ॥३७॥

उदाहरणापेक्षस्तथेत्युपसंहारो न तथेति वा सा-
ध्यस्योपनयः ॥ ३८ ॥

उदाहरणापेक्षः उदाहरणतन्त्रः उदाहरणवशः । वशः—सामर्थ्यम् ।
साध्यसाधर्म्ययुक्ते उदाहरणे स्थाल्यादि द्रव्यमुत्पत्तिधर्मकमनित्यं दृष्टं तथा
शब्द उत्पत्तिधर्मक इति साध्यस्य शब्दस्योत्पत्तिधर्मकत्वमुपसंह्रियते ।
साध्यवैधर्म्ययुक्ते पुनरुदाहरणे आत्मादि द्रव्यमनुत्पत्तिधर्मकं नित्यं दृष्टं न
तथा शब्द इति, अनुत्पत्तिधर्मकत्वस्योपसंहारप्रतिषेधेनोत्पत्तिधर्मकत्वमुप-
संह्रियते । तदिदमुपसंहारद्वैतमुदाहरणद्वैताद्भवति । उपसंह्रियतेऽनेनेति
चोपसंहारो वेदितव्य इति ॥ ४८ ॥

द्विविधस्य पुनर्हेतौ द्विविधस्य चोदाहरणस्योपसंहारद्वैते च(१) समानम्—
हेत्वपदेशात्प्रतिज्ञायाः पुनर्वचनं निगमनम् ॥ ३९ ॥

साधर्म्योक्ते वा वैधर्म्योक्ते वा यथोदाहरणमुपसंह्रियते तस्मादुत्पत्ति-
धर्मकत्वादनित्यः शब्द इति निगमनम् । निगम्यन्ते अनेनेति प्रतिज्ञाहेतूदा-
हरणोपनया एकत्रेति निगमनम् । निगम्यन्ते—समर्थ्यन्ते—सम्बध्यन्ते । तत्र
सामर्थ्योक्ते तावद्धेतौ वाक्यमनित्यः शब्द इति प्रतिज्ञा । उत्पत्तिधर्मक-
त्वादिति हेतुः । उत्पत्तिधर्मकं स्थाल्यादि द्रव्यमनित्यमित्युदाहरणम् ।
तथा चोत्पत्तिधर्मकः शब्द इत्युपनयः । तस्मादुत्पत्तिधर्मकत्वादनित्यः शब्द
इति निगमनम् । वैधर्म्योक्तेऽपि, अनित्यः शब्द उत्पत्तिधर्मकत्वात् अनु-
त्पत्तिधर्मकमात्मादि द्रव्यं नित्यं दृष्टं, न च तथाऽनुत्पत्तिधर्मकः शब्दः
तस्मादुत्पत्तिधर्मकत्वादनित्यः शब्द इति ।

अवयवसमुदाये च वाक्ये सम्भूये(१) तरेतराभिसम्बन्धात्प्र-
माणान्यर्थान् साधयन्तीति । सम्भवस्तावत्-शब्दविषया प्रतिज्ञा,
आतोपदेशस्य प्रत्यक्षानुमानाभ्यां प्रतिसन्धानादनुषेक्ष स्वातन्त्र्यानुपपत्तेः ।
अनुमानं हेतुः, उदाहरणे सादृश्यप्रतिपत्तेः । तच्चोदाहरणभाष्ये(२) व्या-
ख्यातम् । प्रत्यक्षविषयमुदाहरणं, दृष्टेनादृष्टसिद्धेः । उपमानमुपनयः, तथे-
त्युपसंहारात् नच तथेति बोधमानधर्मप्रतिषेधे विपरीतधर्मोपसंहारसिद्धेः ।
(३) सर्वेषामेकार्थप्रतिपत्तौ सामर्थ्यप्रदर्शनं निगमनमिति ।

इतरेतराभिसम्बन्धोऽपि-अस्यां प्रतिज्ञायामनाश्रया हेत्वादयो न
प्रवर्तन् । असति हेतौ कस्य साधनभावः प्रदर्श्येत, उदाहरणे साध्ये च
कस्योपसंहारः स्यात्, कस्य चापदेशात्प्रतिज्ञायाः पुनर्वचनं निगमनं स्या-
दिति । असत्युदाहरणे केन साधर्म्यं वैधर्म्यं वा साध्यसाधनमुपादीयेत क-
स्य वा साधर्म्यवशादुपसंहारः प्रवर्तेत । उपनयं चान्तरेण साध्येऽनुप-
संहृतः साधको धर्मो नार्थं साधयेत् । निगमनाभावे चानभिव्यक्तसम्बन्धानां
प्रतिज्ञादीनामेकार्थेन प्रवर्तनं तथेति प्रतिपादनं कस्येति ।

अथावयवार्थः । साध्यस्य धर्मस्य धर्मिणा सम्बन्धोपादानं प्रति-
ज्ञार्थः । उदाहरणेन समानस्य विपरीतस्य वा साध्यस्य धर्मस्य साधक-
भाववचनं हेत्वर्थः । धर्मयोः साध्यसाधनभावप्रदर्शनमेकत्रोदाहरणार्थः ।
साधनभूतस्य धर्मस्य साध्येन धर्मेण सामानाधिकरण्योपपादनमुपनयार्थः ।
उदाहरणस्थयोर्द्धर्मयोः साध्यसाधनभावोपपत्तौ साध्ये विपरीतप्रसङ्गप्रतिषे-
धार्थं निगमनम् । न चैतस्यां हेतूदाहरणपरिशुद्धौ सत्यां साधर्म्यवैधर्म्या-
भ्यां प्रत्यवस्थानस्य विकल्पाज्जातिनिग्रहस्थानबहुत्वं प्रक्रमते । अव्यव-

(१) सम्भूय समुदायिनीति क० पु० पा० । (२) उदाहरणसुत्रव्या-
ख्यावसर इत्यर्थः । (३) प्रतिज्ञादिनिगमनान्तानाम् ।

स्थाप्य खलु धर्मयोः साध्यसाधनभावमुदाहरणे जातिवादी प्रत्यवतिष्ठते । व्यवस्थिते तु खलु धर्मयोः साध्यसाधनभावे दृष्टान्तस्थे गृह्यमाणे साधन-भूतस्य धर्मस्य हेतुत्वेनोपादानं न साधर्म्यमात्रस्य न वैधर्म्यमात्रस्य वेति ॥३९॥

इत्यष्टमिः सूत्रैर्न्यायस्वरूपप्रकरणम् ।

इत(१) ऊर्ध्वं तर्को लक्षणीय इति अथेदमुच्यते—

अविज्ञाततत्त्वेऽर्थे कारणोपपत्तितस्तत्त्वज्ञानार्थ-

मूहस्तर्कः ॥ ४० ॥

अविज्ञायमानतत्त्वेऽर्थे जिज्ञासा तावज्जायते जानीयेममर्थमिति । अथ जिज्ञासितस्य वस्तुनो व्याहतौ धर्मौ विभागेन विमृशति किं स्विदि-त्थमाहो स्विन्नेत्थमिति(२) । विमृश्यमानयोर्धर्मयोरेकं कारणोपपत्त्या ऽनुजानाति सम्भवत्यस्मिन् कारणं प्रमाणं हेतुरिति कारणोपपत्त्या स्यादेवमेतन्नेतरदिति ।

तत्र निदर्शनं—योऽयं ज्ञाता ज्ञातव्यमर्थं जानीते तं तत्त्वतो (भो) (३)जानीयेति जिज्ञासते । स किमुत्पत्तिधर्मकोऽनुत्पत्तिधर्मक इति विमर्शः । विमृश्यमानेऽविज्ञाततत्त्वेऽर्थे यस्य धर्मस्याभ्यनुज्ञाकारणमुपपद्यते तमनु-जानाति । यद्ययमनुत्पत्तिधर्मकः ततः स्वकृतस्य कर्मणः फलम-नुभवति ज्ञाता, दुःखजन्मप्रवृत्तिदोषमिथ्याज्ञानानामुत्तरमुत्तरं पूर्वस्य पूर्वस्य कारणमुत्तरोत्तरापाये तदनन्तराभावादपवर्ग इति स्यातां संसाराप-वर्गौ । उत्पत्तिधर्मके ज्ञातरि पुनर्न स्याताम् । उत्पन्नः खलु ज्ञाता

(१) अत इति पु० पा० । (२) किं स्विदित्येवमाहोस्विन्नेदमिति पु० पा० ।
(३) तं च भो इति क० मु० पु० पा० ।

देहेन्द्रियबुद्धिवेदनाभिः सम्बध्यत इति नाम्येदं स्वकृतस्य कर्मणः फलमुत्पन्नश्च भूत्वा न भवतीति तस्याविद्यमानस्य निरुद्धस्य वा स्वकृतकर्मणः फलोपभोगो नास्ति, तदेवमेकस्यानेकशरीरयोगः शरीरवियोगश्चात्यन्तं न स्यादिति यत्र कारणमनुपपद्यमानं पश्यति तन्नानुजानाति । सोऽयमेवंलक्षण ऊहस्तर्क इत्युच्यते ।

कथं पुनरयं तत्त्वज्ञानार्थो न तत्त्वज्ञानमेवेति ? अनवधारणात् । अनुजानात्ययमेकतरं धर्मं कारणोपपत्त्या, न त्ववधारयति न व्यवस्यति न निश्चिनोति एवमेवेदमिति । कथं तत्त्वज्ञानार्थ इति ? तत्त्वज्ञानविषयाभ्यनुज्ञालक्षणानुग्रह(१)भावितात्प्रसन्नादनन्तरप्रमाणसामर्थ्यात्तत्त्वज्ञानमुत्पद्यत इत्येवं तत्त्वज्ञानार्थ इति ।

सोऽयं तर्कः प्रमाणानि प्रतिसन्दधानः प्रमाणाभ्यनुज्ञानात् प्रमाणसहितो वादेऽपदिष्ट(२) इति अविज्ञाततत्त्वमनुजानाति । यथा सोऽर्थो भवति तस्य यथाभावस्तत्त्वमविपर्ययो याथातथ्यम् ॥ ४० ॥

एतस्मिंश्च तर्कविषये—

विमृश्य पक्षप्रतिपक्षाभ्यामर्थावधारणं निर्णयः ॥४१॥

स्थापना साधनं, प्रतिषेध उपालम्भः । तौ साधनोपालम्भौ पक्षप्रतिपक्षाश्रयौ व्यतिषक्तावनुबन्धेन प्रवर्त्तमानौ पक्षप्रतिपक्षावित्युच्येते । तयो-
रन्यतरस्य निवृत्तिः एकतरस्यावस्थानमवश्यम्भावि । यस्यावस्थानं तस्या-
वधारणं निर्णयः ।

नेदं पक्षप्रतिपक्षाभ्यामर्थावधारणं सम्भवतीति एको हि प्रति-

(१) ग्रहोद्भावि० इति० क० पु० पु० पा० । (२) उपदिष्टः कुत्रचित्
प्रदिष्ट इति पा० पु० ।

ज्ञातमर्थं हेतुतः स्थापयति प्रतिपिद्धं (१)चोद्धरति द्वितीयस्य । द्वितीयेन स्थापनाहेतुः प्रतिपिद्धयते तस्यैव प्रतिषेधहेतुश्चोद्ध्रियते स निवर्त्तते तस्य निवृत्तौ योऽवतिष्ठते तेनार्थावधारणं निर्णयः ।

उभाभ्यामेवार्थावधारणमित्याह । कया युक्त्या ?, एकस्य सम्भवो द्वितीयस्यासम्भवः । तावेतौ सम्भवासम्भवौ विमर्शं सह निवर्त्तयत उभयसम्भवे । उभयासम्भवे त्वनिवृत्तौ विमर्श इति । विमृस्येति विमर्शं कृत्वा । सोऽयं विमर्शः पक्षप्रतिपक्षावद्योत्य(२) न्यायं प्रवर्तयतीत्युपादीयत इति । एतच्च विरुद्धयोरेकधर्मिस्थयोर्बोद्धव्यम् । यत्र तु धर्मिसामान्यगतौ विरुद्धौ धर्मौ हेतुतः सम्भवतः तत्र समुच्चयः, हेतुतोऽर्थस्य तथाभावोपपत्तेः । यथा क्रियावद् द्रव्यमिति लक्षणवचने यस्य द्रव्यस्य क्रियायोगो हेतुतः सम्भवति तत् क्रियावत्, यस्य न सम्भवति तदक्रियमिति । एकधर्मिस्थयोश्च विरुद्धयोर्द्धर्मयोर्युगपद्भाविनोः कालविकल्पः, यथा तदेव द्रव्यं क्रियायुक्तं क्रियावत्, अनुत्पन्नोपरतक्रियं पुनरक्रियमिति ।

न चायं निर्णये नियमः विमृश्यैव पक्षप्रतिपक्षाभ्यामर्थवधारणं निर्णय इति, किं त्विन्द्रियार्थसन्निकर्षोत्पन्नप्रत्यक्षेऽर्थावधारणं निर्णय इति, परीक्षाविषये तु विमृश्य पक्षप्रतिपक्षाभ्यामर्थवधारणं निर्णयः । शास्त्रे वादे च विमर्शवर्जम् ॥ ४१ ॥

इति द्वाभ्यां सूत्राभ्यां न्यायोत्तराङ्गप्रकरणम् ।

इति वात्स्यायनीये न्यायभाष्ये प्रथमाध्यायस्य प्रथमाह्निकम् ।

(१) प्रतिषेधमित्यर्थः । वायुक्तहेतोर्दूषणमिति यावत् । (२) नियमेन विपर्ययकृत्य ।

अथ द्वितीयाह्निकम् ।

सिद्धः कथा भवन्ति वादो जल्यो वितण्डा चेति । तासाम्—

प्रमाणतर्कसाधनोपालम्भः सिद्धान्ताविरुद्धः पञ्चा-
वयवोपपन्नः पक्षप्रतिपक्षपरिग्रहो वादः ॥ १ ॥

एकाधिकरणस्थौ विरुद्धौ धर्मौ पक्षप्रतिपक्षौ प्रत्यनीकभावाद्,
अस्त्यात्मा नास्त्यात्मेति । नानाधिकरणस्थौ विरुद्धौ न पक्षप्रतिपक्षौ, यथा
नित्य आत्मा अनित्या बुद्धिरिति । परिग्रहोऽभ्युपगमव्यवस्था । सोऽयं
पक्षप्रतिपक्षपरिग्रहो वादः । तस्य विशेषणं प्रमाणतर्कसाधनोपा-
लम्भः प्रमाणैस्तर्केण च साधनमुपालम्भश्चास्मिन् क्रियत इति । साधनं
स्थापना । उपालम्भः प्रतिषेधः । तौ साधनोपालम्भौ उभयोरपि पक्षयो-
र्व्यतिषक्तावनुवद्भौ च यावदेको निवृत्त एकतरो व्यवस्थित इति निवृत्त-
स्योपालम्भो व्यवस्थितस्य साधनमिति ।

जल्पे निग्रहस्थानविनियोगाद्वादे तत्प्रतिषेधः । प्रतिषेधे कस्य चिद-
भ्यनुज्ञानार्थं सिद्धान्ताविरुद्ध इति वचनम् । 'सिद्धान्तमभ्युपेत्य तद्वि-
रोधी विरुद्ध' (अ० १ आ० २ सू० ४७) इति हेत्वाभासस्य निग्रह-
स्थानस्याभ्यनुज्ञा वादे । पञ्चावयवोपपन्न इति हनिमन्यतमेनाप्यवय-
वेन न्यूनम्' हेतुदाहरणाधिकमधिकम्' (अ० ५ आ० २ सू० १२।१३)
इति चैतयोरन्यनुज्ञानार्थमिति । अवयवेषु प्रमाणतर्कान्तर्भावे पृथक् प्रमाण-
तर्कग्रहणं साधनोपालम्भव्यतिषङ्गज्ञापनार्थम् । अन्यथोभावपि पक्षौ स्थाप-
नाहेतुना प्रवृत्तौ वाद इति स्यात् । अन्तरेणापि चावयवसम्बन्धं प्रमाणा-
न्यर्थं साधयन्तीति दृष्टं, तेनापि कल्पेन साधनोपालम्भौ वादे भवत इति झ-

पयति । (१) छलजातिनिग्रहस्थानसाधनोपालम्भो जल्प इति वचना-
द्विनिग्रहो (२) जल्प इति मा विज्ञायि, (३) छलजातिनिग्रहस्थानसाधनोपा-
लम्भ एव जल्पः, प्रमाणतर्कसाधनोपालम्भो वाद एवेति मा विज्ञायीत्येवमर्थं
पृथक् प्रमाणतर्कग्रहणमिति ॥ १ ॥

यथोक्तोपपन्नश्छलजातिनिग्रहस्थानसाधनोपालम्भो जल्पः ।

यथोक्तोपपन्न इति प्रमाणतर्कसाधनोपालम्भः सिद्धान्ताविरुद्धः
पञ्चावयवोपपन्नः पक्षप्रतिपक्षपरिग्रहः । छलजातिनिग्रहस्थानसाधनो-
पालम्भ इति छलजातिनिग्रहस्थानैः साधनमुपालम्भश्चास्मिन् क्रियत इति
एवंविशेषणो जल्पः, ।

न खलु वै छलजातिनिग्रहस्थानैः साधनं कस्य चिदर्थस्य सम्भ-
वति, प्रतिषेधार्थतैवैषां सामान्यलक्षणे विशेषलक्षणे च श्रूयते 'वचनवि-
घातोऽर्थविकल्पोपपत्त्या छलम्' इति साधर्म्यवैधर्म्याभ्यां प्रत्यव-
स्थानं जातिः' 'विप्रतिपत्तिरप्रतिपत्तिश्च निग्रहस्थानम्' (अ०
१ आ० २ सू० ५१।५९।६०) इति । विशेषलक्षणेऽपि यथास्व-
मिति । न चैतद्विजानीयात्प्रतिषेधार्थतैवार्थं साधयन्तीति, छलजातिनिग्र-
हस्थानोपालम्भो जल्प इत्येवमप्युच्यमाने विज्ञायत एतदिति ।

**प्रमाणैः साधनोपालम्भयोश्छलजातिनिग्रहस्थानानामङ्ग-
भावः स्वपक्षरक्षणार्थत्वात्, न स्वतन्त्राणां साधनभावः ।** यत्त-
त्प्रमाणैरर्थस्य साधनं तत्र छलजातिनिग्रहस्थानानामङ्गभावो रक्षणार्थत्वात् ।
तानि हि प्रयुज्यमानानि परपक्षविघातेन स्वपक्षं रक्षन्ति । तथा चोक्तं

(१) प्रयोजनान्तरमन्वाचिनोति छलजातीति । (२) वादगतनिग्रह-
स्थानरहित इत्यर्थः । (३) तद्विज्ञाने कीदृशोऽर्थो भवतीत्यत आह छलेति ।

‘तच्चाध्यवसायसंरक्षणार्थं जल्पवितण्डे बीजप्ररोहसंरक्षणार्थं कण्ट-
कशाखावरणवत्’ (अ० ४ आ० २ सू० ५) इति । यश्चासौ प्रमा-
णैः प्रतिपक्षस्योपालम्भस्तस्य चैतानि प्रयुज्यमानानि (१)प्रतिषेधविधाता-
त्सहकारीणि भवन्ति । तदेवमङ्गीभूतानां छलादीनामुपादानं जल्पे, न
न्वतन्त्राणां साधनभावः । उपालम्भे तु स्वातन्त्र्यमप्यस्तीति ॥ २ ॥

स प्रतिपक्षस्थापनाहीनो वितण्डा ॥ ३ ॥

स जल्प वितण्डा भवति । किं विशेषणः ? प्रतिपक्षस्थापनया
हीनः । यौ तौ समानाधिकरणौ विरुद्धौ धर्मौ पक्षप्रतिपक्षावित्युक्तं तयोरे-
कतरं वैतण्डिको न स्थापयतीति परपक्षप्रतिषेधेनैव प्रवर्तत इति ।

(२) अस्तु तर्हि स प्रतिपक्षहीनो वितण्डा ?

यद्वै खलु तत्परप्रतिषेधलक्षणं वाक्यं स वैतण्डिकस्य पक्षः, न त्वसौ
साध्यं कं चिदर्थं प्रतिज्ञाय स्थापयतीति । तस्माद्यथान्यासमेवास्त्विति ॥३॥

इति त्रिभिः सूत्रैः कथालक्षणप्रकरणम् ।

हेतुलक्षणाभावादहेतवो हेतुसामान्याद्धेतुवदाभासमानाः । त इमे—

सव्यभिचारविरुद्धप्रकरणसमसाध्यसमकालातीता

हेत्वाभासाः ॥ ४ ॥

तेषाम्—

अनैकान्तिकः सव्यभिचारः ॥ ५ ॥

व्यभिचार एकत्राव्यवस्थितिः (३) । सह व्यभिचारेण वर्तते इति

(१) निषेध इति पु० पा० । (२) चोद्यभाष्यमस्तु तर्हीति । स्थापनाया
अभावे स्थाप्यः पक्षो नास्ति न ह्यप्यथा पक्षस्य पक्षत्वमिति भावः । परिहरति
यदिति । (३) अव्यवस्था इति पु० पा० ।

कालात्ययापदिष्टः कालातीतः ॥ ९ ॥

कालात्ययेन युक्तो यस्म्यर्थे (१) कदेशोऽपदिश्यमानस्य स काला-
त्ययापदिष्टः कालातीत इत्युच्यते । निदर्शनं नित्यः शब्दः संयोगव्य-
ङ्ग्यत्वाद् रूपवत् । प्रागूर्द्ध्वं च व्यक्तेरवस्थितं रूपं प्रदीपघटसंयोगेन व्य-
ज्यते । तथा च शब्दोऽप्यवस्थितो भेरीदण्डसंयोगेन व्यज्यते, दारुपरशु-
संयोगेन वा । तस्मात्संयोगव्यङ्ग्यत्वान्नित्यः शब्द इत्ययमहेतुः कालात्य-
यापदेशात् । व्यञ्जकस्य संयोगस्य कालं न व्यङ्ग्यस्य रूपस्य व्यक्तेर-
त्येति (२) । सति प्रदीपसंयोगे रूपस्य ग्रहणं भवति, न निवृत्ते संयोगे
रूपं गृह्यते । (३) निवृत्ते दारुपरशुसंयोगे दूरस्थेन शब्दः श्रूयते विभाग-
काले, सेयं शब्दस्य व्यक्तिः संयोगकालमत्येतीति न संयोगनिर्मिता भवति ।
कस्मात् ? कारणाभावाद्धिं कार्याभाव इति । एवमुदाहरणसाधर्म्यस्याभावा-
दसाधनमयं हेतुर्हेत्वाभास इति ।

अवयवविपर्यासवचनं न सूत्रार्थः । कस्मात् ? ।

यस्य येनार्थसम्बन्धो दूरस्थस्यापि तस्य सः ।

अर्थतो ह्यसमर्थानामानन्तर्यमकारणम् ॥

इत्येतद्वचनाद्विपर्यासेनोक्तो हेतुरुदाहरणसाधर्म्यात्तथा वैधर्म्यात्साध्य-
साधनं हेतुलक्षणं न जहाति । अजहद्धेतुलक्षणं न हेत्वाभासो भवतीति ।

‘अवयवविपर्यासवचनमप्राप्तकालम्’ (अ० ५ आ० २ सू० ११) इति
निग्रहस्थानमुक्तं तदेवेदं पुनरुच्यत इति, अतस्तत्र सूत्रार्थः ॥ ९ ॥

इति षड्भिः सूत्रैर्हेत्वाभासलक्षणप्रकरणम् ।

(१) यदर्थ इति क० सु० पु० । यस्म्यर्थस्यै इति का० पु० पा० ।

(२) दृष्टान्ते इति शेषः । (३) दार्ष्टान्तिके तु इत्यादिः ।

अथ छलम्—

वचनविधातोऽर्थविकल्पोपपत्त्या छलम् ॥ १० ॥

न सामान्यलक्षणे छलं शक्यमुदाहर्तुम्, विभागे तूदाहरणानि ॥१०॥

विभागश्च—

तत्त्रिविधं वाक्छलं सामान्यच्छलमुपचारच्छलं चेति ॥११॥

तेषाम्—

अविशेषाभिहितेऽर्थे वक्तुरभिप्रायादर्थान्तरकल्पना
वाक्छलम् ॥ १२ ॥

नवकम्बलोऽयं माणवक इति प्रयोगः । अत्र नवः कम्बलोऽस्येति वक्तुरभिप्रायः । विग्रहे तु विशेषो, न समासे । तत्रायं छलवादी वक्तुरभिप्रायादविवक्षितमन्यमर्थं नव कम्बला अस्येति तावदभिहितं भवतेति कल्पयति, कल्पयित्वा चासम्भवेन प्रतिषेधति एकोऽस्य कम्बलः कुतो नव कम्बला इति । तदिदं सामान्यशब्दे वाचि छलं वाक्छलमिति ।

अस्य प्रत्यवस्थानम्—सामान्यशब्दस्यानेकार्थत्वेऽन्यतराभिधानकल्पनायां विशेषवचनम् । नवकम्बल इत्यनेकार्थाभिधानं नवः कम्बलोऽस्येति नव कम्बला अस्येति । एतस्मिन्प्रयुक्ते येयं कल्पना नव कम्बला अस्येत्येतद्भवताऽभिहितं तच्च न सम्भवतीति । एतस्यामन्यतराभिधानकल्पनायां विशेषो वक्तव्यः । यस्माद्विशेषोऽर्थविशेषेषु विज्ञायतेऽयमर्थोऽनेनाभिहित इति । स च विशेषो नास्ति । तस्मान्मिथ्याभियोगमात्रमेतदिति ।

प्रसिद्धश्च लोके शब्दार्थसम्बन्धोऽभिधानाभिधेयनियमनियोगः । अस्याभिधानस्यायमर्थोऽभिधेय इति समानः सामान्यशब्दस्य,

विशेषो विशिष्टशब्दस्य । प्रयुक्तपूर्वाश्चेमे शब्दा अर्थे प्रयुज्यन्ते नाप्रयुक्तपूर्वाः । प्रयोगश्चार्थसम्प्रत्ययार्थः । अर्थप्रत्ययाच्च व्यवहार इति । तत्रैवमर्थगत्यर्थे शब्दप्रयोगे सामर्थ्यात्सामान्यशब्दस्य प्रयोगनियमः । अजां प्रासं नय, सर्पिंराहर, ब्राह्मणं भोजयेति सामान्यशब्दाः सन्तोऽर्थावयवेषु प्रयुज्यन्ते, सामर्थ्याद्यत्रार्थक्रियादेशना सम्भवति तत्र प्रवर्तन्ते नार्थसामान्ये, क्रियादेशनाऽसम्भवात् । एवमयं सामान्यशब्दो नवकम्बल इति योऽर्थः सम्भवति नवः कम्बलोऽस्येति, तत्र प्रवर्तते । यस्तु न सम्भवति नवकम्बलाऽस्येति, तत्र न प्रवर्तते । सोऽयमनुपपद्यमानार्थकल्पनया परवाक्योऽप्यलम्भस्ते न कल्पत इति ॥ १२ ॥

सम्भवतोऽर्थस्यातिसामान्ययोगादसम्भूतार्थकल्पना सामान्यच्छलम् ॥ १३ ॥

अहो खल्वसौ ब्राह्मणो विद्याऽऽचरणसम्पन्न इत्युक्ते कश्चिदाह सम्भवति ब्राह्मणे विद्याऽऽचरणसम्पदिति । अस्य वचनस्य विधातोऽर्थविकल्पोपपत्त्याऽसम्भूतार्थकल्पनया क्रियते यदि ब्राह्मणे विद्याचरणसम्पत्सम्भवति त्रात्येऽपि सम्भवेत्, त्रात्योऽपि ब्राह्मणः, सोऽप्यस्तु विद्याचरणसम्पन्न यद्विवक्षितमर्थमाप्नोति चात्येति च तदतिसामान्यम् । यथा ब्राह्मणत्वं विद्याचरणसम्पदं क्व चिदाप्नोति क्व चिदत्येति । सामान्यनिमित्तं छलं सामान्यच्छलमिति ।

अस्य च प्रत्यवस्थानम्—अविवक्षितहेतुकस्य (१) विषयानुवादः प्रशंसार्थत्वाद् वाक्यस्य । तदत्रासंभूतार्थकल्पनानुपपत्तिः । यथा सम्भवन्त्यस्मिन्क्षेत्रे शालय इति । अनिराकृतमविवक्षितं च बीजजन्म ।

प्रवृत्तिविषयस्तु क्षेत्रं प्रशस्यते । सोऽयं क्षेत्रानुवादो, नास्मिन् शालयो विधी-
यन्त इति । बीजात्तु शालिनिवृत्तिः मती न विवक्षिता । एवं सम्भवति
ब्राह्मणे विद्याचरणसम्पदिति सम्पद्विषयो ब्राह्मणत्वं न सम्पद्वेतुः । न
चात्र हेतुर्विवक्षितः । विषयानुवादस्त्वयं प्रशंसार्थत्वाद् वाक्यस्य,
मनि ब्राह्मणत्वे सम्पद्वेतुः समर्थ इति । विषयं च प्रशंसता वाक्येन यथा-
हेतुतः फलनिवृत्तिर्न प्रत्याग्यायते । तदेवं सति वचनविधानोऽसम्भूतार्थ-
कल्पनया नोपपद्यत इति ॥ १३ ॥

धर्मविकल्पनिर्देशोऽर्थसद्भावप्रतिषेध उपचारच्छलम् ॥१४॥

अभिधानस्य धर्मो यथार्थप्रयोगः । धर्मविकल्पोऽन्यत्र दृष्टस्या-
न्यत्र प्रयोगः । तस्य निर्देशे धर्मविकल्पनिर्देशे । यथा मञ्चाः क्रोश-
न्तीति अर्थसद्भावेन प्रतिषेधः मञ्चस्थाः पुरुषा क्रोशन्ति न तु मञ्चाः क्रोशन्ति ।

का पुनरत्रार्थविकल्पोपपत्तिः ? अन्यथा प्रयुक्तस्यान्यथाऽर्थकल्पनं,
भक्त्या प्रयोगे प्राधान्येन कल्पनमुपचारविषयं छलमुपचारच्छलम् । उप-
चारो नीतार्थः (१) सहचरणादिनिमित्तेन, अतद्भावे तद्वदभिधानमुपचार इति ।

अत्र समाधिः—प्रसिद्धाप्रसिद्धे प्रयोगे वक्तुर्यथाभिप्रायं शब्दा-
र्थयोरभ्यनुज्ञा प्रतिषेधो वा न च्छन्दतः (२) । प्रधानभूतस्य शब्दस्य
भाक्तस्य च गुणभूतस्य प्रयोग उभयोर्लोकसिद्धः । सिद्धे प्रयोगे यथा
वक्तुरभिप्रायस्तथा शब्दार्थावबुद्धयौ प्रतिषेध्यौ वा न च्छन्दतः । यदि
वक्ता प्रधानशब्दं प्रयुङ्क्ते ? यथाभूतस्याभ्यनुज्ञा प्रतिषेधो वा न च्छन्द-
तः । अथ गुणभूतं ? तदा गुणभूतस्य । यत्र तु वक्ता गुणभूतं शब्दं

प्रयुञ्जे प्रधानभूतमभिप्रेत्य परः प्रतिषेधति, स्वमनीषया प्रतिषेधोऽसौ भवति न परोपालम्भ इति ॥ १४ ॥

वाक्छलमेवोपचारच्छलं तदविशेषात् ॥ १५ ॥

न वाक्छलादुपचारच्छलं मिद्यते तस्याप्यर्थान्तरकल्पनाया अविशेषात् । इहापि स्थान्यर्थो गुणशब्दः, प्रधानशब्दः स्थानार्थ इति कल्पयित्वा प्रतिषिध्यत इति(१) ॥ १५ ॥

न तदर्थान्तरभावात् ॥ १६ ॥

न वाक्छलमेवोपचारच्छलं तस्यार्थसद्भावप्रतिषेधस्यार्थान्तरभावात् । कुतः(२) । अर्थान्तरकल्पनातः । अन्या ह्यर्थान्तरकल्पना(३) अन्योऽर्थसद्भावप्रतिषेध इति ॥ १६ ॥

अविशेषे वा किञ्चित्साधर्म्यादेकच्छलप्रसङ्गः ॥ १७ ॥

छलस्य द्वित्वमभ्यनुज्ञाय त्रित्वं प्रतिषिध्यते किञ्चित्साधर्म्यात् । यथा चायं हेतुस्त्रित्वं प्रतिषेधति तथा द्वित्वमप्यभ्यनुज्ञातं प्रतिषेधति । विद्यते हि किञ्चित्साधर्म्यं द्वयोरपीति । अथ द्वित्वं किञ्चित्साधर्म्यान्न निवर्तते ? त्रित्वमपि न निवर्त्यति ॥ १७ ॥

इत्यष्टमिः सूत्रैश्छललक्षणप्रकरणम् ।

अत ऊर्ध्वम्—

साधर्म्यवैधर्म्याभ्यां प्रत्यवस्थानं जातिः ॥ १८ ॥

(१) स्थान्यर्थो गुणशब्दो यो वस्तुतः स स्थानार्थः प्रधानशब्द एवेति कल्पयित्वेति योजना । (२) कस्मादर्थान्तरभाव इत्यर्थः । (३) वाक्छलमित्यर्थः ।

(४) तेन च इति पु० पा० ।

प्रयुक्ते हि हेतौ यः प्रसङ्गो जायते स जातिः । स च प्रसङ्गः साधर्म्यवैधर्म्याभ्यां प्रत्यवस्थानमुपालम्भः प्रतिषेध इति । 'उदाहरणसाधर्म्यात्साध्यसाधनं हेतु' रित्यस्योदाहरणवैधर्म्येण प्रत्यवस्थानम् । 'उदाहरणवैधर्म्यात्साध्यसाधनं हेतु' रित्यस्योदाहरणसाध्यैरेण प्रत्यवस्थानम् । प्रत्यनीकभावाज्जायमानोऽर्थो जातिरिति ॥ १८ ॥

विप्रतिपत्तिरप्रतिपत्तिश्च निग्रहस्थानम् ॥ १९ ॥

विपरीता वा कुत्सिता वा प्रतिपत्तिर्विप्रतिपत्तिः । विप्रतिपद्यमानः पराजयं प्राप्नोति । निग्रहस्थानं खलु पराजयप्राप्तिः । अप्रतिपत्तिस्त्वारम्भविषयेऽप्यप्रारम्भः । परेण स्थापितं वा न प्रतिषेधति प्रतिषेधं वा नोद्धरति । असमासाच्च नैते एव निग्रहस्थाने इति ॥ १९ ॥

किं पुनर्दृष्टान्तवज्जातिनिग्रहस्थानयोरभेदोऽथ सिद्धान्तवद्भेद इत्यत आह-

तद्विकल्पाज्जातिनिग्रहस्थानबहुत्वम् ॥ २० ॥

तस्य साधर्म्यवैधर्म्याभ्यां प्रत्यवस्थानस्य विकल्पाज्जातिबहुत्वं, तयोश्च विप्रतिपत्त्यप्रतिपत्त्योर्विकल्पाभिर्निग्रहस्थानबहुत्वम् । नानाकल्पो विकल्पः । विविधो वा कल्पो विकल्पः । तत्राननुभाषणमज्ञानमप्रतिभा विक्षेपो मतानुज्ञा पर्यनुयोज्योपेक्षणमित्यप्रतिपत्तिर्निग्रहस्थानम् । शेषस्तु विप्रतिपत्तिरिति ।

इमे प्रमाणादयः पदार्था उद्दिष्टा लक्षिता यथालक्षणं परीक्षिष्यन्त इति त्रिविधा (चा)ऽस्य शास्त्रस्य प्रवृत्तिर्वेदितव्येति ॥ २० ॥

इति त्रिभिः सूत्रैः पुरुषाशक्तिलिङ्गदोषसामान्यलक्षणप्रकरणम् ।
इति वात्स्यायनीये न्यायभाष्ये प्रथमाध्यायस्य द्वितीयमाह्निकम् ।

समाप्तश्चाऽयं प्रथमोऽध्यायः ।



अथ द्वितीयाध्याये प्रथमाह्निकम् ।

अत उर्ध्वं प्रमाणादिपरीक्षा । सा च 'विमृश्य पक्षप्रतिपक्षाभ्या-
मर्थावधारणं निर्णय (अ० १ आ १ ४१ सू०) इत्यग्रे विमर्श
ग्व परीक्ष्यते—

समानानेकधर्माध्यवसायादन्यतरधर्माध्यवसायाद्वा न
संशयः ॥ १ ॥

समानस्य धर्मस्याध्यवसायात्संशयो न धर्ममात्रात् ।

अथ वा समानमनयोर्द्धर्ममुपलभ इति धर्मधर्मिग्रहणे संशयाभाव इति ।

अथ वा समानधर्माध्यवसायादर्थान्तरभूते धर्मिणि संशयोऽनुपपन्नः,
न जातु रूपस्यार्थान्तरभूतस्याध्यवसायादर्थान्तरभूते स्पर्शे संशय इति ।

अथवा नाध्यवसायादर्थविधारणादनवधारणज्ञानं संशय उपपद्यते
कार्यकारणयोः सारूप्याभावादिति । एतेनानेकधर्माध्यवसायादिति व्या-
ख्यातम् । अन्यतरधर्माध्यवसायाच्च संशयो न भवेति, ततो ह्यन्यतरावधा-
रणमेवेति ॥ १ ॥

विप्रतिपत्त्यव्यवस्थाध्यवसायाच्च ॥ २ ॥

न विप्रतिपत्तिमात्रादव्यवस्थामात्राद्वा संशयः किं तर्हि ? विप्रतिपत्ति-
नुपलभमानस्य संशयः । एवमव्यवस्थायामपीति । अथवा ऽस्त्यात्मेत्येके
नास्त्यात्मेत्यपरे मन्यन्त इत्युपलब्धेः कथं संशयः स्यादिति । तथो(१)
पलब्धिव्यवस्थिता अनुपलब्धिश्चाव्यवस्थितेति विभागेनाध्यनसिते संशयो
नोपपद्यत इति ॥ २ ॥

विप्रतिपत्तौ च सम्प्रतिपत्तेः ॥ ३ ॥

यां च विप्रतिपत्तिं भवान् संशयहेतुं मन्यते सा सम्प्रतिपत्तिः सा हि द्वयोः प्रत्यनीकधर्मविषया । तत्र यदि विप्रतिपत्तेः संशयः ? सम्प्रतिपत्तेरेव संशय इति ॥ ३ ॥

अव्यवस्थात्मनि व्यवस्थिनत्वाच्चाव्यवस्थायाः ॥ ४ ॥

न संशयः । यदि तावदियमव्यवस्था आत्मनि (एव) व्यवस्थिता ? व्यवस्थानादव्यवस्था न भवतीत्यनुपपन्नः संशयः । अथ अव्यवस्था ऽऽत्मनि न व्यवस्थिता ? एवमतादाम्यादव्यवस्था न भवतीति संशयाभाव इति ॥ ४ ॥

तथाऽत्यन्तसंशयस्तद्धर्मसातत्योपपत्तेः ॥ ५ ॥

येन कल्पेन भवान् समानधर्मोपपत्तेः संशय इति मन्यते, तेन खल्वत्यन्तसंशः प्रसज्यते, समानधर्मोपपत्तेरनुच्छेदात् संशयानुच्छेदः, न ह्ययमतद्धर्मा धर्मी विमृष्यमाणो गृह्यते, सततं तु तद्धर्मा भवतीति ॥ ५ ॥

अभ्य प्रतिषेधप्रपञ्चस्य सङ्क्षेपेणोद्धारः—

**यथोक्ताध्यवसायादेव तद्विशेषापेक्षात् संशये ना-
संशयो नात्यन्तसंशयो वा ॥ ६ ॥**

संशयानुत्पत्तिः संशयानुच्छेदश्च न प्रसज्यते । कथं ? यत्तावत् समानधर्माध्यवसायः संशयहेतुः न समानधर्ममात्रमिति ?, एवमेतत् । कस्मादेवं नोच्यते इति ? विशेषापेक्ष इति वचनात् तत्सिद्धेः । विशेषस्यापेक्षा ऽऽकाङ्क्षा, सा चानुपलभ्यमाने विशेषे समर्था । न चोक्तं

व्यवस्था । एवमियं क्रियमाणापि शब्दान्तरकल्पना नार्थान्तरं साधयतीति ।

यत्पुनरेतत् 'तथाऽत्यन्तसंशयः तद्धर्मसातत्योपपत्तेः' इति, नायं समानधर्मादिभ्य एव संशयः । किं तर्हि ? तद्विषयाध्यवसायाद् विशेषस्मृतिसंहितादित्यतो नात्यन्तसंशय इति । अन्यतरधर्माध्यवसायाद्वा न संशय इति ? तन्न युक्तं विशेषापेक्षो विमर्शः संशय इति वचनात् । विशेषश्चान्यतरधर्मो न तस्मिन्नध्यवसीयमाने विशेषापेक्षा सम्भवतीति ॥६॥

यत्र संशयस्तत्रैवमुत्तरोत्तरप्रसङ्गः ॥ ७ ॥

यत्रयत्र संशयपूर्विका परीक्षा शास्त्रे कथायां वा, तत्रतत्रैवं संशये परेण प्रतिषिद्धे समाधिर्वाच्य इति अतः सर्वपरीक्षान्यापित्वात् प्रथमं संशयः परीक्षित इति ॥ ७ ॥

इति सप्तमिः सूत्रैः संशयपरीक्षाप्रकरणम् ।

अथ प्रमाणपरीक्षा—

प्रत्यक्षादीनामप्रामाण्यं त्रैकाल्यासिद्धेः ॥ ८ ॥

प्रत्यक्षादीनां प्रमाणत्वं नास्ति, त्रैकाल्यासिद्धेः पूर्वापरसहभावानुपपत्तेरित्यर्थः ॥ ८ ॥

अस्य सामान्यवचनस्यार्थविभागः ?—

पूर्वं हि प्रमाणसिद्धौ नेन्द्रियार्थसन्निकर्षात्प्रत्यक्षोत्पत्तिः ॥ ९ ॥

गन्धादिविषयं ज्ञानं प्रत्यक्षं, तद्यदि पूर्वं, पश्चाद्गन्धादीनां सिद्धिः ? नेदं गन्धादिसन्निकर्षादुत्पद्यत इति ॥ ९ ॥

पश्चात्सिद्धौ न प्रमाणेभ्यः प्रमेयसिद्धिः ॥ १० ॥

असति प्रमाणे केन प्रमीयमाणोऽर्थः प्रमेयः स्यात् प्रमाणेन खलु प्रमीयमाणोऽर्थः प्रमेयमित्येतत्सिध्यति ॥ १० ॥

युगपत्सिद्धौ प्रत्यर्थनियतत्वात् क्रमवृत्तित्वाभावो बु-
द्धीनाम् ॥ ११ ॥

यदि प्रमाणं प्रमेयं च युगपद्भवतः ? एवमपि गन्धादिष्विन्द्रियार्थेषु ज्ञानानि प्रत्यर्थनियतानि युगपत्सम्भवन्तीति ज्ञानानां प्रत्यर्थनियतत्वात् क्रि-
मवृत्तित्वाभावः । या इमा बुद्धयः क्रमेणार्थेषु वर्तन्ते तासां क्रमवृत्तित्वं न संभवतीति । व्याघातश्च 'युगपज् ज्ञानानुत्पत्तिर्मनसो लिङ्गम्' (अ० १ आ० १ सू० १६) इति । एतावांश्च प्रमाणप्रमेययोः सद्भाव-
विषयः स चानुपपन्न इति । तस्मात्प्रत्यक्षादीनां प्रमाणत्वं न सम्भवतीति ११

अस्य समाधिः—उपलब्धिहेतोरुपलब्धिविषयस्य चार्थस्य
पूर्वापरसहभावानियमाद्यथादर्शनं विभागवचनम् । क चिदुपल-
ब्धिहेतुः पूर्वं, पश्चादुपलब्धिविषयः यथाऽऽदित्यस्य प्रकाश उत्पद्यमाना-
नाम् । क चित्पूर्वमुपलब्धिविषयः पश्चादुपलब्धिहेतुः यथाऽवस्थितानां
प्रदीपः । कचिदुपलब्धिहेतुरुपलब्धिविषयश्च सह भवतः यथा धूमेनाग्नेर्ग्र-
हणमिति । उपलब्धिहेतुश्च प्रमाणं, प्रमेयं तूपलब्धिविषयः । एवं प्रमा-
णप्रमेययोः पूर्वापरसहभावेऽनियते यथाऽर्थो दृश्यते तथा विभज्य वच-
नीय इति । तत्रैकान्तेन प्रतिषेधानुपपत्तिः । सामान्येन खलु विभज्य
प्रतिषेध उक्त इति ।

समाख्याहेतोस्त्रैकाल्ययोगात्तथाभूता समाख्या(१) यत्पुन-
रिदं पश्चात्सिद्धावसति प्रमाणे प्रमेयं न सिध्यति प्रमाणेन प्रमीयमाणोऽर्थः

प्रमेयमिति विज्ञायत इति ? प्रमाप्रमाणमित्येतस्याः समाख्याया उपलब्धि-
हेतुत्वं निमित्तं, तस्य त्रैकाल्ययोगः । उपलब्धिमकार्षीदुपलब्धिं करोति
उपलब्धिं करिष्यतीति समाख्याहेतोस्त्रैकाल्ययोगात् समाख्या तथाभूता-
प्रमितोऽनेनार्थः प्रमीयते प्रमास्यत इति प्रमाणम् । प्रमितं, प्रमीयते,
प्रमास्यते इति च प्रमेयम् । एवं सति भविष्यत्यस्मिन् हेतुत उपलब्धिः ।
प्रमास्यतेऽयमर्थः प्रमेयमिदमित्येतत्सर्वं भवतीति ।

त्रैकाल्यानभ्यनुज्ञाने च व्यवहारानुपपत्तिः । यश्चैवं नाभ्यनु-
जानीयात् तस्य पाचकमानय पश्यति, लावकमानय लविष्यतीति व्यवहारो
नोपपद्यत इति ।

‘प्रत्यक्षादीनामप्रामाण्यं त्रैकाल्यासिद्धे’ (अ० २ आ० १ सू० ८)
रित्येवमादिवाक्यं प्रमाणप्रतिषेधः । तत्रायं प्रष्टव्यः ? अथानेन प्रतिषेधेन
भवता किं क्रियत इति ? किं सम्भवो निवर्त्यते अथासम्भवो ज्ञाप्यत
इति । तद्यदि सम्भवो निवर्त्यते सति सम्भवे प्रत्यक्षादीनां प्रतिषेधानुप-
पत्तिः, अथाऽसम्भवो ज्ञाप्यते ; प्रमाणलक्षणप्राप्तस्तर्हि प्रतिषेधः प्रमाणास-
म्भवस्योपलब्धिहेतुत्वादिति ।

किं चातः ?

त्रैकाल्यासिद्धेः प्रतिषेधानुपपत्तिः ॥ १२ ॥

अस्य तु विभागः । पूर्वं हि प्रतिषेधसिद्धावसति प्रतिषेध्ये किं तेन
प्रतिषिध्यते । पश्चासिद्धौ प्रतिषेध्यासिद्धिः प्रतिषेधाभावादिति । युगप-
त्सिद्धौ प्रतिषेध्यसिद्धयभ्यनुज्ञानादनर्थकः प्रतिषेध इति । प्रतिषेधलक्षणे
च वाक्येऽनुपपद्यमाने सिद्धं प्रत्यक्षादीनां प्रमाणत्वमिति ॥ १२ ॥

कथम् ?

सर्वप्रमाणप्रतिषेधाच्च प्रतिषेधानुपपत्तिः (१) ॥ १३ ॥

त्रैकाल्यासिद्धिरित्यस्य हेतोर्यद्युदाहरणमुपादीयते हेत्वर्थस्य साधकत्वं दृष्टान्ते दर्शयितव्यमिति, न च तर्हि प्रत्यक्षादीनामप्रामाण्यम् । अथ प्रत्यक्षादीनामप्रामाण्यम् ? उपादीयमानमप्युदाहरणं नार्थं साधयिष्यतीति सोऽयं सर्वप्रमाणव्याहतो हेतुरहेतुः 'सिद्धान्तमभ्युपेत्य तद्विरोधी विरुद्ध' (अ० १ आ० २ सू० ६) इति : वाक्यार्थो ह्यस्य सिद्धान्तः । स च वाक्यार्थः प्रत्यक्षादीनि नार्थं साधयन्तीति इदं चावयवानामुपादानमर्थस्य साधनायेति । अथ नोपादीयते ? अप्रदर्शितहेत्वर्थस्य दृष्टान्ते न साधकत्वमिति निषेधो नोपपद्यते हेतुत्वासिद्धेरिति ॥ १३ ॥

तत्प्रामाण्ये वा न सर्वप्रमाणविप्रतिषेधः ॥ १४ ॥

प्रतिषेधलक्षणे स्ववाक्ये तेषामवयवाश्रितानां प्रत्यक्षादीनां प्रामाण्येऽभ्यनुज्ञायमाने परवाक्येऽप्यवयवाश्रितानां प्रामाण्यं प्रसज्यते अविशेषादिति । एवं च न सर्वाणि प्रमाणानि प्रतिषिध्यन्त इति । विप्रतिषेध इति वीत्ययमुपसर्गः सम्प्रतिपत्त्यर्थे न व्याघाते, अर्थाभावादिति ॥ १४ ॥

त्रैकाल्याप्रतिषेधश्च शब्दादातोद्यसिद्धिवत्तत्सिद्धेः ॥ १५ ॥

किमर्थं पुनरिदमुच्यते ? पूर्वोक्तनिबन्धनार्थम् । यत्तावत्पूर्वोक्तमुपलब्धिहेतोरुपलब्धिविषयस्य चार्थस्य पूर्वापरसहभावानियमाद् यथादर्शनं विभागवचनमिति, तदितः समुत्थानं यथा विज्ञायेत । अनियमदर्शी खल्वयमृषिर्नियमेन प्रतिषेधं प्रत्याचष्टे ।

त्रैकाल्यस्य चायुक्तः प्रतिषेध इति । तत्रैकां विधामुदाहरति शब्दा-
दातोद्यसिद्धिवदिति । यथा पश्चात्सिद्धेन शब्देन पूर्वसिद्धमातोद्यमनु-
मीयते । साध्यं चातोद्यं, साधनं च शब्दः, अन्तर्हिते ह्यातोद्ये स्वनतोऽनु-
मानं भवतीति । वाणा वाद्यते वेणुः पूर्यते इति स्वनविशेषेण आतोद्य-
विशेषं प्रतिपद्यते । तथा पूर्वसिद्धमुपलब्धिविषयं पश्चात्सिद्धेनोपलब्धिहे-
तुना प्रतिपद्यते इति । निदर्शनार्थत्वाच्चास्य शेषयोर्विधयोर्यथोक्तमुदाहरणं
वेदितव्यमिति ।

कस्मात्पुनरिह तन्नोच्यते ? पूर्वोक्तमुपपाद्यत इति । सर्वथा तावद-
यमर्थः प्रकाशयितव्यः स इह वा प्रकाशयेत तत्र वा न कश्चिद्विशेष इति ।

प्रमाणं प्रमेयमिति च समाख्या समावेशेन(१) वर्तते समाख्यानि-
मित्तवशात् । समाख्यानिमित्तं तूपलब्धिसाधनं प्रमाणम् उपलब्धिविषयश्च
प्रमेयमिति । यदा च उपलब्धिविषयः कचिदुपलब्धिसाधनं भवति तदा
प्रमाणं प्रमेयमिति चैकोऽर्थोऽभिधीयते ॥ १५ ॥

अस्यार्थस्यावद्योतनार्थमिदमुच्यते—

प्रमेया(२) च तुलाप्रामाण्यवत् ॥ १६ ॥

गुरुत्वपरिमाणज्ञानसाधनं तुला प्रमाणं, ज्ञानविषयो गुरुद्रव्यं सुव-
र्णादि प्रमेयम् । यदा सुवर्णादिना तुलान्तरं व्यवस्थाप्यते तदा तुलान्तर-
प्रतिपत्तौ सुवर्णादि प्रमाणं तुलान्तरं प्रमेयमिति । एवमनवयवेन तन्त्रार्थ
उद्दिष्टो वेदितव्यः । आत्मा तावदुपलब्धिविषयत्वात् प्रमेये परिपठितः
उपलब्धौ स्वातन्त्र्यात् प्रमाता, बुद्धिरूपलब्धिसाधनत्वात् प्रमाणम् । उप-

(१) योगेन ।

(२) प्रमेयता चेति का०क०मु०पु०पा० । ता० टीकानुसारेणाऽत्र स्थापितः ।

लब्धिविषयत्वात् प्रमेयम् । उभयाभावात् तु प्रमितिः । एवमर्थविशेषे समाख्यासमावेशो योज्यः । तथा च कारकशब्दा निमित्तव-
शात् समावेशेन वर्तन्त इति । वृक्षस्तिष्ठतीति स्वस्थितौ स्वातन्त्र्या-
त्कर्ता । वृक्षं पश्यतीति दर्शनेनाप्तुमिष्यमाणतमत्वात् कर्म । वृक्षेण चन्द्र-
मसं ज्ञापयतीति ज्ञापकस्य साधकतमत्वात् करणम् । वृक्षायोदकमासिञ्च-
तीति आसिञ्च्यमानेनोदकेन वृक्षमभिप्रैतीति सम्प्रदानम् । वृक्षात्पर्णं पततीति
ध्रुवमपायेऽपादानमित्यपादानम् । वृक्षे वयांसि सन्तीत्याधारोऽधिकरणमित्य-
धिकरणम् । एवं च सति न द्रव्यमात्रं कारकं, न क्रियामात्रम्, किं तर्हि ?
क्रियासाधनं क्रियाविशेषयुक्तं कारकम् । यत्क्रियासाधनं स्वतन्त्रः स कर्ता,
न द्रव्यमात्रं न क्रियामात्रम् । क्रियया व्याप्तुमिष्यमाणतमं कर्म, न
द्रव्यमात्रं न क्रियामात्रम् । एवं साधकतमादिष्वपि । एवं च कारकान्वाख्यानं
यथैव उपपत्तिरिति एवं लक्षणतः कारकान्वाख्यानमपि न द्रव्यमात्रेण न
क्रियया वा । किं तर्हि ? क्रियासाधने क्रियाविशेषयुक्त इति । कारकशब्द
इच्छायां प्रमाणं प्रमेयमिति । स च कारकधर्मं न हातुमर्हति ।

अस्ति भोः ? कारकशब्दानां निमित्तसमावेशात् समावेशः ? । प्रत्य-
क्षादीनि च प्रमाणानि, उपलब्धिहेतुत्वात्, प्रमेयं चोपलब्धिविषयत्वात् ।
संवेद्यानि च प्रत्यक्षादीनि प्रमाणानि, प्रत्यक्षेणोपलभे अनुमानेनोपलभे उप-
मानेनोपलभे आगमेनोपलभे । प्रत्यक्षं मे ज्ञानमानुमानिकं मे ज्ञानमौपमा-
निकं मे ज्ञानमागमिकं मे ज्ञानमिति विशेषा(१) गृह्यन्ते । लक्षणतश्च ज्ञा-
प्यमानानि ज्ञायन्ते विशेषेणेन्द्रियार्थसन्निकर्षोत्पन्नं ज्ञानमित्येवमादिना ॥१६॥

सेयमुपलब्धिः प्रत्यक्षादिविषया किं प्रमाणान्तरतः, अथान्तरेण प्रमा-

णान्तरमसाधनेति ? कश्चात्र विशेषः ?

प्रमाणतः सिद्धेः प्रमाणानां प्रमाणान्तरसिद्धि-

प्रसङ्गः ॥ १७ ॥

यदि प्रत्यक्षादीनि प्रमाणेनोपलभ्यन्ते ? येन प्रमाणेनोपलभ्यन्ते तत्प्रमाणान्तरमस्तीति प्रमाणान्तरसद्भावः प्रसज्यत इति अनवस्थाभाह तस्याप्यन्येन तस्याप्यन्येनेति । न चानवस्था शक्याऽनुज्ञातुमनुपपत्तेरिति ॥ १७ ॥

अस्तु तर्हि प्रमाणान्तरमन्तरेण निःसाधनेति ?—

तद्विनिवृत्तेर्वा प्रमाणसिद्धिवत्प्रमेयासिद्धिः ॥ १८ ॥

यदि प्रत्यक्षाद्युपलब्धौ प्रमाणान्तरं निवर्तते ? आत्माद्युपलब्धावपि प्रमाणान्तरं निवर्त्यते, अविशेषात् ॥ १८ ॥

एवं च सर्वप्रमाणविलोप इत्यत आह—

न (१) प्रदीपप्रकाश(सिद्धि)वत्तत्सिद्धेः ॥ १९ ॥

यथा प्रदीपप्रकाशः प्रत्यक्षाङ्गत्वात् दृश्यदर्शने प्रमाणम् , स च प्रत्यक्षान्तरेण चक्षुषः सन्निकर्षेण गृह्यते । प्रदीपभावाभावयोर्दर्शनस्य तथाभावादर्शनहेतुरनुमीयते । तमसि प्रदीपमुपाददीथा इत्याप्तोपदेशेनापि प्रतिपद्यते । एवं प्रत्यक्षादीनां यथादर्शनं प्रत्यक्षादिभिरेवोपलब्धिः । इन्द्रियाणि तावत् स्वविषयग्रहणेनैवानुमीयन्ते । अर्थाः प्रत्यक्षतो गृह्यन्ते । इन्द्रियार्थसन्निकर्षास्त्वावरणेन लिङ्गेनानुमीयन्ते । इन्द्रियार्थसन्निकर्षोत्पन्नं ज्ञानमात्ममनसोः संयोगविशेषादात्मसमवायाच्च सुखादिवद् गृह्यते । एवं प्रमाणविशेषो विभज्य वचनीयः । यथा च दृश्यः सन् प्रदीपप्रकाशो दृश्या-

न्तराणां दर्शनहेतुरिति दृश्यदर्शनव्यवस्थां लभते, एवं प्रमेयं सत्किञ्चिद-
र्थजातमुपलब्धिहेतुत्वात् प्रमाणप्रमेयव्यवस्थां लभते । सेयं प्रत्यक्षादिभिरेव
प्रत्यक्षादीनां यथादर्शनमुपलब्धिर्न प्रमाणान्तरतो, न च प्रमाणमन्तरेण
निष्साधनेति ।

तेनैव तस्याग्रहणमिति चेद् ? न । अर्थभेदस्य लक्षणसामा-
न्यात् । प्रत्यक्षादीनां प्रत्यक्षादिभिरेव ग्रहणमित्युक्तम्, अन्येन ह्यन्य-
स्य ग्रहणं दृष्टमिति । न । अर्थभेदस्य लक्षणसामान्यात् । प्रत्यक्षलक्ष-
णेनानेकोऽर्थः सङ्गृहीतस्तत्र केनचित् कस्याचिद् ग्रहणमित्यदोषः । एव-
मनुमानादिष्वपीति । यथोद्धृतेनोदकेनाशयस्थस्य ग्रहणमिति ।

ज्ञातृमनसोश्च दर्शनात् । अहं सुखी अहं दुःखी चेति तेनैव
ज्ञात्रा तस्यैव ग्रहणं दृश्यते । 'युगपज्ज्ञानानुत्पत्तिर्मनसो लिङ्गम्'
(अ० १ आ० १ सू० १६) इति च तेनैव मनसा तस्यैवानुमानं दृश्यते,
ज्ञातुर्ज्ञेयस्य चाभेदो ग्रहणस्य ग्राह्यकस्य चाभेद इति ।

निमित्तभेदोऽत्रेति चेत् ? समानम् । न निमित्तान्तरेण विना
ज्ञाताऽऽत्मानं जानीते, न च निमित्तान्तरेण विना मनसा मनो गृह्यत इति ?
समानमेतत् प्रत्यक्षादिभिः प्रत्यक्षादीनां ग्रहणमित्यत्राप्यर्थभेदो न गृह्यत इति ।

प्रत्यक्षादीनां चाविषयस्यानुपपत्तेः । यदि स्यात् किं स्चिदर्थ-
जातं प्रत्यक्षादीनामविषयः यत्प्रत्यक्षादिभिर्न शक्यं ग्रहीतुम्, तस्य ग्रह-
णाय प्रमाणान्तरमुपादीयेत, तत्तु न शक्यं केन चिदुपपादयितुमिति । प्रत्य-
क्षादीनां यथादर्शनमेवेदं सच्चासच्च सर्वं विषय इति ।

केचित्तु दृष्टान्तमपरिगृहीतं हेतुना विशेषहेतुमन्तरेण साध्यसाधना-
योपाददते यथा प्रदीपप्रकाशः प्रदीपान्तरप्रकाशमन्तरेण गृह्यते तथा प्रमा-

णानि प्रमाणान्तरमन्तरेण गृह्यन्त इति ।

स चायम्—

कचिन्निवृत्तिदर्शनादनिवृत्तिदर्शनाच्च कचिदनेकान्तः(१) ।

यथा चाऽयं प्रसङ्गो निवृत्तिदर्शनात् प्रमाणसाधनायोपादी-
यते एवं प्रमेयसाधनायाप्युपादेयोऽविशेषहेतुत्वात् । यथा च स्था-
ल्यादिरूपग्रहणे प्रदीपप्रकाशः प्रमेयसाधनायोपादीयते, एवं प्रमाणसाधना-
याप्युपादेयो विशेषहेत्वभावात् सोऽयं विशेषहेतुपरिग्रहमन्तरेण दृष्टान्त
एकस्मिन्पक्षे उपादेयो न प्रतिपक्ष इत्यनेकान्तः । एकस्मिन्पक्षे दृष्टान्त
उपादेयो न प्रतिपक्षे दृष्टान्त(२) इत्यनेकान्तो विशेषहेत्वभावादिति ।

विशेषहेतुपरिग्रहे सति उपसंहाराभ्यनुज्ञानादप्रतिषेधः(३) ।

विशेषहेतुपरिगृहीतस्तु दृष्टान्त एकस्मिन्पक्षे उपसंह्रियमाणो न श-
क्यो(४)ऽननुज्ञातुम् । एवं च सत्यनेकान्त इत्ययं प्रतिषेधो न भवति ।

प्रत्यक्षादीनां प्रत्यक्षादिभिरुपलब्धावनवस्थेति चेद् ? न ।
संविद्विषयनिमित्तानामुपलब्ध्या व्यवहारोपपत्तेः । प्रत्यक्षेणार्थमु-
पलभे, अनुमानेनार्थमुपलभे, उपमानेनार्थमुपलभे, आगमेनार्थमुपलभे इति,
प्रत्यक्षं मे ज्ञानमौपमानिकं मे ज्ञानमानुमानिकं मे ज्ञानमागमिकं मे ज्ञान-
मिति संविद्विषयं संविन्निमित्तं चोपलभमानस्य धर्मार्थसुखापर्गप्रयोजन-
स्तत्प्रत्यनीकपरिवर्जनप्रयोजनश्च व्यवहार उपपद्यते, सोऽयं तावत्येव निव-

(१) क० ख० लि० सूत्रपुस्तके इदं सूत्रत्वेन लिखितम् ।

(२) अयं पाठः क० पुस्तके एव वर्तते ।

(३) इदं सूत्रत्वेन क० पुस्तके लिखितम् । प्रमाणं प्रमाणान्तरनिरपेक्षम्
प्रकाशकत्वात् प्रदीपवदिति विशेषहेतुपरिग्रहे सतीत्यर्थः ।

(४) न शक्यो ज्ञातुमिति क० सु० पु० पा० ।

चैते । न चास्ति व्यवहारान्तरमनवस्थासाधनीयं येन प्रयुक्तोऽनवस्थामुपाद-
दीतेति ॥ १९ ॥

इति प्रमाणसामान्यपरीक्षाप्रकरणम् ।



सामान्येन प्रमाणानि परीक्ष्य विशेषेण परीक्ष्यन्ते । तत्र—

प्रत्यक्षलक्षणानुपपत्तिरसमग्रवचनात् ॥ २० ॥

आत्ममनःसन्निकर्षो हि कारणान्तरं नोक्तमिति ॥ २० ॥

न चासंयुक्ते द्रव्ये संयोगजन्यस्य गुणस्योत्पत्तिरिति, ज्ञानोत्पत्तिदर्शनादात्ममनःसन्निकर्षः कारणम् । मनःसन्निकर्षानपेक्षस्य चेन्द्रियार्थसन्निकर्षस्य ज्ञानकारणत्वे युगपदुत्पत्तेरन् बुद्ध्य इति मनःसन्निकर्षोऽपि कारणम् । तदिदं सूत्रं पुरस्तात्कृतभाष्यम्—

नात्ममनसोः सन्निकर्षाभावे प्रत्यक्षोत्पत्तिः ॥ २१ ॥

आत्ममनसोः सन्निकर्षाभावे नोत्पद्यते प्रत्यक्षमिन्द्रियार्थसन्निकर्षाभाववदिति ॥ २१ ॥

सति चेन्द्रियार्थसन्निकर्षे ज्ञानोत्पत्तिदर्शनात् कारणभावं ब्रुवतो—

दिग्देशकालाकाशेष्वप्येवं प्रसङ्गः ॥ २२ ॥

दिगादिषु सत्सु ज्ञानभावात्तान्यपि कारणानीति । अकारणभावेऽपि ज्ञानोत्पत्तिर्दिगादिसन्निधेरवर्जनीयत्वात् । यदाप्यकारणं दिगादीनि ज्ञानोत्पत्तौ, तदापि सत्सु दिगादिषु ज्ञानेन भवितव्यं, न हि दिगादीनां सन्निधिः शक्यः परिवर्जयितुमिति । तत्र कारणभावे हेतुवचनमेतस्माद्धेतोर्दिगादीनि ज्ञानकारणानीति ॥ २२ ॥

आत्ममनःसन्निकर्षस्तर्ह्युपसङ्ख्येय इति ? तत्रेदमुच्यते—

ज्ञानलिङ्गत्वादात्मनो (१) नानवरोधः ॥ २३ ॥

ज्ञानमात्मलिङ्गं तद्गुणत्वात् । न चासंयुक्ते द्रव्ये संयोगजस्य गुणस्योत्पत्तिरस्तीति ॥ २३ ॥

तदयौगपद्यलिङ्गत्वाच्च न मनसः ॥ २४ ॥

अनवरोध इति वर्तते । युगयज् ज्ञानानुत्पात्तिर्मनसो लिङ्गमित्युच्यमाने सिद्धयत्येव मनःसन्निकर्षोपेक्ष इन्द्रियार्थसन्निकर्षो ज्ञानकारणमिति ॥ २४ ॥

प्रत्यक्षनिमित्तत्वाच्चेन्द्रियार्थयोः सन्निकर्षस्य स्व-
शब्देन वचनम् (२) ॥ २५ ॥

प्रत्यक्षानुमानोपमानशब्दानां निमित्तमात्ममनःसन्निकर्षः, प्रत्यक्षस्यैवेन्द्रियार्थसन्निकर्ष इत्यसमानोऽसमानत्वात्तस्य ग्रहणम् ॥ २५ ॥

सुप्तव्यासक्तमनसां चेन्द्रियार्थयोः सन्निकर्षनि-
मित्तत्वात् ॥ २६ ॥

इन्द्रियार्थसन्निकर्षस्य ग्रहणं नात्ममनसोः सन्निकर्षस्येति । एकदा स्वल्पं प्रबोधकालं प्रणिधाय सुप्तः प्रणिधानवशात् प्रबुध्यते । यदा तु तीव्रौ ध्वनिस्पर्शौ प्रबोधकारणं भवतः तदा प्रसुप्तस्येन्द्रियार्थसन्निकर्षनिमित्तं प्रबोधज्ञानमुत्पद्यते । तत्र न ज्ञातुर्मनसश्च सन्निकर्षस्य प्राधान्यं भवति । किं तर्हि ? इन्द्रियार्थयोः सन्निकर्षस्य । न ह्यात्मा जिज्ञासमानः प्रयत्नेन मनस्तदा प्रेरयतीति ।

एकदा स्वल्पं विषयान्तरासक्तमनाः सङ्कल्पवशाद्विषयान्तरं जिज्ञा-

समानः प्रयत्नप्रेरितेन मनसा इन्द्रियं संयोज्य तद्विषयान्तरं जानीते । यदा तु खल्वस्य निःसङ्कल्पस्य निर्जिज्ञासस्य च व्यासक्तमनसो बाह्यविषयोपनिपातनाज् ज्ञानमुत्पद्यते तदेन्द्रियार्थसन्निकर्षस्य प्राधान्यम् । न ह्यत्रासौ जिज्ञासमानः प्रयत्नेन मनः प्रेरयतीति । प्राधान्याच्चेन्द्रियार्थसन्निकर्षस्य ग्रहणं कार्यं, गुणत्वाद् नात्ममनसोः सन्निकर्षस्येति ॥ २६ ॥

प्राधान्ये च हेत्वन्तरम्—

तैश्चापदेशो ज्ञानविशेषाणाम् ॥ २७ ॥

तैरिन्द्रियैरर्थैश्च व्यपदिश्यन्ते ज्ञानविशेषाः । कथं ? ब्राणेन जिघ्रति, चक्षुषा पश्यति, रसनया रसयतीति, ब्राणविज्ञानं चक्षुर्विज्ञानं गन्धविज्ञानं रूपविज्ञानं रसविज्ञानमिति च । इन्द्रियविषयविशेषाच्च पञ्चधा बुद्धिर्भवति । अतः प्राधान्यमिन्द्रियार्थसन्निकर्षस्येति ॥ २७ ॥

यदुक्तमिन्द्रियार्थसन्निकर्षग्रहणं कार्यं, नात्ममनसोः सन्निकर्षस्येति, कस्मात् ? सुप्तव्यासक्तमनसामिन्द्रियार्थयोः सन्निकर्षस्य ज्ञाननिमित्तत्वादिति ? सोऽयम्—

व्याहतत्वादहेतुः ॥ २८ ॥

यदि तावत् कचिदात्मनसोः सन्निकर्षस्य ज्ञानकारणत्वं नेष्यते ? तदा 'युगपज्ज्ञानानुत्पत्तिर्मनसो लिङ्ग'मिति व्याहन्येत । 'नेदानीं मनसः सन्निकर्षमिन्द्रियार्थसन्निकर्षोऽपेक्षते । मनःसंयोगानपेक्षायां च युगपज्ज्ञानोत्पत्तिप्रसङ्गः । अथ मा भूद् व्याघात इति सर्वविज्ञानानामात्ममनसोः सन्निकर्षः कारणमिष्यते ? तदवस्थमेवेदं भवति ज्ञानकारणत्वादात्ममनसोः सन्निकर्षस्य ग्रहणं कार्यमिति ॥ २८ ॥

नार्थविशेषप्राबल्यात् ॥ २९ ॥

नास्ति व्याघातो न ह्यात्ममनःसन्निकर्षस्य ज्ञानकारणत्वं व्यभि-
चरति । इन्द्रियार्थसन्निकर्षस्य प्राधान्यमुपादीयते । अर्थविशेषप्राबल्यमि-
सुप्तव्यासक्तमनसां ज्ञानोत्पत्तिरेकदा भवति । अर्थविशेषः कश्चिदेवेन्द्रि-
यार्थः, तस्य प्राबल्यं तीव्रतापद्यते । तच्चार्थविशेषप्राबल्यमिन्द्रियार्थ-
सन्निकर्षविषयं नात्ममनसोः सन्निकर्षविषयम्, तस्मादिन्द्रियार्थसन्निकर्षः
प्रधानमिति ।

असति प्रणिधाने, सङ्कल्पे चासति, सुप्तव्यासक्तमनसां यदिन्द्रियार्थ-
सन्निकर्षादुत्पद्यते ज्ञानं तत्र मनःसंयोगोऽपि कारणमिति मनसि क्रिया-
कारणं वाच्यमिति ।

यथैव ज्ञातुः खल्वयमिच्छाजनितः प्रग्रहो (१) मनसः प्रेरक आत्म-
गुणः, एवमात्मनि गुणान्तरं सर्वस्य साधकं प्रवृत्तिदोषजनितमस्ति, येन
प्रेरितं मन इन्द्रियेण सम्बध्यते । तेन ह्यप्रेर्यमाणे मनसि संयोगाभावाज् ज्ञा-
नानुत्पत्तौ सर्वार्थताऽस्य निवर्तते । एषितव्यं चास्य गुणान्तरस्य द्रव्यगुण-
कर्मकारणत्वम् । अन्यथा हि चतुर्विधानामणूनां भूतसूक्ष्माणां मनसां च ततो
ऽन्यस्य क्रियाहेतोरसम्भवात् शरीरेन्द्रियविषयाणामनुत्पत्तिप्रसङ्गः ॥ २९ ॥

प्रत्यक्षमनुमानमेकदेशग्रहणादुपलब्धेः ॥ ३० ॥

यदिदिन्द्रियार्थसन्निकर्षादुत्पद्यते ज्ञानं वृक्ष इति एतत् किल प्रत्यक्षं,
तत् खल्वनुमानमेव । कस्मात् ? एकदेशग्रहणात् वृक्षस्योपलब्धेः ।
अर्वाग्भागमयं गृहीत्वा वृक्षमुपलभते । न चैकदेशो वृक्षः । तत्र यथा धूमं
गृहीत्वा वह्निमनुमिनोति तादृगेव तद्ववति ॥ ३० ॥

किं पुनर्गृह्यमाणोदेकदेशाद् अर्थान्तरमनुमेयं मन्यसे ! अवयवसमू-

हृष्ये अवयवान्तराणि, द्रव्यान्तरोत्पत्तिपक्षे तानि चावयवी चेति । अवयवसमूहपक्षे तावदेकदेशग्रहणाद् वृक्षबुद्धेरभावः नागृह्यमाणमेकदेशान्तरं वृक्षो गृह्यमाणैकदेशवदिति । अथैकदेशग्रहणादेकदेशान्तरानुमाने समुदायप्रतिसन्धानात् तत्र वृक्षबुद्धिः ? न तर्हि वृक्षबुद्धिरनुमानमेवं सति भवितुमर्हतीति । द्रव्यान्तरोत्पत्तिपक्षे नावयव्यनुमेयोऽस्यैकदेशसम्बद्धस्याग्रहात्, ग्रहणे चाविशेषादनुमेयत्वाभावः । तस्माद् वृक्षबुद्धिरनुमानं न भवति । एकदेशग्रहणमाश्रित्य प्रत्यक्षस्यानुमानत्वमुपपाद्यते । तच्च—

न, प्रत्यक्षेण यावत्तावदप्युपलम्भात् ॥ ३१ ॥

न प्रत्यक्षमनुमानम् । कस्मात् ? प्रत्यक्षेणैवोपलम्भात् । यत् तदेकदेशग्रहणमाश्रीयते प्रत्यक्षेणासावुपलम्भः । न चोपलम्भो निर्विषयोऽस्ति । यावच्चार्थजातं तस्य विषयस्तावदभ्यनुज्ञायमानं प्रत्यक्षव्यवस्थापकं भवति । किं पुनस्ततोऽन्यदर्थजातम् ? अवयवी, समुदायो वा । न चैकदेशग्रहणमनुमानं भावयितुं शक्यं हेत्वभावादिति ।

अन्यथापि च प्रत्यक्षस्य नानुमानत्वप्रसङ्गस्तत्पूर्वकत्वात् । प्रत्यक्षपूर्वकमनुमानं सम्बद्धावग्निधूमौ प्रत्यक्षतो दृष्टवतो धूमप्रत्यक्षदर्शनादभावनुमानं भवति । तत्र यच्च सम्बद्धयोर्लिङ्गलिङ्गिनोः प्रत्यक्षं, यच्च लिङ्गमात्रप्रत्यक्षग्रहणं नैतदन्तरेणानुमानस्य प्रवृत्तिरस्ति । न त्वेतदनुमानमिन्द्रियार्थसन्निकर्षजत्वात् । न चानुमेयस्येन्द्रियेण सन्निकर्षादनुमानं भवति । सोऽयं प्रत्यक्षानुमानयोर्लक्षणभेदो महानाश्रयितव्य इति ॥ ३१ ॥

(१) न चैकदेशोपलब्धिरवयविसङ्गात्वात् ॥ ३२ ॥

(१) इदं न सूत्रं किन्तु भाष्यमिति केचित् । केचित्पुनरवयविसङ्गात्वादित्येव सूत्रमिति वदन्ति ।

न चैकदेशोपलब्धिमात्रम् । किं तर्हि ? एकदेशोपलब्धिः तत् हचरितावयव्युपलब्धिश्च । कस्मात् ? अवयविसङ्गावात् । अस्ति ह्य मेकदेशव्यतिरिक्तोऽवयवी तस्यावयवस्थानस्योपलब्धिकारणप्राप्तस्यैकदेशोपलब्धावनुपलब्धिरनुपपन्नेति ।

अकृत्स्नग्रहणादिति चेद् न, कारणतोऽन्यस्यैकदेशस्याभावात् । न चावयवाः कृत्स्ना गृह्यन्ते अवयवैरेवावयवान्तरव्यवधानाद् नावयवी कृत्स्नो गृह्यते इति, नायं गृह्यमाणेष्ववयवेषु परिसमाप्त इति, सेयमेकदेशोपलब्धिरनिवृत्तैवेति । कृत्स्नमिति वै खल्वशेषतायां सत्यां भवति, अकृत्स्नमिति शेषे सति, तच्चैतदवयवेषु बहुष्वस्ति अव्यवधाने ग्रहणाद् व्यवधाने चाग्रहणादिति ।

अङ्ग तु भवान् पृष्ठो व्याचष्टां गृह्यमाणस्यावयविनः किमगृहीतं मन्यते ? येनैकदेशोपलब्धिः स्यादिति । न ह्यस्य (१) कारणेभ्योऽन्ये एकदेशा भवन्तीति तत्रावयववृत्तं नोपपद्यत इति । इदं तस्य वृत्तं येषामिन्द्रियसन्निकर्षाद् ग्रहणमयवानां तैः सह गृह्यते, येषामवयवानां व्यवधानादग्रहणं तैः सह न गृह्यते । न चैतत्कृतोऽस्ति भेद इति ।

समुदाय्यशेषता वा समुदायो वृक्षः स्यात् तत्प्राप्तिर्वा, उभयथा ग्रहणाभावः । मूलस्कन्धशाखापलाशादीनामशेषता वा समुदायो वृक्ष इति स्यात्, प्राप्तिर्वा समुदायिनामिति, उभयथा समुदायभूतस्य वृक्षस्य ग्रहणं नोपपद्यते इति । अवयवैस्तावदवयवान्तरस्य व्यवधानादशेषग्रहणं नोपपद्यते । प्राप्तिग्रहणमपि नोपपद्यते प्राप्तिमतामग्रहणात् । सेयमेकदेशग्रहणसहचरिता वृक्षबुद्धिर्द्रव्यान्तरोत्पत्तौ कल्पते न समुदायमात्रे इति ॥ ३२ ॥

साध्यत्वादवयविनि सन्देहः ॥ ३३ ॥

यदुक्तमवयविसद्भावात् इति, अयमहेतुः साध्यत्वात् साध्यं तावदेतत्कारणेभ्यो द्रव्यान्तरमुत्पद्यते इति । (१) अनुपपादितमेतत् । एवं च सति विप्रतिपत्तिमात्रं भवति विप्रतिपत्तेश्चावयविनि संशय इति ॥ ३३ ॥

सर्वाग्रहणमवयव्यसिद्धेः ॥ ३४ ॥

यद्यवयवी नास्ति सर्वस्य ग्रहणं नोपपद्यते । किं तत्सर्वम् ? द्रव्य-
गुणकर्मसामान्यविशेषसमवायाः । कथं कृत्वा ? परमाणुसमवस्थानं तावद्
दर्शनविषयो न भवत्यतीन्द्रियत्वादणूनाम्, द्रव्यान्तरश्चावयविभूतं दर्शन-
विषयो नास्ति, दर्शनविषयस्थाश्चेमे द्रव्यादयो गृह्यन्ते तेन निरधिष्ठाना न
गृह्येरन् । गृह्यन्ते तु कुम्भोऽयं श्याम एको महान् संयुक्तः स्पन्दते अस्ति
मृन्मयश्चेति, सन्ति चेमे गुणादयो धर्मा इति । तेन सर्वस्य ग्रहणात्पश्या-
मोऽस्ति द्रव्यान्तरभूतोऽवयवीति ॥ ३४ ॥

धारणाऽऽकर्षणोपपत्तेश्च ॥ ३५ ॥

अवयव्यर्थान्तरभूत इति । सङ्ग्रहकारिते वै धारणाऽऽकर्षणे ।
सङ्ग्रहो नाम संयोगसहचरितं गुणान्तरं स्नेहद्रवत्वकारितमपां संयोगा-
दामे कुम्भे, अग्निंसंयोगात्पक्वे । यदि त्ववयविकारिते अभविष्यतां पांशु-
राशिप्रभृतिष्वप्यज्ञास्येताम्, द्रव्यान्तरानुत्पत्तौ च तृणोपलकाष्ठादिषु जलु-
सङ्गृहीतेष्वपि नाभविष्यतामिति ।

अथावयविनं प्रत्याचक्षाणको मा भूत् प्रत्यक्षलोप इत्यणुसञ्चयं
दर्शनविषयं प्रतिजानानः किमनुयोक्तव्य इति ? एकमिदं द्रव्यमित्ये-
कबुद्धेर्विषयं पर्यनुयोज्यः । किमेकबुद्धिरभिन्नार्थविषयेति आहो स्वित्

मिन्नार्थ(१)विषयेति ? अभिन्नार्थविषयेति चेद् ? अर्थान्तरानुज्ञानादवयववि-
सिद्धिः । नानार्थविषयेति चेद् ? मिन्नेष्वेकदर्शनानुपपत्तिः अनेकस्मिन्नेक
इति व्याहता बुद्धिर्न दृश्यत इति ॥ ३५ ॥

सेनावनवद् ग्रहणमिति चेन्नातीन्द्रियत्वादणूनाम् ॥ ३६ ॥

यथा सेनाङ्गेषु वनाङ्गेषु च दूरादगृह्यमाणपृथक्त्वेष्वेकमिद-
मित्युपपद्यते बुद्धिः एवमणुषु सञ्चितेष्वगृह्यमाणपृथक्त्वेष्वेकमि-
दमित्युपपद्यते बुद्धिरिति । यथा गृह्यमाणपृथक्त्वानां सेनावनाङ्गानामारा-
त्कारणान्तरतः पृथक्त्वस्याग्रहणं, यथा गृह्यमाणजातीनां पलाश इति वा
खदिर इति वा नाराज्जातिग्रहणं भवति, यथा गृह्यमाणप्रस्पन्दानां नारात्
स्पन्दग्रहणं, गृह्यमाणे चार्थजाते पृथक्त्वस्याग्रहणादेकमिति भाक्तः प्रत्ययो
भवति, न त्वणूनामगृह्यमाणपृथक्त्वानां कारणतः पृथक्त्वाग्रहणाद्भाक्त एक-
प्रत्ययोऽतीन्द्रियत्वादणूनामिति ।

इदमेव च परीक्ष्यते किमेकप्रत्ययोऽणुसञ्चयविषय आहोस्विन्नेति,
अणुसञ्चय एव सेनावनाङ्गानि । न च परीक्ष्यमाणमुदाहरणमिति युक्तम्,
साध्यत्वादिति ।

दृष्टमिति चेन्न । तद्विषयस्य परीक्षोपपत्तेः । यदपि मन्येत
दृष्टमिदं सेनावनाङ्गानां पृथक्त्वस्याग्रहणादभेदेनैकमिति ग्रहणं, न च दृष्टं
शक्यं प्रत्याख्यातुमिति ? तच्च(२) नैवं, तद्विषयस्य परीक्षोपपत्तेः ।
दर्शनविषय एवायं परीक्ष्यते योऽयमेकमिति प्रत्ययो दृश्यते, स परीक्ष्यते
किं द्रव्यान्तरविषयो वा अथाणुसञ्चयविषय इति ? अत्र दर्शनमन्यतरस्य
साधकं न भवति । नानाभावे चाणूनां पृथक्त्वस्याग्रहणादभेदेनैकमिति

ग्रहणम् अतस्मिंस्तदिति प्रत्ययो, यथा स्थाणौ पुरुष इति । ततः किम् ? अतस्मिंस्तदिति प्रत्ययस्य प्रधानापेक्षित्वात् प्रधानसिद्धिः । स्थाणौ पुरुष इति प्रत्ययस्य किं प्रधानम् ? योऽसौ पुरुषे पुरुषप्रत्ययस्तस्मिन्सति पुरुषसामान्यग्रहणात् स्थाणौ पुरुषोऽयमिति । एवं नानाभूतेष्वेकमिति सामान्यग्रहणात् प्रधाने सति भवितुमर्हति । प्रधानं च सर्वस्याग्रहणादिति नोपपद्यते । तस्मादभिन्न एवायमभेदप्रत्यय एकमिति ।

इन्द्रियान्तरविषयेष्वभेदप्रत्ययः प्रधानमिति चेद् । न । विशेषहेत्वभावात् दृष्टान्ताव्यवस्था । श्रोत्रादिविषयेषु शब्दादिष्वभिन्नेष्वेकप्रत्ययः प्रधानमनेकस्मिन्नेकप्रत्ययस्येति । एवं च सति दृष्टान्तोपादानं न व्यवतिष्ठते विशेषहेत्वभावात् । अणुषु सञ्चितेष्वेकप्रत्ययः किमतस्मिंस्तदिति प्रत्ययः स्थाणौ पुरुषप्रत्ययवत् ? अथार्थस्य तथाभावात्तस्मिंस्तदिति प्रत्ययो यथा शब्दस्यैकत्वादेकः शब्द इति ? । विशेषहेतुपरिग्रहणमन्तरेण दृष्टान्तौ संशयमापादयत इति । कुम्भवत्सञ्चयमात्रं गन्धादयोऽपीत्यनुदाहरणं गन्धादय इति । एवं परिमाणसंयोगस्पन्दजातिविशेषप्रत्ययानप्यनुयोक्तव्य(१)स्तेषु चैवं प्रसङ्ग इति ।

एकत्वबुद्धिस्तस्मिंस्तदिति प्रत्यय इति विशेषहेतुर्महदिति प्रत्ययेन सामानाधिकरण्यात् । एकमिदं महच्चेति एकविषयौ प्रत्ययौ समानाधिकरणौ भवतः तेन विज्ञायते यन्महत्तदेकमिति । अणुसमूहातिशयग्रहणं महत्प्रत्यय इति चेत् ? सोऽयममहत्सु अणुषु महत्प्रत्ययोऽतस्मिंस्तदिति प्रत्ययो भवतीति । किं चातः ? अतस्मिंस्तदिति प्रत्ययस्य प्रधानापेक्षित्वात्(२) प्रधानसिद्धिरिति भवितव्यं महत्येव महत्प्रत्ययेनेति ।

(१) प्रत्यया अप्यनुयोक्तव्या इति । क० पु० पाठः ।

(२) प्रधानापेक्षितत्वादिति क० पु० पा० ।

समानधर्मोपेक्ष इति । समाने च धर्मे कथमाकाङ्क्षा न भवेद् यद्ययं प्र-
प्रत्यक्षः स्यात् । एतेन सामर्थ्येन विज्ञायते(१) समानधर्माध्यवसा-
यादिति ।

उपपत्तिवचनाद्वा । समानधर्मोपपत्तेरित्युच्यते न चान्या सद्भावसं-
वेदनादृते समानधर्मोपपत्तिरस्ति । अनुपलभ्यमानसद्भावो हि समानो धर्मो-
ऽविद्यमानवद्भवतीति ।

विषयशब्देन वा विषयिणः प्रत्ययस्याभिधानम् । यथा
लोकं धूमेनान्निरनुमीयत इत्युक्ते धूमदर्शनेनान्निरनुमीयत इति ज्ञायते ।
कथम् ? दृष्ट्वा हि धूममथाग्निमनुमिनोति, नादृष्टे । न च वाक्ये दर्शनश-
ब्दः श्रूयते, अनुजानाति च वाक्यस्यार्थप्रत्यायकत्वम् । तेन मन्यामहे
विषयशब्देन विषयिणः प्रत्ययस्याभिधानं बोद्धा ऽनुजानाति, एवमिहापि
समानधर्मशब्देन समानधर्माध्यवसायमाहेति ।

यथोहित्वा(२) समानमनयोर्धर्ममुपलभ इति धर्मधर्मिग्रहणे संशया-
भाव इति ? पूर्वदृष्टविषयमेतत् । यावहमर्थो पूर्वमद्राक्षं तयोः समानं
धर्ममुपलभे विशेषं नोपलभ इति, कथं नु विशेषं पश्येयं येनान्यतरमवधार-
येयमिति । न चैतत् समानधर्मोल्लेखौ धर्मधर्मिग्रहणमात्रेण निवर्तत इति ।

यच्चोक्तं नार्थान्तराध्यवसायादन्यत्र संशय इति ? यो ह्यर्थान्तरा-
ध्यवसायमात्रं संशयहेतुमुपाददीत स एवं वाच्य इति ।

यत्पुनरेतत्कार्यकारणयोः सारूप्याभावादिति ? कारणस्य भावाभा-
वयोः कार्यस्य भावाभावौ कार्यकारणयोः सारूप्यम् । यस्योत्पादाद्यदुत्प-
द्यते यस्य चानुत्पादाद्यनोत्पद्यते तत्कारणं कार्यमितरदित्येतत्सारूप्यम्,

अस्ति च संशयकारणे संशये चैतदिति । एतेनानेकधर्माध्यवसायादिति प्रतिषेधः परिहृत इति ।

यत्पुनरेतदुक्तं 'विप्रतिपत्त्यव्यवस्थाध्यवसायाच्च न संशय' इति ?

पृथक्प्रवादयोर्व्याहतमर्थमुपलभे विशेषं च न जानामि नो-
पलभे येनान्यतरमवधारयेयम्, तत्कोऽत्र विशेषः स्याद्येनैकतरमवधारयेय-
मिति संशयो विप्रतिपत्तिजनितोऽयं(१) न शक्यो विप्रतिपत्तिसम्प्रतिपत्ति-
मात्रेण(२) निवर्त्तयितुमिति । एवमुपलब्ध्यनुपलब्ध्यव्यपस्थाकृते संशये
वेदितव्यमिति ।

यत्पुनरेतद्विप्रतिपत्तौ च सम्प्रतिपत्तेरिति ? विप्रतिपत्तिशब्दस्य योऽ-
र्थः—तदध्यवसायो विशेषापेक्षः संशयहेतुस्तस्य च समाख्यान्त-
रेण न निवृत्तिः । समानेऽधिकरणे व्याहृतार्थौ प्रवादौ विप्रतिपत्तिशब्द-
स्यार्थः, तदध्यवसायश्च विशेषापेक्षः संशयहेतुः । न चास्य सम्प्रतिशब्दे
समाख्यान्तरे योज्यमाने संशयहेतुत्वं निवर्तते । तदिदमकृतबुद्धिस-
म्मोहनमिति ।

यत्पुनः 'अव्यवस्थात्मनि व्यवस्थितत्वाच्चाव्यवस्थाया' इति ? सं-
शयहेतोरर्थस्याप्रतिषेधादव्यवस्थाभ्यनुज्ञानाच्च निमित्तान्तरेण श-
ब्दान्तरकल्पना व्यर्था । शब्दान्तरकल्पना अव्यवस्था खलु अव्यवस्था
न भवत्यव्यवस्थात्मनि व्यवस्थितत्वादिति । नानयोरुपलब्ध्यनुपलब्ध्योः
सदसद्विषयत्वं विशेषापेक्षं संशयहेतुर्न भवतीति प्रतिषिध्यते यावता चाव्य-
वस्थाऽऽत्मनि व्यवस्थिता न तावताऽऽत्मानं जहाति, तावता ह्यनुज्ञाताऽ-

(१) ऽर्थौ इति क० पु० वा ।

(२) विपत्तिपत्तिसंशयमात्रेणेति का० सु० पु० पा० ।

व्यवस्था । एवमियं क्रियमाणापि शब्दान्तरकल्पना नार्थान्तरं साधयतीति ।

यत्पुनरेतत् 'तथाऽत्यन्तसंशयः तद्धर्मसातत्योपपत्तेः' इति, नायं स-
मानधर्मादिभ्य एव संशयः । किं तर्हि ? तद्विषयाध्यवसायाद् विशेषस्मृ-
तिसंहितादित्यतो नात्यन्तसंशय इति । अन्यतरधर्माध्यवसायाद्वा न संशय
इति ? तन्न युक्तं विशेषापेक्षो विमर्शः संशय इति वचनात् । वि-
शेषश्चान्यतरधर्मो न तस्मिन्नध्यवसीयमाने विशेषापेक्षा सम्भवतीति ॥६॥

यत्र संशयस्तत्रैवमुत्तरोत्तरप्रसङ्गः ॥ ७ ॥

यत्रयत्र संशयपूर्विका परीक्षा शास्त्रे कथायां वा, तत्रतत्रैवं संशये
धरेण प्रतिषिद्धे समाधिर्वाच्य इति अतः सर्वपरीक्षान्यापित्वात् प्रथमं संश-
यः परीक्षित इति ॥ ७ ॥

इति सप्तमिः सूत्रैः संशयपरीक्षाप्रकरणम् ।

अथ प्रमाणपरीक्षा—

प्रत्यक्षादीनामप्रामाण्यं त्रैकाल्यासिद्धेः ॥ ८ ॥

प्रत्यक्षादीनां प्रमाणत्वं नास्ति, त्रैकाल्यासिद्धेः । पूर्वापरसह-
भावानुपपत्तेरित्यर्थः ॥ ८ ॥

अस्य सामान्यवचनस्यार्थविभागः ?—

पूर्वं हि प्रमाणसिद्धौ नेन्द्रियार्थसन्निकर्षात्प्रत्य-
क्षोत्पत्तिः ॥ ९ ॥

गन्धादिविषयं ज्ञानं प्रत्यक्षं, तद्यदि पूर्वं, पश्चाद्गन्धादीनां सिद्धिः ?
नेदं गन्धादिसन्निकर्षादुत्पद्यत इति ॥ ९ ॥

पश्चात्सिद्धौ न प्रमाणेभ्यः प्रमेयसिद्धिः ॥ १० ॥

असति प्रमाणे केन प्रमीयमाणोऽर्थः प्रमेयः स्यात् प्रमाणेन खलु प्रमीयमाणोऽर्थः प्रमेयमित्येतत्सिध्यति ॥ १० ॥

युगपत्सिद्धौ प्रत्यर्थनियतत्वात् क्रमवृत्तित्वाभावो बुद्धीनाम् ॥ ११ ॥

यदि प्रमाणं प्रमेयं च युगपद्भवतः ? एवमपि गन्धादिष्विन्द्रियार्थेषु ज्ञानानि प्रत्यर्थनियतानि युगपत्सम्भवन्तीति ज्ञानानां प्रत्यर्थनियतत्वात् क्रमवृत्तित्वाभावः । या इमा बुद्ध्यः क्रमेणार्थेषु वर्तन्ते तासां क्रमवृत्तित्वं न संभवतीति । व्याघातश्च 'युगपज् ज्ञानानुत्पत्तिर्मनसो लिङ्गम्' (अ० १ आ० १ सू० १६) इति । एतावांश्च प्रमाणप्रमेययोः सद्भावविषयः स चानुपपन्न इति । तस्मात्प्रत्यक्षादीनां प्रमाणत्वं न सम्भवतीति ११

अस्य समाधिः—उपलब्धिहेतोरुपलब्धिविषयस्य चार्थस्य पूर्वापरसहभावानियमाद्यथादर्शनं विभागवचनम् । क चिदुपलब्धिहेतुः पूर्वं, पश्चादुपलब्धिविषयः यथाऽऽदित्यस्य प्रकाश उत्पद्यमानानाम् । क चित्पूर्वमुपलब्धिविषयः पश्चादुपलब्धिहेतुः यथाऽवस्थितानां प्रदीपः । कचिदुपलब्धिहेतुरुपलब्धिविषयश्च सह भवतः यथा धूमेनाग्नेर्ग्रहणमिति । उपलब्धिहेतुश्च प्रमाणं, प्रमेयं तूपलब्धिविषयः । एवं प्रमाणप्रमेययोः पूर्वापरसहभावेऽनियते यथाऽर्थो दृश्यते तथा विभज्य वचनीय इति । तत्रैकान्तेन प्रतिषेधानुपपत्तिः । सामान्येन खलु विभज्य प्रतिषेध उक्त इति ।

समाख्याहेतोस्त्रैकाल्ययोगात्तथाभूता समाख्या(१) यत्पुनरिदं पश्चात्सिद्धावसति प्रमाणे प्रमेयं न सिध्यति प्रमाणेन प्रमीयमाणोऽर्थः

प्रमेयमिति विज्ञायत इति ? प्रमाप्रमाणमित्येतस्याः समाख्याया उपलब्धि-
हेतुत्वं निमित्तं, तस्य त्रैकाल्ययोगः । उपलब्धिमकार्षीदुपलब्धिं करोति
उपलब्धिं करिष्यतीति समाख्याहेतोस्त्रैकाल्ययोगात् समाख्या तथाभूता-
प्रमितोऽनेनार्थः प्रमीयते प्रमास्यत इति प्रमाणम् । प्रमितं, प्रमीयते,
प्रमास्यते इति च प्रमेयम् । एवं सति भविष्यत्यस्मिन् हेतुत उपलब्धिः ।
प्रमास्यतेऽयमर्थः प्रमेयमिदमित्येतत्सर्वं भवतीति ।

त्रैकाल्यानभ्यनुज्ञाने च व्यवहारानुपपत्तिः । यश्चैवं नाभ्यनु-
जानीयात् तस्य पाचकमानय पक्ष्यति, लावकमानय लविष्यतीति व्यवहारो
नोपपद्यत इति ।

‘प्रत्यक्षादीनामप्रामाण्यं त्रैकाल्यासिद्धे’ (अ० २ आ० १ सू० ८)
रित्येवमादिवाक्यं प्रमाणप्रतिषेधः । तत्रायं प्रष्टव्यः ? अथानेन प्रतिषेधेन
भवता किं क्रियत इति ? किं सम्भवो निवर्त्यते अथासम्भवो ज्ञाप्यत
इति । तद्यदि सम्भवो निवर्त्यते सति सम्भवे प्रत्यक्षादीनां प्रतिषेधानुप-
पत्तिः, अथाऽसम्भवो ज्ञाप्यते ; प्रमाणलक्षणप्राप्तस्तर्हि प्रतिषेधः प्रमाणास-
म्भवस्योपलब्धिहेतुत्वादिति ।

किं चातः ?

त्रैकाल्यासिद्धेः प्रतिषेधानुपपत्तिः ॥ १२ ॥

अस्य तु विभागः । पूर्वं हि प्रतिषेधसिद्धावसति प्रतिषेध्ये किं तेन
प्रतिषिध्यते । पश्चासिद्धौ प्रतिषेध्यासिद्धिः प्रतिषेधाभावादिति । युगप-
त्सिद्धौ प्रतिषेध्यसिद्धयभ्यनुज्ञानादनर्थकः प्रतिषेध इति । प्रतिषेधलक्षणे
च वाक्येऽनुपपद्यमाने सिद्धं प्रत्यक्षादीनां प्रमाणत्वमिति ॥ १२ ॥

कथम् ?

सर्वप्रमाणप्रतिषेधाच्च प्रतिषेधानुपपत्तिः (१) ॥ १३ ॥

त्रैकाल्यासिद्धिरित्यस्य हेतोर्यद्युदाहरणमुपादीयते हेत्वर्थस्य साधकत्वं दृष्टान्ते दर्शयितव्यमिति, न च तर्हि प्रत्यक्षादीनामप्रामाण्यम् । अथ प्रत्यक्षादीनामप्रामाण्यम् ? उपादीयमानमप्युदाहरणं नार्थं साधयिष्यतीति सोऽयं सर्वप्रमाणव्याहतो हेतुरहेतुः 'सिद्धान्तमभ्युपेत्य तद्विरोधी विरुद्ध' (अ० १ आ० २ सू० ६) इति : वाक्यार्थो ह्यस्य सिद्धान्तः । स च वाक्यार्थः प्रत्यक्षादीनि नार्थं साधयन्तीति इदं चावयवानामुपादानमर्थस्य साधनायेति । अथ नोपादीयते ? अप्रदर्शितहेत्वर्थस्य दृष्टान्ते न साधकत्वमिति निषेधो नोपपद्यते हेतुत्वासिद्धेरिति ॥ १३ ॥

तत्प्रामाण्ये वा न सर्वप्रमाणविप्रतिषेधः ॥ १४ ॥

प्रतिषेधलक्षणे स्ववाक्ये तेषामवयवाश्रितानां प्रत्यक्षादीनां प्रामाण्येऽभ्यनुज्ञायमाने परवाक्येऽप्यवयवाश्रितानां प्रामाण्यं प्रसज्यते अविशेषादिति । एवं च न सर्वाणि प्रमाणानि प्रतिषिध्यन्त इति । विप्रतिषेध इति वीत्ययमुपसर्गः सम्प्रतिपत्त्यर्थे न व्याघाते, अर्थाभावादिति ॥ १४ ॥

त्रैकाल्याप्रतिषेधश्च शब्दादातोद्यसिद्धिवत्तत्सिद्धेः ॥ १५ ॥

किमर्थं पुनरिदमुच्यते ? पूर्वोक्तनिबन्धनार्थम् । यच्चावत्पूर्वोक्तमुपलब्धिहेतोरुपलब्धिषयस्य चार्थस्य पूर्वापरसहभावानियमाद् यथादर्शनं विभागवचनमिति, तदितः समुत्थानं यथा विज्ञायेत । अनियमदर्शी खल्वयमृषिर्नियमेन प्रतिषेधं प्रत्याचष्टे ।

त्रैकाल्यस्य चायुक्तः प्रतिषेध इति । तत्रैकां विधामुदाहरति शब्दा-
दातोद्यसिद्धिवदिति । यथा पश्चात्सिद्धेन शब्देन पूर्वसिद्धमातोद्यमनु-
मीयते । साध्यं चातोद्यं, साधनं च शब्दः, अन्तर्हिते ह्यातोद्ये स्वनतोऽनु-
मानं भवतीति । वाणा वाद्यते वेणुः पूर्यते इति स्वनविशेषेण आतोद्य-
विशेषं प्रतिपद्यते । तथा पूर्वसिद्धमुपलब्धिविषयं पश्चात्सिद्धेनोपलब्धिहे-
तुना प्रतिपद्यते इति । निदर्शनार्थत्वाच्चास्य शेषयोर्विधयोर्यथोक्तमुदाहरणं
वेदितव्यमिति ।

कस्मात्पुनरिह तन्नोच्यते ? पूर्वोक्तमुपपाद्यत इति । सर्वथा तावद-
यमर्थः प्रकाशयितव्यः स इह वा प्रकाश्येत तत्र वा न कश्चिद्विशेष इति ।

प्रमाणं प्रमेयमिति च समाख्या समावेशेन(१) वर्तते समाख्यानि-
मित्तवशात् । समाख्यानिमित्तं तूपलब्धिसाधनं प्रमाणम् उपलब्धिविषयश्च
प्रमेयमिति । यदा च उपलब्धिविषयः कचिदुपलब्धिसाधनं भवति तदा
प्रमाणं प्रमेयमिति चैकोऽर्थोऽभिधीयते ॥ १५ ॥

अस्यार्थस्यावद्योतनार्थमिदमुच्यते—

प्रमेया(२) च तुलाप्रामाण्यवत् ॥ १६ ॥

गुरुत्वपरिमाणज्ञानसाधनं तुला प्रमाणं, ज्ञानविषयो गुरुद्रव्यं सुव-
र्णादि प्रमेयम् । यदा सुवर्णादिना तुलान्तरं व्यवस्थाप्यते तदा तुलान्तर-
प्रतिपत्तौ सुवर्णादि प्रमाणं तुलान्तरं प्रमेयमिति । एवमनवयवेन तन्त्रार्थ
उद्दिष्टो वेदितव्यः । आत्मा तावदुपलब्धिविषयत्वात् प्रमेये परिपठितः
उपलब्धौ स्वातन्त्र्यात् प्रमाता, बुद्धिरूपलब्धिसाधनत्वात् प्रमाणम् । उप-

(१) योगेन ।

(२) प्रमेयता चेति का०क०मु०पु०पा० । ता० टीकानुसारेणाऽत्र स्थापितः

लब्धिविषयत्वात् प्रमेयम् । उभयाभावात् तु प्रमितिः । एवमर्थविशेषे
समाख्यासमावेशो योज्यः । तथा च कारकशब्दा निमित्तव-
शात् समावेशेन वर्तन्त इति । वृक्षस्तिष्ठतीति स्वस्थितौ स्वातन्त्र्या-
त्कर्ता । वृक्षं पश्यतीति दर्शनेनाप्तुमिष्यमाणतमत्वात् कर्म । वृक्षेण चन्द्र-
मसं ज्ञापयतीति ज्ञापकस्य साधकतमत्वात् करणम् । वृक्षायोदकमासिञ्च-
तीति आसिच्यमानेनोदकेन वृक्षमभिप्रैतीति सम्प्रदानम् । वृक्षात्पर्णं पततीति
ध्रुवमपायेऽपादानमित्यपादानम् । वृक्षे वयांसि सन्तीत्याधारेऽधिकरणमित्य-
धिकरणम् । एवं च सति न द्रव्यमात्रं कारकं, न क्रियामात्रम्, किं तर्हि ?
क्रियासाधनं क्रियाविशेषयुक्तं कारकम् । याक्रियासाधनं स्वतन्त्रः स कर्ता,
न द्रव्यमात्रं न क्रियामात्रम् । क्रियया व्याप्तुमिष्यमाणतमं कर्म, न
द्रव्यमात्रं न क्रियामात्रम् । एवं साधकतमादिष्वपि । एवं च कारकात्वाख्यानं
यथैव उपपत्तिरिति एवं लक्षणतः कारकात्वाख्यानमपि न द्रव्यमात्रेण न
क्रियया वा । किं तर्हि ? क्रियासाधने क्रियाविशेषयुक्त इति । कारकशब्द
इचायं प्रमाणं प्रमेयमिति । स च कारकधर्मं न हातुमर्हति ।

अस्ति भोः ? कारकशब्दानां निमित्तसमावेशात् समावेशः ? । प्रत्य-
क्षादीनि च प्रमाणानि, उपलब्धिहेतुत्वात्, प्रमेयं चोपलब्धिविषयत्वात् ।
संवेद्यानि च प्रत्यक्षादीनि प्रमाणानि, प्रत्यक्षेणोपलभे अनुमानेनोपलभे उप-
मानेनोपलभे आगमेनोपलभे । प्रत्यक्षं मे ज्ञानमानुमानिकं मे ज्ञानमौपमा-
निकं मे ज्ञानमागामिकं मे ज्ञानमिति विशेषाः (१) गृह्यन्ते । लक्षणतश्च ज्ञा-
प्यमानानि ज्ञायन्ते विशेषेणेन्द्रियार्थसन्निकर्षोत्पन्नं ज्ञानमित्येवमादिना ॥१६॥

सेयमुपलब्धिः प्रत्यक्षादिविषया किं प्रमाणान्तरतः, अथान्तरेण प्रमा-

गान्तरमसाधनेति ? कश्चात्र विशेषः ?

प्रमाणतः सिद्धेः प्रमाणानां प्रमाणान्तरसिद्धिः

प्रसङ्गः ॥ १७ ॥

यदि प्रत्यक्षादीनि प्रमाणेनोपलभ्यन्ते ? येन प्रमाणेनोपलभ्यन्ते तत्प्रमाणान्तरमस्तीति प्रमाणान्तरसद्भावः प्रसज्यत इति अनवस्थामाह तस्याप्यन्येन तस्याप्यन्येनेति । न चानवस्था शक्याऽनुज्ञातुमनुपपत्तेरिति ॥ १७

अस्तु तर्हि प्रमाणान्तरमन्तरेण निःसाधनेति ?—

तद्विनिवृत्तेर्वा प्रमाणासिद्धिवत्प्रमेयासिद्धिः ॥ १८ ॥

यदि प्रत्यक्षाद्युपलब्धौ प्रमाणान्तरं निवर्तते ? आत्माद्युपलब्धावपि प्रमाणान्तरं निवर्त्यते, अविशेषात् ॥ १८ ॥

एवं च सर्वप्रमाणविलोप इत्यत आह—

न (१)प्रदीपप्रकाश(सिद्धि)वत्तत्सिद्धेः ॥ १९ ॥

यथा प्रदीपप्रकाशः प्रत्यक्षाङ्गत्वात् दृश्यदर्शने प्रमाणम्, स च प्रत्यक्षान्तरेण चक्षुषः सन्निकर्षेण गृह्यते । प्रदीपभावाभावयोर्दर्शनस्य तथा-भावाद्दर्शनेहेतुरनुमीयते । तमसि प्रदीपमुपाददीथा इत्याप्तोपदेशेनापि प्रतिपद्यते । एवं प्रत्यक्षादीनां यथादर्शनं प्रत्यक्षादिभिरेवोपलब्धिः । इन्द्रियाणि तावत् स्वविषयग्रहणेनैवानुमीयन्ते । अर्थाः प्रत्यक्षतो गृह्यन्ते । इन्द्रियार्थसन्निकर्षास्त्वावरणेन लिङ्गेनानुमीयन्ते । इन्द्रियार्थसन्निकर्षोत्पन्नं ज्ञानमात्ममनसोः संयोगविशेषादात्मसमवायाच्च सुखादिवद् गृह्यते । एवं प्रमाणाविशेषो विभज्य वचनीयः । यथा च दृश्यः सन् प्रदीपप्रकाशो दृश्या-

न्तराणां दर्शनहेतुरिति दृश्यदर्शनव्यवस्थां लभते, एवं प्रमेयं सत्किञ्चिदर्थजातमुपलब्धिहेतुत्वात् प्रमाणप्रमेयव्यवस्थां लभते । सेयं प्रत्यक्षादिभिरेव प्रत्यक्षादीनां यथादर्शनमुपलब्धिर्न प्रमाणान्तरतो, न च प्रमाणमन्तरेण निष्साधनेति ।

तेनैव तस्याग्रहणमिति चेद् ? न । अर्थभेदस्य लक्षणसामान्यात् । प्रत्यक्षादीनां प्रत्यक्षादिभिरेव ग्रहणमित्युक्तम्, अन्येन ह्यन्यस्य ग्रहणं दृष्टमिति । न । अर्थभेदस्य लक्षणसामान्यात् । प्रत्यक्षलक्षणेनानेकोऽर्थः सङ्गृहीतस्तत्र केनचित् कस्यचिद् ग्रहणमित्यदोषः । एवमनुमानादिष्वपीति । यथोद्धृतेनोदकेनाशयस्थस्य ग्रहणमिति ।

ज्ञातृमनसोश्च दर्शनात् । अहं सुखी अहं दुःखी चेति तेनैव ज्ञात्रा तस्यैव ग्रहणं दृश्यते । 'युगपज्ज्ञानानुत्पत्तिर्मनसो लिङ्गम्' (अ० १ आ० १ सू० १६) इति च तेनैव मनसा तस्यैवानुमानं दृश्यते, ज्ञातुर्ज्ञेयस्य चाभेदो ग्रहणस्य ग्राह्यकस्य चाभेद इति ।

निमित्तभेदोऽत्रेति चेत् ? समानम् । न निमित्तान्तरेण विना ज्ञाताऽऽत्मानं जानीते, न च निमित्तान्तरेण विना मनसा मनो गृह्यत इति ? समानमेतत् प्रत्यक्षादिभिः प्रत्यक्षादीनां ग्रहणमित्यत्राप्यर्थभेदो न गृह्यत इति ।

प्रत्यक्षादीनां चाविषयस्यानुपपत्तेः । यदि स्यात् किं स्विदर्थजातं प्रत्यक्षादीनामविषयः यत्प्रत्यक्षादिभिर्न शक्यं ग्रहीतुम्, तस्य ग्रहणाय प्रमाणान्तरमुपादीयेत, तत्तु न शक्यं केन चिदुपपादयितुमिति । प्रत्यक्षादीनां यथादर्शनमेवेदं सच्चासच्च सर्वं विषय इति ।

केचित्तु दृष्टान्तमपरिगृहीतं हेतुना विशेषहेतुमन्तरेण साध्यसाधनाभ्योपाददते यथा प्रदीपप्रकाशः प्रदीपान्तरप्रकाशमन्तरेण गृह्यते तथा प्रमा-

णानि प्रमाणान्तरमन्तरेण गृह्यन्त इति ।

स चायम्—

कचिन्निवृत्तिदर्शनादनिवृत्तिदर्शनाच्च कचिदनेकान्तः(१) ।

यथा चाऽयं प्रसङ्गो निवृत्तिदर्शनात् प्रमाणसाधनायोपादी-
यते एवं प्रमेयसाधनायाप्युपादेयोऽविशेषहेतुत्वात् । यथा च स्था-
ल्यादिरूपग्रहणे प्रदीपप्रकाशः प्रमेयसाधनायोपादीयते, एवं प्रमाणसाधना-
याप्युपादेयो विशेषहेत्वभावात् सोऽयं विशेषहेतुपरिग्रहमन्तरेण दृष्टान्त
एकस्मिन्पक्षे उपादेयो न प्रतिपक्ष इत्यनेकान्तः । एकस्मिन् पक्षे दृष्टान्त
उपादेयो न प्रतिपक्षे दृष्टान्त(२) इत्यनेकान्तो विशेषहेत्वभावादिति ।

विशेषहेतुपरिग्रहे सति उपसंहाराभ्यनुज्ञानादप्रतिषेधः(३) ।

विशेषहेतुपरिगृहीतस्तु दृष्टान्त एकस्मिन्पक्षे उपसंह्रियमाणो न श-
क्यो(४)ऽननुज्ञातुम् । एवं च सत्यनेकान्त इत्ययं प्रतिषेधो न भवति ।

प्रत्यक्षादीनां प्रत्यक्षादिभिरुपलब्धावनवस्थेति चेद् ? न ।
संविद्विषयनिमित्तानामुपलब्ध्या व्यवहारोपपत्तेः । प्रत्यक्षेणार्थमु-
पलभे, अनुमानेनार्थमुपलभे, उपमानेनार्थमुपलभे, आगेमेनार्थमुपलभे इति,
प्रत्यक्षं मे ज्ञानमौपमानिकं मे ज्ञानमानुमानिकं मे ज्ञानमागमिकं मे ज्ञान-
मिति संविद्विषयं संविन्निमित्तं चोपलभमानस्य धर्मार्थसुखापपर्गप्रयोजन-
स्तत्प्रत्यनीकपरिवर्जनप्रयोजनश्च व्यवहार उपपद्यते, सोऽयं तावत्येव निव-

(१) क० ख० लि० सूत्रपुस्तके इदं सूत्रत्वेन लिखितम् ।

(२) अयं पाठः क० पुस्तके एव वर्तते ।

(३) इदं सूत्रत्वेन क० पुस्तके लिखितम् । प्रमाणं प्रमाणान्तरनिरपेक्षम्
प्रकाशकत्वात् प्रदीपवदिति विशेषहेतुपरिग्रहे सतीत्यर्थः ।

(४) न शक्यो ज्ञातुमिति क० सु० पु० पा० ।

र्त्ते । न चास्ति व्यवहारान्तरमनवस्थासाधनीयं येन प्रयुक्तोऽनवस्थामुपाद-
दीतेति ॥ १९ ॥

इति प्रमाणसामान्यपरीक्षाप्रकरणम् ।

सामान्येन प्रमाणानि परीक्ष्य विशेषेण परीक्ष्यन्ते । तत्र—

प्रत्यक्षलक्षणानुपपत्तिरसमग्रवचनात् ॥ २० ॥

आत्ममनःसन्निकर्षो हि कारणान्तरं नोक्तमिति ॥ २० ॥

न चासंयुक्ते द्रव्ये संयोगजन्यस्य गुणस्योत्पत्तिरिति, ज्ञानोत्पत्तिदर्शनादात्ममनःसन्निकर्षः कारणम् । मनःसन्निकर्षानपेक्षस्य चेन्द्रियार्थसन्निकर्षस्य ज्ञानकारणत्वे युगपदुत्पत्तेरन् बुद्ध्य इति मनःसन्निकर्षोऽपि कारणम् । तदिदं सूत्रं पुरस्तात्कृतभाष्यम्—

नात्ममनसोः सन्निकर्षाभावे प्रत्यक्षोत्पत्तिः ॥ २१ ॥

आत्ममनसोः सन्निकर्षाभावे नोत्पद्यते प्रत्यक्षमिन्द्रियार्थसन्निकर्षाभाववदिति ॥ २१ ॥

सति चेन्द्रियार्थसन्निकर्षे ज्ञानोत्पत्तिदर्शनात् कारणभावं ब्रुवतो—

दिग्देशकालाकाशेष्वप्येवं प्रसङ्गः ॥ २२ ॥

दिगादिषु सत्सु ज्ञानभावात्तान्यपि कारणानीति । अकारणभावेऽपि ज्ञानोत्पत्तिर्दिगादिसन्निधेरवर्जनीयत्वात् । यदाप्यकारणं दिगादीनि ज्ञानोत्पत्तौ, तदापि सत्सु दिगादिषु ज्ञानेन भवितव्यं, न हि दिगादीनां सन्निधिः शक्यः परिवर्जयितुमिति । तत्र कारणभावे हेतुवचने-
तस्माद्धेतोर्दिगादीनि ज्ञानकारणानीति ॥ २२ ॥

आत्ममनःसन्निकर्षस्तर्ह्युपसङ्ख्येय इति ? तत्रेदमुच्यते—

ज्ञानलिङ्गत्वादात्मनो (१)नानवरोधः ॥ २३ ॥

ज्ञानमात्मलिङ्गं तद्गुणत्वात् । न चासंयुक्ते द्रव्ये संयोगजस्य गुणस्योत्पत्तिरस्तीति ॥ २३ ॥

तदयौगपद्यलिङ्गत्वाच्च न मनसः ॥ २४ ॥

अनवरोध इति वर्तते । युगयज् ज्ञानानुत्पात्तिर्मनसो लिङ्गमित्युच्यमाने सिद्धयत्येव मनःसन्निकर्षपेक्ष इन्द्रियार्थसन्निकर्षो ज्ञानकारणमिति ॥ २४ ॥

प्रत्यक्षानिमित्तत्वाच्चेन्द्रियार्थयोः सन्निकर्षस्य स्व-
शब्देन वचनम्(२) ॥ २५ ॥

प्रत्यक्षानुमानोपमानशब्दानां निमित्तमात्ममनःसन्निकर्षः, प्रत्यक्षस्यैवेन्द्रियार्थसन्निकर्ष इत्यसमानोऽसमानत्वात्तस्य ग्रहणम् ॥ २५ ॥

सुप्तव्यासक्तमनसां चेन्द्रियार्थयोः सन्निकर्षनि-
मित्तत्वात् ॥ २६ ॥

इन्द्रियार्थसन्निकर्षस्य ग्रहणं नात्ममनसोः सन्निकर्षस्येति । एकदा खल्वयं प्रबोधकालं प्रणिधाय सुप्तः प्रणिधानवशात् प्रबुध्यते । यदा तु तीत्रौ ध्वनिस्पर्शौ प्रबोधकारणं भवतः तदा प्रसुप्तस्येन्द्रियार्थसन्निकर्षनिमित्तं प्रबोधज्ञानमुत्पद्यते । तत्र न ज्ञातुर्मनसश्च सन्निकर्षस्य प्राधान्यं भवति । किं तर्हि ? इन्द्रियार्थयोः सन्निकर्षस्य । न ह्यात्मा जिज्ञासमानः प्रयत्नेन मनस्तदा प्रेरयतीति ।

एकदा खल्वयं विषयान्तरासक्तमनाः सङ्कल्पवशाद्विषयान्तरं जिज्ञा-

समानः प्रयत्नप्रेरितेन मनसा इन्द्रियं संयोज्य तद्विषयान्तरं जानीते । यदा तु खल्वस्य निःसङ्कल्पस्य निर्जिज्ञासस्य च व्यासक्तमनसो बाह्यविषयोपनिपातनाज् ज्ञानमुत्पद्यते तदेन्द्रियार्थसन्निकर्षस्य प्राधान्यम् । न ह्यत्रासौ जिज्ञासमानः प्रयत्नेन मनः प्रेरयतीति । प्राधान्याच्चेन्द्रियार्थसन्निकर्षस्य ग्रहणं कार्यं, गुणत्वाद् नात्ममनसोः सन्निकर्षस्येति ॥ २६ ॥

प्राधान्ये च हेत्वन्तरम्—

तैश्चापदेशो ज्ञानविशेषाणाम् ॥ २७ ॥

तैरिन्द्रियैरर्थैश्च व्यपदिश्यन्ते ज्ञानविशेषाः । कथं ? घ्राणेन जिघ्रति, चक्षुषा पश्यति, रसनया रसयतीति, घ्राणविज्ञानं चक्षुर्विज्ञानं गन्धविज्ञानं रूपविज्ञानं रसविज्ञानमिति च । इन्द्रियविषयविशेषाच्च पञ्चधा बुद्धिर्भवति । अतः प्राधान्यमिन्द्रियार्थसन्निकर्षस्येति ॥ २७ ॥

यदुक्तमिन्द्रियार्थसन्निकर्षग्रहणं कार्यं, नात्ममनसोः सन्निकर्षस्येति, कस्मात् ? सुप्तव्यासक्तमनसामिन्द्रियार्थयोः सन्निकर्षस्य ज्ञाननिमित्तत्वादिति ? सोऽयम्—

व्याहतत्वादहेतुः ॥ २८ ॥

यदि तावत् कचिदात्मनसोः सन्निकर्षस्य ज्ञानकारणत्वं नेष्यते ? तदा 'युगपज्ज्ञानानुत्पत्तिर्मनसो लिङ्ग'मिति व्याहन्येत । नेदानीं मनसः सन्निकर्षमिन्द्रियार्थसन्निकर्षोऽपेक्षते । मनःसंयोगानपेक्षायां च युगपज्ज्ञानोत्पत्तिप्रसङ्गः । अथ मा भूद् व्याघात इति सर्वविज्ञानानामात्ममनसोः सन्निकर्षः कारणमिष्यते ? तदवस्थमेवेदं भवति ज्ञानकारणत्वादात्ममनसोः सन्निकर्षस्य ग्रहणं कार्यमिति ॥ २८ ॥

नार्थविशेषप्राबल्यात् ॥ २९ ॥

नास्ति व्याघातो न ह्यात्मनःसन्निकर्षस्य ज्ञानकारणत्वं व्यभि-
चरति । इन्द्रियार्थसन्निकर्षस्य प्राधान्यमुपादीयते । अर्थविशेषप्राबल्यद्वि-
सुप्तव्यासक्तमनसां ज्ञानोत्पत्तिरेकदा भवति । अर्थविशेषः कश्चिदेवेन्द्रि-
यार्थः, तस्य प्राबल्यं तीव्रतापटुते । तच्चार्थविशेषप्राबल्यमिन्द्रियार्थ-
सन्निकर्षविषयं नात्मनसोः सन्निकर्षविषयम्, तस्मादिन्द्रियार्थसन्निकर्षः
प्रधानमिति ।

असति प्रणिधाने, सङ्कल्पे चासति, सुप्तव्यासक्तमनसां यदिन्द्रियार्थ-
सन्निकर्षादुत्पद्यते ज्ञानं तत्र मनःसंयोगोऽपि कारणमिति मनसि क्रिया-
कारणं वाच्यमिति ।

यथैव ज्ञातुः खल्वयमिच्छाजनितः प्रग्रहो (१)मनसः प्रेरक आत्म-
गुणः, एवमात्मनि गुणान्तरं सर्वस्य साधकं प्रवृत्तिदोषजनितमस्ति, येन
प्रेरितं मन इन्द्रियेण सम्बध्यते । तेन ह्यप्रेर्यमाणे मनसि संयोगाभावाज् ज्ञा-
नानुत्पत्तौ सर्वार्थताऽस्य निवर्तते । एषितव्यं चास्य गुणान्तरस्य द्रव्यगुण-
कर्मकारणत्वम् । अन्यथा हि चतुर्विधानामणूनां भूतसूक्ष्माणां मनसां च ततो
ऽन्यस्य क्रियाहेतोरसम्भवात् शरीरेन्द्रियविषयाणामनुत्पत्तिप्रसङ्गः ॥ २९ ॥

प्रत्यक्षमनुमानमेकदेशग्रहणादुपलब्धेः ॥ ३० ॥

यदिदमिन्द्रियार्थसन्निकर्षादुत्पद्यते ज्ञानं वृक्ष इति एतत् किल प्रत्यक्षं,
तत् खल्वनुमानमेव । कस्मात् ? एकदेशग्रहणात् वृक्षस्योपलब्धेः ।
अर्वाग्भागमयं गृहीत्वा वृक्षमुपलभते । न चैकदेशो वृक्षः । तत्र यथा धूमं
गृहीत्वा वह्निमनुमिनोति तादृगेव तद्वदिति ॥ ३० ॥

किं पुनर्गृह्यमाणादेकदेशाद् अर्थान्तरमनुमेयं मन्यसे ! अवयवसमू-

हृपक्षे अवयवान्तराणि, द्रव्यान्तरोत्पत्तिपक्षे तानि चावयवी चेति । अवयवसमूहपक्षे तावदेकदेशग्रहणाद् वृक्षबुद्धेरभावः नागृह्यमाणमेकदेशान्तरं वृक्षो गृह्यमाणैकदेशवदिति । अथैकदेशग्रहणादेकदेशान्तरानुमाने समुदायप्रतिसन्धानात् तत्र वृक्षबुद्धिः ? न तर्हि वृक्षबुद्धिरनुमानमेवं सति भवितुमर्हतीति । द्रव्यान्तरोत्पत्तिपक्षे नावयव्यनुमेयोऽस्यैकदेशसम्बद्धस्याग्रहणात्, ग्रहणे चाविशेषादनुमेयत्वाभावः । तस्माद् वृक्षबुद्धिरनुमानं न भवति । एकदेशग्रहणमाश्रित्य प्रत्यक्षस्यानुमानत्वमुपपाद्यते । तच्च—

न, प्रत्यक्षेण यावच्चावदप्युपलम्भात् ॥ ३१ ॥

न प्रत्यक्षमनुमानम् । कस्मात् ? प्रत्यक्षेणैवोपलम्भात् । यत् तदेकदेशग्रहणमाश्रीयते प्रत्यक्षेणासावुपलम्भः । न चोपलम्भो निर्विषयोऽस्ति । यावच्चार्थजातं तस्य विषयस्तावदभ्यनुज्ञायमानं प्रत्यक्षव्यवस्थापकं भवति । किं पुनस्ततोऽन्यदर्थजातम् ? अवयवी, समुदायो वा । न चैकदेशग्रहणमनुमानं भावयितुं शक्यं हेत्वभावादिति ।

अन्यथापि च प्रत्यक्षस्य नानुमानत्वप्रसङ्गस्तत्पूर्वकत्वात् । प्रत्यक्षपूर्वकमनुमानं सम्बद्धावग्निधूमौ प्रत्यक्षतो दृष्टवतो धूमप्रत्यक्षदर्शनादभावानुमानं भवति । तत्र यच्च सम्बद्धयोर्लिङ्गलिङ्गिनोः प्रत्यक्षं, यच्च लिङ्गमात्रप्रत्यक्षग्रहणं नैतदन्तरेणानुमानस्य प्रवृत्तिरस्ति । न त्वेतदनुमानमिन्द्रियार्थसन्निकर्षजत्वात् । न चानुमेयस्येन्द्रियेण सन्निकर्षादनुमानं भवति । सोऽयं प्रत्यक्षानुमानयोर्लक्षणभेदो महानाश्रयितव्य इति ॥ ३१ ॥

(१) न चैकदेशोपलब्धिरवयविसद्भावात् ॥ ३२ ॥

(१) इदं न सूत्रं किन्तु भाष्यमिति केचित् । केचित्पुनरवयविसद्भावादित्येव सूत्रमिति वदन्ति ।

न चैकदेशोपलब्धिमात्रम् । किं तर्हि ? एकदेशोपलब्धिः तत्स हचरितावयव्युपलब्धिश्च । कस्मात् ? अवयविसद्भावात् । अस्ति ह्ययमेकदेशव्यतिरिक्तोऽवयवी तस्यावयवस्थानस्योपलब्धिकारणप्राप्त्यैकदेशोपलब्धावनुपलब्धिरनुपपन्नेति ।

अकृत्स्नग्रहणादिति चेद् न, कारणतोऽन्यस्यैकदेशस्याभावात् । न चावयवाः कृत्स्ना गृह्यन्ते अवयवैरेवावयवान्तरव्यवधानाद्, नावयवी कृत्स्नो गृह्यते इति, नायं गृह्यमाणेष्ववयवेषु परिसमाप्त इति, सेयमेकदेशोपलब्धिरनिवृत्तैवेति । कृत्स्नमिति वै खल्वशेषतायां सत्यां भवति, अकृत्स्नमिति शेषे सति, तच्चैतदवयवेषु बहुष्वस्ति अव्यवधाने ग्रहणाद् व्यवधाने चाग्रहणादिति ।

अङ्ग तु भवान् पृष्ठो व्याचष्टां गृह्यमाणस्यावयविनः किमगृहीतं मन्यते ? येनैकदेशोपलब्धिः स्यादिति । न ह्यस्य (१) कारणेभ्योऽन्ये एकदेशा भवन्तीति तत्रावयववृत्तं नोपपद्यत इति । इदं तस्य वृत्तं येषामिन्द्रियसन्निकर्षाद् ग्रहणमयवानां तैः सह गृह्यते, येषामवयवानां व्यवधानादग्रहणं तैः सह न गृह्यते । न चैतत्कृतोऽस्ति भेद इति ।

समुदाय्यशेषता वा समुदायो वृक्षः स्यात् तत्प्राप्तिर्वा, उभयथा ग्रहणाभावः । मूलस्कन्धशाखापलाशादीनामशेषता वा समुदायो वृक्ष इति स्यात्, प्राप्तिर्वा समुदायिनामिति, उभयथा समुदायभूतस्य वृक्षस्य ग्रहणं नोपपद्यते इति । अवयवैस्तावदवयवान्तरस्य व्यवधानादशेषग्रहणं नोपपद्यते । प्राप्तिग्रहणमपि नोपपद्यते प्राप्तिमतामग्रहणात् । सेयमेकदेशग्रहणसहचरिता वृक्षबुद्धिर्द्रव्यान्तरोत्पत्तौ कल्पते न समुदायमात्रे इति ॥ ३२ ॥

साध्यत्वादवयविनि सन्देहः ॥ ३३ ॥

यदुक्तमवयविसद्भावात् इति, अयमहेतुः साध्यत्वात् साध्यं तावदेतत्कारणेभ्यो द्रव्यान्तरमुत्पद्यते इति । (१) अनुपपादितमेतत् । एवं च सति विप्रतिपत्तिमात्रं भवति विप्रतिपत्तेश्चावयविनि संशय इति ॥ ३३ ॥

सर्वाग्रहणमवयव्यसिद्धेः ॥ ३४ ॥

यद्यवयवी नास्ति सर्वस्य ग्रहणं नोपपद्यते । किं तत्सर्वम् ? द्रव्य-
गुणकर्मसामान्यविशेषसमवायाः । कथं कृत्वा ? परमाणुसमवस्थानं तावद्
दर्शनविषयो न भवत्यतीन्द्रियत्वादणूनाम् , द्रव्यान्तरश्चावयविभूतं दर्शन-
विषयो नास्ति, दर्शनविषयस्थाश्चेमे द्रव्यादयो गृह्यन्ते तेन निरधिष्ठाना न
गृह्येरन् । गृह्यन्ते तु कुम्भोऽयं श्याम एको महान् संयुक्तः स्पन्दते अस्ति
मृन्मयश्चेति, सन्ति चेमे गुणादयो धर्मा इति । तेन सर्वस्य ग्रहणात्पश्या-
मोऽस्ति द्रव्यान्तरभूतोऽवयवीति ॥ ३४ ॥

धारणाऽऽकर्षणोपपत्तेश्च ॥ ३५ ॥

अवयव्यर्थान्तरभूत इति । सङ्ग्रहकारिते वै धारणाऽऽकर्षणे ।
सङ्ग्रहो नाम संयोगसहचरितं गुणान्तरं स्नेहद्रवत्वकारितमपां संयोगा-
दामे कुम्भे, अग्निंसंयोगात्पक्वे । यदि त्ववयविकारिते अभविष्यतां पांशु-
राशिप्रभृतिष्वप्यज्ञास्येताम् , द्रव्यान्तरानुत्पत्तौ च तृणोपलकाष्ठादिषु जनु-
सङ्गृहीतेष्वपि नाभविष्यतामिति ।

अथावयविनं प्रत्याचक्षाणको मा भूत् प्रत्यक्षलोप इत्यणुसञ्चयं
दर्शनविषयं प्रतिजानानः किमनुयोक्तव्य इति ? एकमिदं द्रव्यमित्ये-
कबुद्धेर्विषयं पर्यनुयोज्यः । किमेकबुद्धिरभिचार्यविषयेति आहो स्वि

मिन्नार्थ(१)विषयेति ? अमिन्नार्थविषयेति चेद् ? अर्थान्तरानुज्ञानादवयववि-
सिद्धिः । नानार्थविषयेति चेद् ? मिन्नेष्वेकदर्शनानुपपत्तिः अनेकस्मिन्नेक
इति व्याहृता बुद्धिर्न दृश्यत इति ॥ ३५ ॥

सेनावनवद् ग्रहणमिति चेन्नातीन्द्रियत्वादणूनाम् ॥ ३६ ॥

यथा सेनाङ्गेषु वनाङ्गेषु च दूरादगृह्यमाणपृथक्त्वेष्वेकमिद-
मित्युपपद्यते बुद्धिः एवमणुषु सञ्चितेष्वगृह्यमाणपृथक्त्वेष्वेकमि-
दमित्युपपद्यते बुद्धिरिति । यथा गृह्यमाणपृथक्त्वानां सेनावनाङ्गानामारा-
त्कारणान्तरतः पृथक्त्वस्याग्रहणं, यथा गृह्यमाणजातीनां पलाश इति वा
खदिर इति वा नाराज्जातिग्रहणं भवति, यथा गृह्यमाणप्रस्पन्दानां नारात्
स्पन्दग्रहणं, गृह्यमाणे चार्थजाते पृथक्त्वस्याग्रहणादेकमिति भाक्तः प्रत्ययो
भवति, न त्वणूनामगृह्यमाणपृथक्त्वानां कारणतः पृथक्त्वाग्रहणाद्भाक्त एक-
प्रत्ययोऽतीन्द्रियत्वादणूनामिति ।

इदमेव च परीक्ष्यते किमेकप्रत्ययोऽणुसञ्चयविषय आहोस्विन्नेति,
अणुसञ्चय एव सेनावनाङ्गानि । न च परीक्ष्यमाणमुदाहरणमिति युक्तम्,
साध्यत्वादिति ।

दृष्टमिति चेन्न । तद्विषयस्य परीक्षोपपत्तेः । यदपि मन्येत
दृष्टमिदं सेनावनाङ्गानां पृथक्त्वस्याग्रहणादभेदेनैकमिति ग्रहणं, न च दृष्टं
शक्यं प्रत्याख्यातुमिति ? तच्च(२) नैवं, तद्विषयस्य परीक्षोपपत्तेः ।
दर्शनविषय एवायं परीक्ष्यते योऽयमेकमिति प्रत्ययो दृश्यते, स परीक्ष्यते
किं द्रव्यान्तरविषयो वा अथाणुसञ्चयविषय इति ? अत्र दर्शनमन्यतरस्य
साधकं न भवति । नानाभावे चाणूनां पृथक्त्वस्याग्रहणादभेदेनैकमिति

ग्रहणम् अतस्मिंस्तदिति प्रत्ययो, यथा स्थाणौ पुरुष इति । ततः किम् ? अतस्मिंस्तदिति प्रत्ययस्य प्रधानापेक्षित्वात् प्रधानसिद्धिः । स्थाणौ पुरुष इति प्रत्ययस्य किं प्रधानम् ? योऽसौ पुरुषे पुरुषप्रत्ययस्तस्मिन्सति पुरुषसामान्यग्रहणात् स्थाणौ पुरुषोऽयमिति । एवं नानाभूतेष्वेकमिति सामान्यग्रहणात् प्रधाने सति भवितुमर्हति । प्रधानं च सर्वस्याग्रहणादिति नोपपद्यते । तस्मादभिन्न एवायमभेदप्रत्यय एकमिति ।

इन्द्रियान्तरविषयेष्वभेदप्रत्ययः प्रधानमिति चेद् । न । विशेषहेत्वभावात् दृष्टान्ताव्यवस्था । श्रोत्रादिविषयेषु शब्दादिष्वभिन्नेष्वेकप्रत्ययः प्रधानमनेकस्मिन्नेकप्रत्ययस्येति । एवं च सति दृष्टान्तोपादानं न व्यवतिष्ठते विशेषहेत्वभावात् । अणुषु सञ्चितेष्वेकप्रत्ययः किमतस्मिंस्तदिति प्रत्ययः स्थाणौ पुरुषप्रत्ययवत् ? अथार्थस्य तथाभावात्तस्मिंस्तदिति प्रत्ययो यथा शब्दस्यैकत्वादेकः शब्द इति ? । विशेषहेतुपरिग्रहणमन्तरेण दृष्टान्तौ संशयमापादयत इति । कुम्भवत्सञ्चयमात्रं गन्धादयोऽपीत्यनुदाहरणं गन्धादय इति । एवं परिमाणसंयोगस्पन्दजातिविशेषप्रत्ययानप्यनुयोक्तव्य(१)स्तेषु चैवं प्रसङ्ग इति ।

एकत्वबुद्धिस्तस्मिंस्तदिति प्रत्यय इति विशेषहेतुर्महदिति प्रत्ययेन सामानाधिकरण्यात् । एकमिदं महच्चेति एकविषयौ प्रत्ययौ सामानाधिकरणौ भवतः तेन विज्ञायते यन्महत्तदेकमिति । अणुसमूहातिशयग्रहणं महत्प्रत्यय इति चेत् ? सोऽयममहत्सु अणुषु महत्प्रत्ययोऽतस्मिंस्तदिति प्रत्ययो भवतीति । किं चातः ? अतस्मिंस्तदिति प्रत्ययस्य प्रधानापेक्षित्वात्(२) प्रधानसिद्धिरिति भवितव्यं महत्येव महत्प्रत्ययेनेति ।

(१) प्रत्यया अप्यनुयोक्तव्या इति । क० पु० पाठः ।

(२) प्रधानापेक्षितत्वादिति क० पु० पा० ।

अणुः शब्दो महानिति च व्यवसायात् प्रधानसिद्धिरिति चेद् । न । मन्दतीव्रताग्रहणमित्युक्तानवधारणाद् यथा द्रव्ये । अणुः शब्दोऽल्पो मन्द इत्येतस्य ग्रहणं महान् शब्दः पटुस्तीव्र इत्येतस्य ग्रहणम् । कस्मात् ? इत्युक्तानवधारणात् । न ह्ययं महान् शब्द इति व्यवस्थानियमित्यवधारयति । यथा वदरामलकबिल्वदीनि ।

संयुक्ते इमे इति च द्वित्वसमानाश्रयप्राप्तिग्रहणम् ।

द्वौ समुदायावाश्रयः संयोगस्येति चेत् । कोऽयं समुदायः, प्राप्तिरनेकस्यानेका वा प्राप्तिरेकस्य समुदाय इति चेत् ? प्राप्तेरग्रहणं प्राप्त्याश्रितायाः । संयुक्ते इमे वस्तुनी इति नात्र द्वे प्राप्ती संयुक्ते गृह्येते ।

अनेकसमूहः समुदाय इति चेद् न । द्वित्वेन समानाधिकरणस्य ग्रहणात् । द्वाविमौ संयुक्तावर्थाविति ग्रहणे सति नानेकसमूहाश्रयः संयोगो गृह्येते । न च द्वयोरण्वोर्ग्रहणमस्ति, तस्मान्महती द्वित्वाश्रयभूते द्रव्ये संयोगस्य स्थानमिति ।

प्रत्यासत्तिः प्रतीधातावसा(१)ना संयोगो नार्थान्तरमिति चेत् ? नार्थान्तरहेतुत्वात्संयोगस्य । शब्दरूपादिस्पन्दानां हेतुः संयोगो न च द्रव्ययोगुणान्तरोपजननमन्तरेण शब्दे रूपादिषु स्पन्दे च कारणत्वं गृह्येते तस्माद् गुणान्तरं, प्रत्ययविषयश्चार्थान्तरं तत्प्रतिषेधो वा कुण्डली गुरुरकुण्डलश्छात्र इति । संयोगबुद्धेश्च यद्यर्थान्तरं न विषयः अर्थान्तरप्रतिषेधस्तर्हि विषयः । तत्र प्रतिषिध्यमानवचनम् । संयुक्ते द्रव्ये इति यदर्थान्तरमन्यत्र दृष्टमिह प्रतिषिध्यते तद्वक्तव्यमिति । द्वयोर्महतोराश्रितस्य ग्रहणान्नाण्वाश्रय इति ।

जातिविशेषस्य प्रत्ययानुवृत्तिलिङ्गस्याप्रत्याख्यानम् , प्रत्याख्याने वा प्रत्ययव्यवस्थानुपपत्तिः । व्यधिकरणस्यानभिव्यक्तेरधिकरणवचनम् । अणुसमवस्थानं विषय इति चेत् ? प्राप्ताप्राप्तसामर्थ्यवचनम् । किमप्राप्ते अणुसमवस्थाने तदाश्रयो जातिविशेषो गृह्यते ? अथ प्राप्ते इति । अप्राप्ते ग्रहणमिति चेत् ? व्यवहितस्याणुसमवस्थानस्याप्युपलब्धिप्रसङ्गः, ते व्यवहितेऽणुसमवस्थाने तदाश्रयो जातिविशेषो गृह्येत । प्राप्ते ग्रहणमिति चेत् ? मध्यपरभागयोरप्राप्तावनभिव्यक्तिः । यावत्प्राप्तं भवति तावत्यभिव्यक्तिरिति चेत् ? तावतोऽधिकरणत्वमणुसमवस्थानस्य । यावति प्राप्ते जातिविशेषो गृह्यते तावदस्याधिकरणमिति प्राप्तं भवति । तत्रैकसमुदाये प्रतीयमानेऽर्थभेदः । एवं च सति योऽयमणुसमुदायो वृक्ष इति प्रतीयते तत्र वृक्षबहुत्वं प्रतीयेत, यत्र तत्र ह्यणुसमुदायस्य भागे वृक्षत्वं गृह्यते स स वृक्ष इति । तस्मात्समुदिताणुसमवस्थानस्यार्थान्तरस्य जातिविशेषाभिव्यक्तिविषयत्वादवयवव्यर्थान्तरभूत इति ॥ ३६ ॥

इति प्रत्यक्षपरीक्षाप्रकरणम् ।



परीक्षितं प्रत्यक्षम् । अनुमानमिदानीं परीक्ष्यते—

रोधोपघातसादृश्येभ्यो व्यभिचारादनुमानमप्रमाणम् ॥ ३७ ॥

अप्रमाणमिति, एकदाप्यर्थस्य न प्रतिपादकमिति । रोधादपि नदी पूर्णा गृह्यते तदा चोपरिष्ठादृष्टो देव इति मिथ्यानुमानम् । नीडोपघातादपि पिपीलिकाण्डसञ्चारो भवति, तदा च भविष्यति वृष्टिरिति मिथ्यानुमानमिति । पुरुषोऽपि मयूरवाशितमनुकरोति तदापि शब्दसादृश्यान्मिथ्यानुमानं भवति ॥ ३७ ॥

नैकदेशत्राससादृश्येभ्योऽर्थान्तरभावात् ॥ ३८ ॥

नायमनुमानव्यभिचारः, अननुमाने तु खल्वयमनुमानाभिमानः
कथम् ? नाविशिष्टो लिङ्ग भवितुमर्हति । पूर्वोदकविशिष्टं खलु वर्षोदकं
शीघ्रतरत्वं स्रोतसो बहुतरफेनफलपर्णकाष्ठादिवहनं(१) चोपलभमानः पूर्ण-
त्वेन नद्या उपरि वृष्टो देव इत्यनुमिनोति नोदकवृद्धिमात्रेण(२) । पिपी-
लिकाप्रायस्याण्डसञ्चारे भविष्यति वृष्टिरित्यनुमीयते न कासाच्चिदिति ।
नेदं मयूरवाशितं तत्सदृशो ऽयं शब्द इति विशेषापरिज्ञानान्मिथ्यानुमान-
मिति । यस्तु(३) विशिष्टाच्छब्दाद्विशिष्टमयूरवाशितं गृह्णाति तस्य विशि-
ष्टार्थो गृह्यमाणो लिङ्गं यथा सर्पादीनामिति । सोऽयमनुमातुरपराधो ना-
नुमानस्य, योऽर्थविशेषणानुमेयमर्थमविशिष्टार्थदर्शनेन बुभुत्सत इति ॥३८॥

त्रिकालविषयमनुमानं त्रैकाल्यग्रहणादित्युक्तम् , अत्र च—

वर्तमानाभावः पततः पतितपतितव्यकालोपपत्तेः ॥३९॥

वृन्तात्प्रच्युतस्य फलस्य भूमौ प्रत्यासीदतो यदूर्ध्वं स पतितोऽध्वा
तत्संयुक्तः कालः पतितकालः, योऽधस्तात् स पतितव्योऽध्वा, तत्संयुक्तः
कालः पतितव्यकालः । नेदानीं तृतीयोऽध्वा विद्यते यत्र पततीति वर्तमानः
कालो गृह्येत, तस्माद्वर्तमानः कालो न विद्यत इति ॥ ३९ ॥

तयोरप्यभावो वर्तमानाभावे तदपेक्षत्वात् ॥ ४० ॥

नाध्वव्यङ्ग्यः कालः । किं तर्हि ? क्रियाव्यङ्ग्यः पततीति । यदा
पतनक्रिया व्युपरता भवति स कालः पतितकालः । यदोत्पत्स्यते स पति-
तव्यकालः । यदा द्रव्ये वर्तमाना क्रिया गृह्यते स वर्तमानः कालः ।

(१) काष्ठादिबहुलम्—इति क० पु० पा० । (२) उदकवृद्धिमात्रेण इति
लि० पु० पा० । (३) यस्तु सदृशात् इति क० मु० पा० ।

यदि चायं द्रव्ये वर्तमानं पतनं न गृह्णाति कस्योपरममुत्पत्त्यमानतां वा प्रतिपद्यते । पतितः काल इति भूता क्रिया । पतितव्यः काल इति चोत्पत्त्यमाना क्रिया । उभयोः कालयोः क्रियाहीनं द्रव्यम्, अधः पततीति क्रियासम्बद्धं, सोऽयं क्रियाद्रव्ययोः सम्बन्धं गृह्णातीति वर्तमानः कालस्तदाश्रयौ चेतरे कालौ तदभावे न स्यातामिति ॥ ४० ॥

अथापि—

नातितानागतयोरितरेतरापेक्षासिद्धिः ॥ ४१ ॥

यद्यतीतानागतावितरेतरापेक्षौ सिद्धयेतां प्रतिपद्येमहि वर्तमानविलोपम् । नातीतापेक्षाऽनागतसिद्धिः । नाप्यनागतापेक्षाऽतीतसिद्धिः । कया युक्त्या ? केन कल्पेनातीतः कथमतीतापेक्षाऽनागतसिद्धिः, केन च कल्पेनानागतः कथमनागतापेक्षातीतसिद्धिरिति नैतच्छक्यं निर्वक्तुमव्याकरणीयमेतद्वर्तमानलोप इति । यच्च मन्येत ह्रस्वदीर्घयोः स्थलनिम्नयोश्छायाऽऽतपयोश्च यथेतरतरापेक्षया सिद्धिरेवमतीतानागतयोरिति, तन्नोपपद्यते । विशेषहेत्वभावात् । दृष्टान्तवत्प्रतिदृष्टान्तोऽपि प्रसज्यते यथा रूपस्पर्शौ गन्धरसौ नेतरेतरापेक्षौ सिध्यतः, एवमतीतानागताविति, नेतरेतरापेक्षा कस्यचित्सिद्धिरिति । यस्मादेकाभावेऽन्यतराभावादुभयाभावः । यद्येकस्यान्यतरापेक्षा सिद्धिरन्यतरस्येदानीं किमपेक्षा ? यद्यन्यतरस्यैकापेक्षा सिद्धिरेकस्येदानीं किमपेक्षा ? एवमेकस्याभावे अन्यतरत्र सिध्यतीत्युभयाभावः प्रसज्यते ॥ ४१ ॥

अर्थसद्भावव्यङ्ग्यश्चायं वर्तमानः कालः, विद्यते द्रव्यं विद्यते गुणः, विद्यते कर्मेति । यस्य चायं नास्ति, तस्य—

वर्तमानाभावे सर्वाग्रहणं प्रत्यक्षानुपपत्तेः ॥ ४२ ॥

प्रत्यक्षमिन्द्रियार्थसन्निकर्षजं, न चाविद्यमानमसदिन्द्रियेण सन्निकृष्यते । न चायं विद्यमानं सत्किञ्चिदनुजानाति । प्रत्यक्षनिमित्तं प्रत्यक्ष-

विषयः प्रत्यक्षज्ञानं सर्वं नोपपद्यते, प्रत्यक्षानुपपत्तौ तत्पूर्वकत्वादनुमानागमयोरनुपपत्तिः । सर्वप्रमाणविलोपे सर्वग्रहणं न भवतीति ॥ ४२ ॥

उभयथा च वर्तमानः कालो गृह्यते क्वचिदर्थसद्भावव्यङ्ग्यः । यथा ऽस्ति द्रव्यमिति । क्वचित् क्रियासन्तानव्यङ्ग्यः । यथा पचति छिनत्तीति । नानाविधा चैकार्था क्रिया क्रियासन्तानः क्रियाभ्यासश्च । नानाविधा चैकार्था क्रिया पचतीति स्थाल्यधिश्रयणमुदकासेचनं तण्डुलावपनमेधोऽपसर्पणमग्न्यभिज्वालनं दर्वीघट्टनं मण्डस्तावणमधोऽवतारणमिति । छिनत्तीति क्रियाभ्यास उद्यम्योद्यम्य परशुं दारुणि निपातयन् छिनत्तीत्युच्यते यच्चेदं पच्यमानं छिद्यमानं च तत्क्रियमाणं, तस्मिन् क्रियमाणे—

कृतताकर्तव्यतोपपत्तेस्तभयथा ग्रहणम् ॥ ४३ ॥

क्रियासन्तानोऽनारब्धश्चिकीर्षितोऽनागतः कालः पक्ष्यतीति । प्रयो-
जनावसानः क्रियासन्तानोपरमः अतीतः कालोऽपाक्षीदिति । आरब्ध-
क्रियासन्तानो वर्तमानः कालः पचतीति । तत्र या उपरता सा कृतता । या
चिकीर्षिता सा कर्तव्यता । या विद्यमाना सा क्रियमाणता । तदेवं क्रिया
सन्तानस्थलैकाल्यसमाहारः पचति पच्यते इति वर्तमानग्रहणेन गृह्यते,
क्रियासन्तानस्य ह्यत्राविच्छेदो विधीयते नारम्भो नोपरम इति । सोऽयमुभ-
यथा वर्तमानो गृह्यते अपवृक्तो व्यपवृक्तश्च अतीतानागताभ्यां, स्थिति-
व्यङ्ग्यो विद्यते द्रव्यमिति । क्रियासन्तानावेच्छेदाभिधायी च त्रैकाल्यान्वितः
पचति छिनत्तीति । अन्यश्च(१) प्रत्यासत्तिप्रभृतेरर्थस्य विवक्षायां तदभिधायी
बहुप्रकारो लोकेषु उत्प्रेक्षितव्यः । तस्मादस्ति वर्तमानः काल इति ॥ ४३ ॥
इत्यौपोद्धातिकवर्तमानपरीक्षासहितानुमानपरीक्षाप्रकरणम् ।

अत्यन्तप्रायैकदेशसाधर्म्यादुपमानासिद्धिः ॥ ४४ ॥

अत्यन्तसाधर्म्यादुपमानं न सिध्यति । न चैवं भवति यथा गौरेवं गौरिति । प्रायःसाधर्म्यादुपमानं न सिध्यति, न हि भवति यथाऽनड्वा-
नेवं महिष इति । एकदेशसाधर्म्यादुपमानं न सिध्यति, न हि सर्वेण
सर्वमुपमीयत इति ॥ ४४ ॥

प्रसिद्धसाधर्म्यादुपमानसिद्धेर्यथोक्तदोषानुपपत्तिः ॥४५॥

न साधर्म्यस्य कृत्स्नप्रायारूपभावमाश्रित्योपमानं प्रवर्त्तते, किं तर्हि ?
प्रसिद्धसाधर्म्यात्साध्यसाधनभावमाश्रित्य प्रवर्त्तते । यत्र चैतदस्ति न त-
त्रोपमानं प्रतिषेद्धुं शक्यम् । तस्माद्यथोक्तदोषो नोपपद्यत इति ॥४५॥

अस्तु तर्ह्युपमानमनुमानम्—

प्रत्यक्षेणाप्रत्यक्षसिद्धेः ॥ ४६ ॥

यथा धूमेन प्रत्यक्षेणाप्रत्यक्षस्य बह्वर्ग्रहणमनुमानम्, एवं गवा प्रत्य-
क्षेणाऽप्रत्यक्षस्य गवयस्य ग्रहणमिति नेदमनुमानाद्विशिष्यते ॥ ४६ ॥

विशिष्यत इत्याह । कया युक्त्या ?—

नाप्रत्यक्षे गवये प्रमाणार्थमुपमानस्य पश्यामः ॥ ४७ ॥

यदा ह्ययमुपयुक्तोपमानो गोदर्शीं गवा समानमर्थं पश्यति तदाऽयं
गवय इत्यस्य संज्ञाशब्दस्य व्यवस्थां प्रतिपद्यते न चेदमनुमानमिति ।
परार्थं चोपमानम्, यस्य ह्युपमेयमप्रसिद्धं तदर्थं प्रसिद्धोभयेन क्रियते इति ।

परार्थमुपमानमिति चेद् न । स्वयमध्यवसायात् । भवति च भोः
स्वयमध्यवसायः यथा गौरेवं गवय इति । नाध्यवसायः प्रतिषिध्यते
उपमानं तु तन्न भवति 'प्रसिद्धसाधर्म्यात् साध्यसाधनमुपमानम्' । न च
यस्योभयं प्रसिद्धं तं प्रति साध्यसाधनभावो विद्यत इति ॥ ४७ ॥

अथापि—

तथेत्युपसंहारादुपमानसिद्धेर्नाविशेषः ॥ ४८ ॥

तथेति समानधर्मोपसंहारादुपमानं सिध्यति नानुमानम् । अयं चान्योर्विशेष इति ॥ ४८ ॥

इति पञ्चभिः सूत्रैरुपमानपरीक्षणम् ।

शब्दोऽनुमानमर्थस्यानुपलब्धेरनुमेयत्वात् ॥ ४९ ॥

शब्दोऽनुमानं, न प्रमाणान्तरं, कस्मात् ? शब्दार्थस्यानुमेयत्वात् । कथमनुमेयत्वम् ? प्रत्यक्षतोऽनुपलब्धेः । यथाऽनुपलभ्यमानो लिङ्गी मितेन लिङ्गेन पश्चान्मीयत इति अनुमानम् । एव मितेन शब्देन पश्चान्मीयतेऽर्थोऽनुपलभ्यमान इत्यनुमानं शब्दः ॥ ४९ ॥

इतश्चानुमानं शब्दः—

उपलब्धेरद्विप्रवृत्तित्वात्(१) ॥ ५० ॥

प्रमाणान्तरभावे द्विप्रवृत्तिरुपलब्धिः अन्यथा ह्युपलब्धिरनुमाने अन्यथोपमाने तद्व्याख्यातम् । शब्दानुमानयोस्तूपलब्धिरद्विप्रवृत्तिः, यथानुमाने प्रवर्त्तते तथा शब्देऽपि विशेषाभावादनुमानं शब्द इति ॥ ५० ॥

सम्बन्धाच्च ॥ ५१ ॥

शब्दोऽनुमानमिति वर्त्तते । सम्बद्धयोश्च शब्दार्थयोः सम्बन्धप्रसिद्धौ शब्दोपलब्धेरर्थग्रहणं यथा सम्बद्धयोरलिङ्गलिङ्गिनोः सम्बन्धप्रतीतौ लिङ्गोपलब्धौ लिङ्गिग्रहणमिति ॥ ५१ ॥

यत्तावदर्थस्यानुमेयत्वादिति तन्न(१)——

आप्तोपदेशसामर्थ्याच्छब्दार्थ (२) सम्प्रत्ययः ॥ ५२ ॥

स्वर्गः, अप्सरसः, उत्तराः कुरवः, सप्त द्वीपाः, समुद्रो लोकसन्निवेश इत्येवमादेरप्रत्यक्षस्यार्थस्य न शब्दमात्रात्प्रत्ययः, किं तर्हि ? आप्तैरयमुक्तः शब्द इत्यतः सम्प्रत्ययः विपर्यये सम्प्रत्ययाभावाद्, न त्वेवमनुमानमिति । यत्पुनरुपलब्धेरद्विप्रवृत्तित्वादिति । अयमेव शब्दानुमानयोरुपलब्धेः प्रवृत्तिभेदः तत्र विशेषे संत्यहेतुर्विशेषाभावादिति ।

यत्पुनरिदं सम्बन्धाच्चेति, अस्ति च शब्दार्थयोः सम्बन्धोऽनुज्ञातः, अस्ति च प्रतिषिद्धः । अत्येदमिति षष्ठीविशिष्टस्य वाक्यस्यार्थविशेषोऽनुज्ञातः, प्राप्तिलक्षणस्तु शब्दार्थयोः सम्बन्धः प्रतिषिद्धः । कस्मात् ?

प्रमाणतोऽनुपलब्धेः(३) ।

प्रत्यक्षतस्तावच्छब्दार्थप्राप्तेर्नोपलब्धिरतीन्द्रियत्वात् । येनेन्द्रियेण गृह्यते शब्दस्तस्य विषयभावमतिवृत्तोऽर्थो न गृह्यते । अस्ति चातीन्द्रियविषयभूतोऽप्यर्थः समानेन चेन्द्रियेण गृह्यमाणयोः प्राप्तिर्गृह्यत इति । प्राप्तिलक्षणे च गृह्यमाणे सम्बन्धे शब्दार्थयोः शब्दान्तिके वार्थः स्यात्, अर्थान्तिके वा शब्दः स्याद्, उभयं बोधयत्र ॥ ५२ ॥

अथ खल्वयम्——

पूरणप्रदाहपाटनानुपलब्धेश्च सम्बन्धाभावः ॥ ५३ ॥

स्थानकरणाभावादिति चार्थः । न चायमनुमानतोऽप्युपलभ्यते श-

(१) तच्च इति पु० पा० । (२) अर्थे इति लि० पु० पा० ।

(३) सूत्रत्वेन परिगणितमेतत् क० मु० पुस्तके । न्यायसूचीनिबन्धे तु नास्ति, वृत्तिकृता च न व्याख्यातं नातः सूत्रम् ।

ब्दान्तिकेऽर्थ इति । एतस्मिन्पक्षेऽप्यास्य(१)स्थानकरणोच्चारणीयः शब्दस्तदन्तिकेऽर्थ इति अत्राग्न्यसिशब्दोच्चारणे पूरणप्रदाहपाटनानि गृह्ये रन् न च गृह्यन्ते, अग्रहणान्नानुमेयः प्राप्तिलक्षणः सम्बन्धः । अर्थान्तिके शब्द इति स्थानकरणासम्भवाद् अनुच्चारणम् । स्थानं कण्ठादयः, करणं प्रयत्नविशेषः तस्यार्थान्तिकेऽनुपपत्तिरिति । उभयप्रतिषेधाच्च नोभयम् । तस्मान्न शब्देनार्थः प्राप्त इति ॥ ५३ ॥

शब्दार्थव्यवस्थानादप्रतिषेधः ॥ ५४ ॥

शब्दादर्थप्रत्ययस्य(२) व्यवस्थादर्शनादनुमीयतेऽस्ति शब्दार्थसम्बन्धो व्यवस्थाकारणम् । असम्बन्धे हि शब्दमात्रादर्थमात्रे प्रत्ययप्रसङ्गः तस्मादप्रतिषेधः सम्बन्धस्येति ॥ ५४ ॥

अत्र समाधिः—

न सामायिकत्वाच्छब्दार्थसम्प्रत्ययस्य ॥ ५५ ॥

न सम्बन्धकारितं शब्दार्थव्यवस्थानम्, किं तर्हि ? समयकारितं यत्तदवोचाम । अस्येदमिति षष्ठीविशिष्टस्य वाक्यस्यार्थविशेषोऽनुज्ञातः शब्दार्थयोः सम्बन्ध इति समयं तमवोचाम(३) इति । कः पुनरयं समयः ? अस्य शब्दस्येदमर्थजातमभिधेयमिति अभिधानाभिधेयनियमनियोगः । तस्मिन्नुपयुक्ते शब्दादर्थसम्प्रत्ययो भवति । विपर्यये हि शब्दश्रवणेऽपि प्रत्ययाभावः । सम्बन्धवादिनापि चायमवर्जनीय इति । प्रयुज्यमानग्रहणाच्च समयोपयोगो लौकिकानाम् । समयपालनार्थं चेदं पदलक्षणाया वाचोऽन्वाख्यानं व्याकरणम् । वाक्यलक्षणाया वाचोऽर्थोलक्ष-

(१) अस्य—इति क० का० मु० पु० पा । (२) शब्दार्थप्रत्ययस्य—इति क० का० पु० पा० । (३) समयं तदवोचाम इति क० का२ पु० पा० ।

अ० २ आ० १ सू० ५६—५७] शब्दप्रमाणपरीक्षाप्रकरणम् । ७९

णम् । पदसमूहो वाक्यमर्थपरिसमाप्ताविति । तदेवं प्राप्तिलक्षणस्य शब्दार्थसम्बन्धस्यार्थतुषो(१)ऽपि अनुमानहेतुर्न भवतीति ॥ ५५ ॥

जातिविशेषे चानियमात् ॥ ५६ ॥

सामयिकः शब्दादर्थसम्प्रत्ययो न स्वाभाविकः । ऋष्यार्यग्लेच्छानां यथाकामं शब्दविनियोगोऽर्थप्रत्यायनाय प्रवर्तते । स्वाभाविके हि शब्दस्यार्थप्रत्यायकत्वे यथाकामं न स्याद् यथा तैजसस्य प्रकाशस्य रूपप्रत्ययहेतुत्वं न जातिविशेषे व्यभिचरतीति ॥ ५७ ॥

इत्यष्टमिः सूत्रैः शब्दसामान्यप्रमाणपरीक्षाप्रकरणम् ।

पुत्रकामोद्दिहवनाभ्यासेषु—

तदप्रामाण्यमनृतव्याघातपुनरुक्तदोषेभ्यः ॥ ५७ ॥

तस्येति शब्दविशेषमेवाधिकुरुते भगवान् ऋषिः । शब्दस्य प्रमाणत्वं न सम्भवति । कस्मात् ? अनृतदोषात् पुत्रकामेष्टौ । “पुत्रकामः पुत्रेष्ट्या यजेत” इति नेष्टौ संस्थितायां पुत्रजन्म दृश्यते । दृष्टार्थस्य वाक्यस्यानृतत्वाद् अदृष्टार्थमपि वाक्यम् “अग्निहोत्रं जुहुयात् स्वर्गकाम” इत्याद्यनृतमिति ज्ञायते ।

विहितव्याघातदोषाच्च हवने “उदिते होतव्यम् अनुदिते होतव्यम् समयाध्युषिते होतव्यम्” इति विधाय विहितं व्याहन्ति—“श्यावोऽस्याहुतिमभ्यवहरति य उदिते जुहोति, शबलोऽस्याहुतिमभ्यवहरति योऽनुदिते जुहोति, श्यावशबलावस्याहुतिमभ्यवहरतो यः समयाध्युषिते जुहोति” । व्याघाताच्चान्यतरन्मिथ्येति ।

पुनरुक्तदोषाच्च । अभ्यासे देश्यमाने “त्रिः प्रथमामन्वाह त्रिरु-
त्तमाम्” इति पुनरुक्तदोषो भवति । पुनरुक्तं च प्रमत्तवाक्यमिति । तस्मा-
दप्रमाणं शब्दो(१)ऽनृतव्याघातपुनरुक्तदोषेभ्य इति ॥ ५७ ॥

न कर्मकर्तृसाधनवैगुण्यात् ॥ ५८ ॥

नानृतदोषः पुत्रकामेष्टौ, कस्मात् ? कर्मकर्तृसाधनवैगुण्यात् ।
इष्ट्या पितरौ संयुज्यमानौ पुत्रं जनयत इति । इष्टिः करणं साधनम्,
पितरौ कर्तारौ, संयोगः कर्म, त्रयाणां गुणयोगात् पुत्रजन्म । वैगुण्याद्वि-
पर्ययः । इष्ट्याश्रयं तावत्कर्मवैगुण्यं (२)समीहाश्रयः, कर्तृवैगुण्यम् अवि-
द्वान् प्रयोक्ता कपूयाचरणश्च । साधनवैगुण्यं हविरसंस्कृतमुपहतमिति ।
मन्त्रा न्यूनाधिकाः स्वरवर्णहीना इति । दक्षिणा दुरागता हीना निन्दिता
चेति । अथोपजनाश्रयं कर्मवैगुण्यं मिथ्यासम्प्रयोगः । कर्तृवैगुण्यं योनि-
व्यापादो बीजोपघातश्चेति । साधनवैगुण्यम् इष्ट्यावमिहितम् । लोके च
“अग्निकामो दारुणी मश्नीयात्” इति विधिवाक्यम्, तत्र कर्मवैगुण्यं मि-
थ्याभिमन्थनम्, कर्तृवैगुण्यं प्रज्ञाप्रयत्नगतः प्रमादः, साधनवैगुण्यम् आर्द्रं
सुषिरं दार्विति, तत्र फलं न निष्पद्यत इति नानृतदोषः । गुणयोगेन फ-
लनिष्पत्तिदर्शनात् । न चेदं लौकिकाद्विद्यते “पुत्रकामः पुत्रेष्ट्या यजेत”
इति ॥ ५८ ॥

अभ्युपेत्य कालभेदे दोषवचनात् ॥ ५९ ॥

न व्याघातो हवन इत्यनुवर्त्तते । योऽभ्युपगतं हवनकालं मि-

(१) शब्द इति—इति का० पु० पा० ।

(२) समीहा तदङ्गसमिदादिकर्मानुष्ठानम् । तस्या श्रेषो अंशः अननुष्ठान-
मिति यावत् ।

अ०२आ०१सू०६०-६४] शब्दविशेषपरीक्षाग्रकरणम् । ८१

नचि ततोऽन्यत्र जुहोति तत्रायमभ्युपगतकालभेदे दोष उच्यते “श्यावो
ऽस्याहुतिमभ्यवहरति य उदिते जुहोति” तदिदं विधिभ्रेषे निन्दावचन-
मिति ॥ ५९ ॥

अनुवादोपपत्तेश्च ॥ ६० ॥

पुनरुक्तदोषोऽभ्यासे नेति प्रकृतम् । अनर्थकोऽभ्यासः पुनरुक्तम्,
अर्थवानभ्यासोऽनुवादः । योऽयमभ्यासः “त्रिः प्रथमामन्वाह त्रिरुत्तमाम्”
इत्यनुवाद उपपद्यते अर्थवत्त्वात् । त्रिर्वचनेन हि प्रथमोत्तमयोः पञ्चदशत्वं
सामिधेनीनां भवति । तथा च मन्त्राभिवादः “इदमहं आतृव्यं पञ्चदशा-
वरेण वाग्वज्रेणापवाधे योऽस्मान्द्वेष्टि यं च वयं द्विष्म” इति पञ्चदशसा-
मिधेनीर्वज्रं मन्त्रोऽमिवदति तदभ्यासमन्तरेण न स्यादिति ॥ ६० ॥

वाक्यविभागस्य चार्थग्रहणात् ॥ ६१ ॥

प्रमाणं शब्दो यथा लोके ॥ ६१ ॥

विभागश्च ब्राह्मणवाक्यानां त्रिविधः—

विध्यर्थवादानुवादवचनविनियोगात् ॥ ६२ ॥

त्रिधा खलु ब्राह्मणवाक्यानि विनियुक्तानि विधिवचनान्यर्थवादवच-
नान्यनुवादवचनानीति ॥ ६२ ॥

तत्र—

विधिर्विधायकः ॥ ६३ ॥

यद्वाक्यं विधायकं चोदकं स विधिः । विधिस्तु नियोगोऽनुज्ञा वा ।
यथा “अग्निहोत्रं जुहुयात् स्वर्गकामः” इत्यादि ॥ ६३ ॥

स्तुतिर्निन्दा परकृतिः पुराकल्प इत्यर्थवादः ॥ ६४ ॥

६ न्या०

विधेः फलवादलक्षणा या प्रशंसा सा स्तुतिः सम्प्रत्ययार्था(१)
स्तूयमानं श्रद्धीतेति । प्रवर्त्तिका च, फलश्रवणात् प्रवर्तते “सर्वजिता वै
देवाः सर्वमजयन् सर्वस्याप्त्यै सर्वस्य जित्यै सर्वमेवैतेनाऽऽप्नोति सर्वं जय-
ति” इत्येवमादि ।

अनिष्टफलवादो निन्दा वर्जना(२) निन्दितं न समाचरेदिति ।
“स एष वाव प्रथमो यज्ञो यज्ञानां यज्ज्योतिष्टोमो य एतेनानिष्ट्वाऽन्येन
यजते (३) गर्ते पतत्ययमेवैतज्जीयते वा प्रमीयते वा” इत्येवमादि ।

अन्यकर्तृकस्य व्याहतस्य विधेर्वादः परकृतिः । “हुत्वा वपामे-
वाग्नेऽभिघारयन्ति अथ (४) पृषदाज्यं तदुह चरकाध्वर्यवः पृषदाज्यमेवाग्ने
ऽभिघारयन्ति अग्नेः प्राणाः पृषदाज्यस्तोममित्येवमभिदधति” इत्येवमादि ।

ऐतिह्यसमाचरितो विधिः पुराकल्प इति । “तस्माद्वा एतेन पुरा
ब्राह्मणा बहिष्पवमानं सामस्तोममस्तौषन् योने यज्ञं प्रतनवामहे” इत्येवमादि ।

कथं परकृतिपुराकल्पावर्थवादाविति ? स्तुतिनिन्दावाक्येनाभिसम्ब-
न्धाद्विध्याश्रयस्य कस्यचिदर्थस्य द्योतनादर्थवादाविति ॥ ६४ ॥

विधिविहितस्यानुवचनमनुवादः ॥ ६५ ॥

विध्यनुवचनं चानुवादो विहितानुवचनं च । पूर्वः शब्दानुवादोऽपरोऽर्थ-
नुवादः । यथा पुनरुक्तं द्विविधमेवमनुवादोऽपि । किमर्थं पुनर्विहितमनूद्यते ?
अधिकारार्थम्, विहितमधिकृत्य स्तुतिर्बोध्यते निन्दा वा विधिशेषो वाऽभिधी-
यते । विहितानन्तरार्थोऽपि चानुवादो भवति । एवमन्यदप्युत्प्रेक्षणीयम् ।

(१) सम्प्रत्ययार्थम्—इति क० का० पु० पा० । (२) वर्जनार्थम्—
इति क० का० पु० पा० । (३) “गर्तपत्यमेव तज्जीयते वा प्रवामीयते वा”
इति शावरभाष्योद्धृतः पाठः । गर्तपतनं यथा भवति यथैव जीयते ज्यावद्योहाना
विति व्याख्या । (४) पृषदाज्यमिति श्रोतं दधिसर्पिरिति द्वयम् ।

लोकेऽपि च विधिरर्थवादोऽनुवाद इति च त्रिविधं वाक्यम् ।
 ओदनं पचेदिति विधिवाक्यम् । अर्थवादवाक्यमायुर्वच्चो बलं सुखं प्रतिभानं
 चास्त्रे प्रतिष्ठितम् । अनुवादः पचतु पचतु भवानित्यभ्यासः क्षिप्रं पच्य-
 तामिति वा, अङ्ग पच्यतामित्यध्येषणार्थम् । पच्यतामेवेति चावधारणार्थम् ।
 यथा लौकिके वाक्ये विभागेनार्थप्रहणात्प्रमाणत्वम्, एवं वेदवाक्यानामपि
 विभागेनार्थप्रहणात्प्रमाणत्वं भवितुमर्हतीति ॥ ६५ ॥

नानुवादपुनरुक्तयोर्विशेषः शब्दाभ्यासोपपत्तेः ॥ ६६ ॥

पुनरुक्तमसाधु साधुरनुवाद इत्ययं विशेषो नोपपद्यते । कस्मात् ?
 उभयत्र हि प्रतीतिः शब्दोऽभ्यस्यते चरितार्थस्य शब्दस्याभ्यासादुभय-
 मसाध्विति ॥ ६६ ॥

शीघ्रतरगमनोपदेशवदभ्यासान्नाविशेषः ॥ ६७ ॥

नानुवादपुनरुक्तयोरविशेषः । कस्मात् ? अर्थवतोऽभ्यासस्या-
 नुवादभावात् । समानेऽभ्यासे पुनरुक्तमनर्थकम् । अर्थवानभ्यासोऽनु-
 वादः । शीघ्रतरगमनोपदेशवत् । शीघ्रं शीघ्रं गम्यतामिति क्रियाति-
 शयोऽभ्यासेनैवोच्यते । उदाहरणार्थं चेदम् । एवमन्योऽप्यभ्यासः पचति
 पचतीति क्रियानुपरमः । ग्रामो ग्रामो रमणीय इति व्याप्तिः । परि परि
 त्रिगर्तेभ्यो वृष्टो देव इति परिवर्जनम् । अध्याधिकुड्यं निषण्णमिति सामी-
 प्यम् । तिक्तं तिक्तम् इति प्रकारः । एवमनुवादस्य स्तुतिनिन्दाशेषविधि-
 ष्वधिकारार्थता विहितानन्तरार्थता चेति ॥ ६७ ॥

किं पुनः प्रतिषेधहेतूद्गारादेव शब्दस्य प्रमाणत्वं सिध्यति ? न, अतश्च—
मन्त्रायुर्वेदप्रामाण्यवच्च तत्प्रामाण्यमाप्तप्रामाण्यात् ॥ ६८ ॥

किं पुनरायुर्वेदस्य प्रामाण्यम् ? यत्तदायुर्वेदेनोपदिश्यते इदं कृत्वेष्ट-

मधिगच्छतीदं वर्जयित्वाऽनिष्टं जहाति, तस्यानुष्ठीयमानस्य तथाभावः सत्यार्थताऽविपर्ययः । मन्त्रपदानां च विषभूताशनिप्रतिषेधार्थानां प्रयोगे ऽर्थस्य तथाभाव एतत्प्रामाण्यम् । किं कृतमेतत् ? आप्तप्रामाण्यकृतम् । किं पुनराप्तानां प्रामाण्यम् ? साक्षात्कृतधर्मता भूतदया यथाभूतार्थ-चिरूपापयिषेति । आप्ताः खलु साक्षात्कृतधर्माण इदं हातव्यमिदमस्य हानिहेतुरिदमस्याधिगन्तव्यमिदमस्याधिगमहेतुरिति भूतान्यनुकम्पन्ते । तेषां खलु वै प्राणभृतां स्वयमनवबुद्ध्यमानानां नान्यदुपदेशादवबोधकारणमस्ति । न चानवबोधे समीहा वर्जनं वा, न वाऽकृत्वा स्वस्तिभावः, नाप्यस्यान्य उपकारकोऽप्यस्ति । हन्त वयमेभ्यो यथादर्शनं यथाभूतमुपदिशामस्त इमे श्रुत्वा प्रतिपद्यमाना हेयं हास्यन्त्यधिगन्तव्यमेवाधिगमिष्यन्ति इति एवमाप्तोपदेशः । एतेन त्रिविधेनाप्तप्रामाण्येन परिगृहीतोऽनुष्ठीयमानोऽर्थस्य साधको भवति, एवमाप्तोपदेशः प्रमाणम् । एवमाप्ताः प्रमाणम् । दृष्टार्थेनाप्तोपदेशेनायुर्वेदेनादृष्टार्थो वेदभागोऽनुमातव्यः प्रमाणमिति । आप्तप्रामाण्यस्य हेतोः समानत्वादिति । अस्यापि चैकदेशो “ग्रामकामो यजेत” इत्येवमादिर्दृष्टार्थस्तेनानुमातव्यमिति । लोके च भूयानुपदेशाश्रयो व्यवहारः । लौकिकस्याप्युपदेष्टुरुपदेष्टव्यार्थज्ञानेन(१) परानुजिघृक्षया यथाभूतार्थचिरूपापयिषया च प्रामाण्यं तत्परिग्रहादाप्तोपदेशः प्रमाणमिति ।

द्रष्टृप्रवक्तृसामान्याच्चानुमानम् । य एवाप्ता वेदार्थानां द्रष्टारः प्रवक्तारश्च त एवायुर्वेदप्रभृतीनामित्यायुर्वेदप्रामाण्यवद्वेदप्रामाण्यमनुमातव्यमिति ।

नित्यत्वाद् वेदवाक्यानां प्रमाणत्वे तत्प्रामाण्यमाप्तप्रामा-

ण्यादित्युक्तम् । शब्दस्य वाचकत्वादर्थप्रतिपत्तौ प्रमाणत्वं न नित्य-
त्वात् । नित्यत्वे हि सर्वस्य सर्वेण वचनाच्छब्दार्थव्यवस्थानुपपत्तिः ।
नानित्यत्वे वाचकत्वमिति चेद् न, लौकिकेष्वदर्शनात् । तेऽपि नित्या इति
चेद् न, अनाप्तोपदेशादर्थविसंवादोऽनुपपन्नः । नित्यत्वाद्धि शब्दः प्रमा-
णमिति । अनित्यः स इति चेत् ? अविशेषवचनम् । अनाप्तोप-
देशो लौकिको न नित्य इति कारणं वाच्यमिति । यथानियोगं चार्थ-
स्य प्रत्यायनाद् नामधेयशब्दानां लोके प्रामाण्यं नित्यत्वात्प्रा-
माण्यानुपपत्तिः । यत्रार्थे नामधेयशब्दो नियुज्यते लोके तस्य(१)
नियोगसामर्थ्यात्प्रत्यायको भवति न नित्यत्वात् । मन्वन्तरयुगान्तरेषु
चातीतानागतेषु सम्प्रदायाभ्यासप्रयोगाविच्छेदो वेदानां नित्यत्वम् । आप्त-
प्रामाण्याच्च प्रामाण्यं लौकिकेषु शब्देषु चैतत्समानमिति ॥ ६८ ॥

इति द्वादशभिः सूत्रैः शब्दविशेषपरीक्षाप्रकरणम् ।

इति वात्स्यायनीये न्यायभाष्ये द्वितीयाध्यायस्याद्यमाहिकम् ।

अथ द्वितीयाध्यायस्य द्वितीयमाहिकम् ॥

(२)अयथार्थः प्रमाणोद्देश इति मत्वाऽऽह—

न चतुष्ट्वमैतिह्यार्थापत्तिसम्भवाभावप्रामाण्यात् ॥१॥

(१) तत्र इति पु० पा० ।

(२) प्रत्यक्षमेकं चार्वाकाः, कणादसुगतौ पुनः ।

अनुमानं च तच्चापि साङ्ख्याः शब्दश्च ते उभे ॥

न्यायैकदेशिनोऽप्येवमुपमानं च केचन ॥'

अर्थापत्त्या सहैतानि चत्वार्याहुः प्रभाकराः ।

अभावषष्ठान्येतानि भट्टा वेदान्तिनस्तथा ।

सम्मवैतिह्ययुक्तानि तानि पौराणिका जगुः ॥

इत्यभियुक्तोक्त्या प्रमाणविभाजकधर्मगतसंख्यायां विप्रतिपत्तेरिति शेषः ।

न चत्वार्येव प्रमाणानि । किं तर्हि ? ऐतिह्यमर्थापत्तिः सम्भवोऽभा-
इत्येतान्यपि प्रमाणानि, तानि कस्मान्नोक्तानि । इति होचुरित्यनिर्दिष्टप्रव-
क्तृकं प्रवादपारम्पर्यमैतिह्यम् । अर्थादापत्तिरर्थापत्तिः । आपत्तिः प्राप्तिः
प्रसङ्गः । (१) यत्राऽभिधीयमानेऽर्थे योऽन्योऽर्थः प्रसज्यते सोऽर्था-
पत्तिः । यथा मेघेष्वसत्सु वृष्टिर्न भवतीति । किमत्र प्रसज्यते ? सत्सु
भवतीति । सम्भवो नामाविनाभाविनोऽर्थस्य सत्ताग्रहणादन्यस्य सत्ताग्रह-
णम् । यथा द्रोणस्य सत्ताग्रहणादाढकस्य सत्ताग्रहणम् , आढकस्य सत्ता
ग्रहणात्प्रस्थस्येति । अभावो विरोधी अभूतं भूतस्य, अविद्यमानं वर्षकर्म
विद्यमानस्य वाय्वअसंयोगस्य प्रतिपादकं, विधारके हि वाय्वअसंयोगे गुरु-
त्वादपां पतनकर्म न भवतीति ॥ १ ॥

सत्यम् एतानि प्रमाणानि, न तु प्रमाणान्तराणि । प्रमाणान्तरं च
मन्यमानेन प्रतिषेध उच्यते । सोऽयम्—

शब्द ऐतिह्यानर्थान्तरभावादनुमानेऽर्थापत्तिसम्भ-

वाभावानर्थान्तरभावाच्चाप्रतिषेधः ॥ २ ॥

अनुपपन्नः प्रतिषेधः । कथम् ? “आप्तोपदेशः शब्दः” इति न
च शब्दलक्षणमैतिह्याद्वयवर्तते । सोऽयं भेदः सामान्यात्सङ्गृह्यत इति ।
प्रत्यक्षेणाप्रत्यक्षस्य सम्बद्धस्य प्रतिपत्तिरनुमानम् । तथा चार्था-
पत्तिसम्भवाभावाः । वाक्यार्थसम्प्रत्ययेनानभिहितस्यार्थस्य प्रत्य-
नीकभावाद्ग्रहणमर्थापत्तिरनुमानमेव ।

अविनाभाववृत्त्या च सम्बद्धयोः समुदायसमुदायिनोः समु-
दायेनेतरस्य ग्रहणं सम्भवः । तदप्यनुमानमेव ।

अस्मिन्सतीदं नोपपद्यत इति विरोधित्वे प्रासिद्धे कार्यानुत्पत्त्या कारणस्य प्रतिबन्धकमनुमीयते । सोऽयं यथार्थ एव प्रमाणोद्देश इति ॥ २ ॥

सत्यमेतानि प्रमाणानि न तु प्रमाणान्तराणीत्युक्तम् , अत्रार्थापत्तेः प्रमाणभावाभ्यनुज्ञा नोपपद्यते । तथा हीयम्—

अर्थापत्तिरप्रमाणमनैकान्तिकत्वात् ॥ ३ ॥

असत्सु मेघेषु वृष्टिर्न भवतीति सत्सु भवतीत्येतदर्थदापद्यते सत्स्वपि चैकदा न भवति सेयमर्थापत्तिरप्रमाणमिति ॥ ३ ॥

नानैकान्तिकत्वमर्थापत्तेः—

अनर्थापत्तावर्थापत्त्यभिमानात् ॥ ४ ॥

असति कारणे कार्यं नोत्पद्यत इति वाक्यात्प्रत्यनीकभूतोऽर्थः सति कारणे कार्यमुत्पद्यते इत्यर्थादापद्यते । अभावस्य हि भावः प्रत्यनीक इति । सोऽयं कार्योत्पादः सति कारणेऽर्थादापद्यमानो न कारणस्य सत्तां व्यभिचरति, न खल्वसति कारणे कार्यमुत्पद्यते तस्मान्नानैकान्तिकी ।

यत्तु सति कारणे निमित्तप्रतिबन्धात्कार्यं नोत्पद्यत इति, कारणधर्मोऽसौ न त्वर्थापत्तेः प्रमेयम् । किं तर्ह्यस्याः प्रमेयम् ? सति कारणे कार्यमुत्पद्यते इति योऽसौ कार्योत्पादः कारणस्य सत्तां न व्यभिचरति तदस्याः प्रमेयम् । एवं तु सत्यनर्थापत्तावर्थापत्त्यभिमानं कृत्वा प्रतिषेध उच्यते इति । दृष्टश्च कारणधर्मो न शक्यः प्रत्याख्यातुमिति ॥ ४ ॥

प्रतिषेधाप्रामाण्यं चानैकान्तिकत्वात् ॥ ५ ॥

अर्थापत्तिर्न प्रमाणमनैकान्तिकत्वादिति वाक्यं प्रतिषेधः । तेनानेनार्थापत्तेः प्रमाणत्वं प्रतिषिध्यते न सद्भाव एवमनैकान्तिको भवति । अनैकान्तिकत्वादप्रमाणेनानेन न कश्चिदर्थः प्रतिषिध्यते इति ॥ ५ ॥

अथ मन्यसे नियतविषयेष्वर्थेषु स्वविषये व्यवभिकारो भवति, न च प्रतिषेधस्य सद्भावो विषयः ? एवं तर्हि—

तत्प्रामाण्ये वा नार्थापत्त्यप्रामाण्यम् ॥ ६ ॥

अर्थापत्तेरपि कार्योत्पादेन कारणसत्ताया अव्यभिचारो विषयः । न च कारणधर्मो निमित्तप्रतिबन्धात् कार्यानुत्पादकत्वमिति ॥ ६ ॥

अभावस्य तर्हि प्रमाणभावाभ्यनुज्ञा नोपपद्यते । कथमिति ?

नाभावप्रामाण्यं प्रमेयासिद्धेः ॥ ७ ॥

अभावस्य भूयंसि प्रमेये लोकसिद्धे वैयात्यादुच्यते नाभावप्रामाण्यं प्रमेयासिद्धेरिति । अथायमर्थबहुत्वादर्थैकदेश उदाह्रियते—

लक्षितेष्वलक्षणलक्षितत्वादलक्षितानां तत्प्रमेय-

सिद्धेः (१) ॥ ८ ॥

तस्याभावस्य सिध्यति प्रमेयम् । कथम् ? लक्षितेषु वासःसु अनुपादेयेषु उपादेयानामलक्षितानामलक्षणलक्षितत्वाद् लक्षणाभावेन लक्षितत्वादिति । उभयसन्निधावलक्षितानि वासांस्यानयेति प्रयुक्तो येषु वासस्सु लक्षणानि न भवन्ति तानि लक्षणाभावेन प्रतिपद्यते, प्रतिपद्य चानयति, प्रतिपत्तिहेतुश्च प्रमाणमिति ॥ ८ ॥

असत्यर्थे नाभाव इति चेन्नान्यलक्षणोपपत्तेः ॥ ९ ॥

यत्र भूत्वा किञ्चिन्न भवति तत्र तस्याभाव उपपद्यते । न चालक्षितेषु वासस्सु लक्षणानि भूत्वा न भवन्ति, तस्मात्तेषु लक्षणाभावोऽनुपपन्न इति । **नान्यलक्षणोपपत्तेः, यथाऽयमन्येषु वासस्सु लक्षणानामुपपत्तिं पश्यति**

अ०२आ०२सू०१०-१२] शब्दानित्यत्वपरीक्षाप्रकरणम् । ८९

नैवमलक्षितेषु । सोऽयं लक्षणाभावं पश्यन्नभावेनार्थं प्रतिपद्यत इति ॥९॥

तत्सिद्धेरलक्षितेष्वहेतुः ॥ १० ॥

तेषु वासस्सु लक्षितेषु सिद्धिर्विद्यमानता येषां भवति न तेषामभावो लक्षणानाम् । यानि च लक्षितेषु विद्यन्ते लक्षणानि तेषामलक्षितेष्वभाव इत्यहेतुः । यानि खलु भवन्ति तेषामभावो व्याहृत इति ॥ १० ॥

न लक्षणावस्थितापेक्षासिद्धेः(१) ॥ ११ ॥

न ब्रूमो यानि लक्षणानि भवन्ति तेषामभाव इति । किं तु केषु चि-
ल्लक्षणान्यवस्थितानि अनवस्थितानि केषुचिदपेक्षमाणो येषु लक्षणानां भावं
न पश्यति तानि लक्षणाभावेन प्रतिपद्यत इति ॥ ११ ॥

प्रागुत्पत्तेरभावोपपत्तेश्च ॥ १२ ॥

अभावद्वैतं खलु भवति प्राक् चोत्पत्तेरविद्यमानता, उत्पन्नस्य चा-
त्मनो हानादविद्यमानता । तत्रालक्षितेषु वासस्सु प्रागुत्पत्तेरविद्यमानताल-
क्षणो लक्षणानामभावो नेतर इति ॥ १२ ॥

इति द्वादशसूत्रैः प्रमाणचतुष्टूपरीक्षणम् ।

“आतोपदेशः शब्दः” इति प्रमाणभावे विशेषणं ब्रुवता नानाप्रकारः
शब्द इति ज्ञाप्यते । तस्मिन् सामान्येन विचारः किं नित्योऽथानित्य इति
विमर्शहेत्वनुयोगे च विप्रतिपत्तेः संशयः ।

(२) आकाशगुणः शब्दो विमुर्नित्योऽभिव्यक्तिधर्मक इत्येके ।

गन्धादिसहवृत्तिर्द्रव्येषु सन्निविष्टो गन्धादिवदवस्थितोऽभिव्यक्तिध-
र्मक इत्यपरे ।

(१) लक्षणावस्थितापेक्षसिद्धेः—इति क० पु० पा० । (२) अथ क्रमेणैव
मीमांसकसाङ्ख्यवैशेषिकबौद्धमतानामुपन्यासः ।

आकाशगुणः शब्द उत्पत्तिनिरोधधर्मको बुद्धिवादित्यपरे ।

महाभूतसङ्क्षेपः शब्दोऽनाश्रित उत्पत्तिधर्मको निरोधधर्मक इत्य-
न्ये । अतः संशयः किमत्र तत्त्वमिति ।

अनित्यः शब्द इत्युत्तरम् । कथम् ?—

(२) आदिमत्त्वादैन्यद्रियकत्वात् कृतकवदुपचाराच्च ॥१३॥

आदिर्योनिः कारणम् आदीयते अस्मादिति । कारणवदनित्यं दृष्टम् ।
संयोगविभागश्च शब्दः कारणवत्त्वादनित्य इति । का पुनरियमर्थदे-
शना कारणवत्त्वादिति ? उत्पत्तिधर्मकत्वादनित्यः शब्द इति भूत्वा न
भवति विनाशधर्मक इति सांशयिकमेतत्—किमुत्पत्तिकारणं संयोगविभा-
गौ शब्दस्य, आहो स्विदभिव्यक्तिकारणमित्यत आह—ऐन्द्रियकत्वात् ।
इन्द्रियप्रत्यासत्तिग्राह्य ऐन्द्रियकः । किमयं व्यञ्जकेन समानदेशोऽभिव्य-
ज्यते रूपादिवत् ? अथ संयोगजाच्छब्दाच्छब्दसन्ताने सति श्रोत्रप्रत्या-
सन्नो गृह्यत इति ।

संयोगनिवृत्तौ शब्दग्रहणान्न व्यञ्जकेन समानदेशस्य ग्रह-
णम् । दारुव्रश्चने दारुपरशुसंयोगनिवृत्तौ दूरस्थेन शब्दो गृह्यते । न च
व्यञ्जकाभावे व्यङ्ग्यग्रहणं भवति, तस्मान्न व्यञ्जकः संयोगः, उत्पादके तु
संयोगे संयोगजाच्छब्दाच्छब्दसन्ताने सति श्रोत्रप्रत्यासन्नस्य ग्रहणमिति
युक्तं संयोगनिवृत्तौ शब्दस्य ग्रहणमिति । इतश्च शब्द उत्पद्यते नामि-
व्यज्यते कृतकवदुपचारात् । तीव्रं मन्दमिति कृतकमुपचर्यते तीव्रं सुखं
मन्दं सुखं तीव्रं दुःखं, मन्दं दुःखमिति, उपचर्यते च तीव्रः शब्दो,
मन्दः शब्द इति ।

(१) निगमानां नित्यत्वे शाब्दप्रामाण्यप्रयोजकगुणविरहप्रयुक्ताप्रामाण्य
सम्भावनां निरसितुं शब्दानित्यत्वप्रकरणमारभते ।

अ०२आ०२सू०१३-१४] शब्दानित्यत्वपरीक्षाप्रकरणम् । ९१

व्यञ्जकस्य तथाभावाद् ग्रहणस्य तीव्रमन्दता रूपवदिति चेद् । न । अभिभवोपपत्तेः । संयोगस्य व्यञ्जकस्य तीव्रमन्दतया शब्द-ग्रहणस्य तीव्रमन्दता भवति न तु शब्दो भिद्यते, यथा प्रकाशस्य तीव्रमन्दतया रूपग्रहणस्येति ? तच्च नैवम्, अभिभवोपपत्तेः । तीव्रो भेरीशब्दो मन्दं तन्त्रीशब्दमभिभवति न मन्दः । न च शब्दग्रहणमभिभावकं शब्दश्च न भिद्यते । शब्दे तु भिद्यमाने युक्तोऽभिभवः तस्मादुत्पद्यते शब्दो नाभिव्यज्यत इति ।

अभिभवानुपपत्तिश्च व्यञ्जकसमानदेशस्याभिव्यक्तौ प्राप्त्यभावात् । व्यञ्जकेन समानदेशोऽभिव्यज्यते शब्द इत्येतस्मिन्पक्षे नोपपद्यतेऽभिभवः । न हि भेरीशब्देन तन्त्रीस्वनः प्राप्त इति ।

अप्राप्तेऽभिभव इति चेत् ? शब्दमात्राभिभवप्रसङ्गः । अथ मन्येतासत्यां प्राप्तावभिभवो भवतीति । एवं सति यथा भेरीशब्दः कञ्चित् तन्त्रीस्वनमभिभवति एवमन्तिकस्थोपादानमिव दवीयःस्थोपादानानपि तन्त्रीस्वनानभिभवेद् अप्राप्तेरविशेषात् । तत्र कचिदेव भेर्यौ प्रणादितायां सर्वलोकेषु समानकालास्तन्त्रीस्वना न श्रूयेरन्निति । नानाभूतेषु शब्दसन्तानेषु सत्सु श्रोत्रप्रत्यासत्तिभावेन कस्य चिच्छब्दस्य तीव्रेण मन्दस्याभिभवो युक्त इति । कः पुनरयमभिभवो नाम ? ग्राह्यसमानजातीयग्रहणकृतमग्रहणम् अभिभवः । यथोल्काप्रकाशस्य ग्रहणार्हस्यादित्यप्रकाशेनेति ॥ १३ ॥

न घटाभावसामान्यनित्यत्वान्नित्येष्वप्यनित्यव-

दुपचाराच्च ॥ १४ ॥

न खलु आदिमत्त्वादनित्यः शब्दः । कस्माद् ? व्यभिचारात् ।

आदिमतः खलु घटाभावस्य दृष्टं नित्यत्वम् । कथमादिमान् ? कारणविभागेभ्यो हि घटो न भवति । कथमस्य नित्यत्वम् ! योऽसौ कारणविभागेभ्यो न भवति न तस्याभावो भावेन कदा चिन्निवर्त्यत इति । यदप्यैन्द्रियकत्वादिति, तदपि व्यभिचरति ऐन्द्रियकं च सामान्यं नित्यं चेति । यदपि कृतकवदुपचारादिति । एतदपि व्यभिचरति । नित्येष्वनित्यवदुपचारो दृष्टो यथा हि भवति वृक्षस्य प्रदेशः कम्बलस्य प्रदेशः, एवमाकाशस्य प्रदेशः, आत्मनः प्रदेश इति भवतीति ॥ १४ ॥

तत्त्वभाक्तयोर्नानात्वविभागादव्यभिचारः ॥ १५ ॥

नित्यमित्यत्र किं तावत्तत्त्वम् ? अर्थान्तरस्यानुत्पत्तिघर्मकस्याऽऽत्महानानुपपत्तिर्नित्यत्वं, तच्चाभावे नोपपद्यते । भाक्तं तु भवति यत्तत्रात्मानमहासीद्यद् भूत्वा न भवति न जातु तत्पुनर्भवति तत्र नित्य इव नित्यो घटाभाव इत्ययं पदार्थ इति । तत्र यथाजातीयकः शब्दो, न तथाजातीयकं कार्यं किं चिन्नित्यं दृश्यत इत्यव्यभिचारः ॥ १५ ॥

यदपि सामान्यनित्यत्वादिति इन्द्रियप्रत्यासत्तिग्राह्यमैन्द्रियकमिति-

सन्तानानुमानविशेषणात् ॥ १६ ॥

नित्येष्वव्यभिचार इति प्रकृतम् । नेन्द्रियग्रहणसामर्थ्याच्छब्दस्यानित्यत्वम् । किं तर्हि ? इन्द्रियप्रत्यासत्तिग्राह्यत्वात् सन्तानानुमानं तेनानित्यत्वमिति ॥ १६ ॥

यदपि नित्येष्वप्यनित्यवदुपचारादिति । न—

कारणद्रव्यस्य प्रदेशशब्देनाभिधानात् नित्येष्व-

प्यव्यभिचार इति ॥ १७ ॥

अ०२आ०२सू०१७-१८] शब्दानित्यत्वपरीक्षाप्रकरणम् । ९३

एवमाकाशप्रदेश आत्मप्रदेश इति नात्राकाशात्मनोः कारणद्रव्य-
मभिधीयते यथा कृतकस्य । कथं ह्यविद्यमानमभिधीयते ? । अविद्यमानता
च प्रमाणतोऽनुपलब्धेः । किं तर्हि तत्राभिधीयते ? संयोगस्याव्याप्यवृत्ति-
त्वम् परिच्छिन्नेन द्रव्येणाकाशस्य संयोगो नाकाशं व्याप्नोति अव्याप्य
वर्त्तत इति तदस्य कृतेकेन द्रव्येण सामान्यं न ह्यामलकयोः संयोग आ-
श्रयं व्याप्नोति, सामान्यकृता च भक्तिराकाशस्य प्रदेश इति अनेना-
त्मप्रदेशो व्याख्यातः । संयोगवच्च शब्दबुद्ध्यादीनामव्याप्यवृत्तित्व-
मिति । परीक्षिता च तीव्रमन्दता शब्दतत्त्वं न भक्तिकृतेति । कस्मात्पुनः
सूत्रकारस्यास्मिन्नर्थे (१)सूत्रं न श्रूयते इति ? शीलमिदं भगवतः सूत्र-
कारस्य बहुष्वधिकरणेषु द्वौ पक्षौ न व्यवस्थापयति तत्र शास्त्रसिद्धा-
न्तात्तत्त्वावधारणं प्रतिपत्तुमर्हतीति मन्यते । शास्त्रसिद्धान्तस्तु न्यायसमा-
ख्यातमनुमतं बहुशाखमनुमानमिति ॥ १७ ॥

अथापि खल्विदमस्ति इदं नास्तीति कुत एतत्प्रतिपत्तव्यमिति प्रमा-
णत उपलब्धेरनुपलब्धेश्चेति । अविद्यमानस्तर्हि शब्दः—

प्रागुच्चारणादनुपलब्धेरावरणाद्यनुपलब्धेश्च ॥ १८ ॥

प्रागुच्चारणान्नास्ति शब्दः । कस्मात् ? अनुपलब्धेः । सतोऽनुपल-
ब्धिरावणादिभ्य एतन्नोपपद्यते कस्माद् ? आवरणादीनामनुपलब्धि-
कारणानामग्रहणात् । अनेनावृतः शब्दो नोपलभ्यते, असन्निकृष्टश्चे-
न्द्रियव्यवधानादित्येवमादि अनुपलब्धिकारणं न गृह्यत इति सोऽयमनुच्चा-
रितो नास्तीति । उच्चारणमस्य व्यञ्जकं तदभावात्प्रागुच्चारणादनुपलब्धि-
रिति ? किमिदमुच्चारणं नामेति ? विवक्षाजनितेन प्रयत्नेन कोष्ठयस्य

वायोः प्रेरितस्य कण्ठतालवादिप्रतिघातः, यथास्थानं प्रतिघाताद्वर्णा-
भिव्यक्तिरिति । संयोगविशेषो वै प्रतिघातः, प्रतिषिद्धं च संयोगस्य
व्यञ्जकत्वं, तस्मान्न व्यञ्जकभावादग्रहणम् , अपि त्वभावादेवेति ।

सोऽयमुच्चार्यमाणः श्रूयते श्रूयमाणश्चाभूत्वा भवतीति अनुमीयते ।
ऊर्ध्वं चोच्चारणान्न श्रूयते (१)स भूत्वा न भवति अभावाच्च श्रूयत इति
कथम् ? आवरणाद्यनुपलब्धेरित्युक्तम् , तस्मादुत्पत्तिरिरोभावधर्मकः शब्द
इति ॥ १८ ॥

एवं च सति तत्त्वं पांशुभिरिवावाकिरन्निदमाह—

तदनुपलब्धेरनुपलम्भादावरणोपपत्तिः ॥ १९ ॥

यद्यनुपलम्भादावरणं नास्ति, आवरणानुपलब्धिरपि तर्धनुपलम्भान्ना-
स्तीति तस्या अभावादप्रतिषिद्धमावरणमिति । (२) कथं पुनर्जानीते भवान्ना-
वरणानुपलब्धिरुपलभ्यत इति ? (३) किमत्र ज्ञेयं प्रत्यात्मवेदनीयत्वात्
समानम् । अयं खल्वावरणम् अनुपलभमानः (४) प्रत्यात्ममेव संवेद-
यते नावरणमुपलभ इति, यथा कुड्येनावृतस्यावरणमुपलभमानः प्रत्यात्म-
मेव संवेदयते सेयमावरणोपलब्धिवदावरणानुपलब्धिरपि संवेद्यैवेति । एवं
च सत्यपहृतविषयमुत्तरवाक्यमस्तीति (५) ॥ १९ ॥

- अभ्यनुज्ञावादेन तूच्यते जातिवादिना—

- अनुपलम्भादप्यनुपलब्धिसद्भावा(६)न्नावरणानु-

पपत्तिरनुपलम्भात् ॥ २० ॥

- (१) उच्चारणं श्रूयते-इति का० पु० पा० । (२) भाष्यकारः पृच्छति ।
(३) तज्ज्ञादे विशेषजिज्ञासाया नावसर इत्यर्थः । (४) मनसेत्यर्थः ।
(५) स्वीकरोतीत्यर्थः । जातिवादीति शेषः । (६) सद्भाववत्-इति क० पु० पा०

अ० २ आ० २ सू० २१-२४] शब्दानित्यत्वपरीक्षाप्रकरणम् । ९५

यथाऽनुपलभ्यमाना (१) प्यावरणानुपलब्धिरस्ति एवमनुपलभ्यमानम-
प्यावरणमस्तीति यद्यभ्यनुजानाति भवान् अनुपलभ्यमाना (२) वरणानुपल-
ब्धिरस्तीति अभ्यनुज्ञाय च वदति नास्त्यावरणमनुपलम्भादित्येतद् एतस्मि-
न्नप्यभ्यनुज्ञावादे प्रतिपत्तिनियमो नोपपद्यत इति ॥ २० ॥

अनुपलम्भात्मकत्वादनुपलब्धेरहेतुः ॥ २१ ॥

यदुपलभ्यते तदस्ति, (३) यन्नोपलभ्यते तन्नास्ति, इति अनुपलम्भा-
त्मकमसदिति व्यवस्थितम् । उपलब्ध्यभावश्चानुपलब्धिरिति । सेयमभाव-
त्वान्नोपलभ्यते । सच्च खल्वावरणं तस्योपलब्ध्या भवितव्यं, न चोपल-
भ्यते तस्मान्नास्तीति । तत्र यदुक्तं नावरणानुपपत्तिरनुपलम्भादित्ययु-
क्तमिति ॥ २१ ॥

अथ शब्दस्य नित्यत्वं प्रतिजानानः कस्मोद्धेतोः प्रतिजानीते—

अस्पर्शत्वात् ॥ २२ ॥

अस्पर्शमाकाशं नित्यं दृष्टमिति, तथा च शब्द इति ॥ २२ ॥

सोऽयमुभयतः सव्यभिचारः स्पर्शवांश्चाणुर्नित्यः । अस्पर्शं च कर्मा-
नित्यं दृष्टम् । अस्पर्शत्वादित्येतस्य साध्यसाधर्म्येणोदाहरणम्—

न कर्मानित्यत्वात् ॥ २३ ॥

साध्यवैधर्म्येणोदाहरणम्—

नाणुनित्यत्वात् (१) ॥ २४ ॥

उभयस्मिन्नुदाहरणे व्यभिचारान्न हेतुः ॥ २४ ॥

(१) अनुपलभ्यमानादपि—इति लि० पु० पा० (२) नामुपलभ्यमाना-
इति का० पु० पा० । (३) विधिविषयेण प्रमाणेनेति शेषः । (४) नाणुर्नि-
त्यत्वादिति—का० पु० पा० ।

अयं तर्हि हेतुः—

सम्प्रदानात् ॥ २५ ॥

सम्प्रदीयमानमवस्थितं दृष्टं, सम्प्रदीयते च शब्द आचार्येणान्तेवा
सिने, तस्मादवस्थित इति ॥ २५ ॥

तदन्तरालानुपलब्धेरहेतुः ॥ २६ ॥

येन सम्प्रदीयते यस्मै च, तयोरन्तरालेऽवस्थानमस्य केन लिङ्गेनो-
पलभ्यते । सम्प्रदीयमानो ह्यवस्थितः सम्प्रदातुरपैति सम्प्रदानं च प्राप्नोति
इत्यवर्जनीयमेतत् ॥ २६ ॥

अध्यापनादप्रतिषेधः ॥ २७ ॥

अध्यापनं लिङ्गमसति सम्प्रदानेऽध्यापनं न स्यादिति ॥ २७ ॥

उभयोः पक्षयोरन्यतरस्याध्यापनादप्रतिषेधः (१) ॥ २८ ॥

समानमध्यापनमुभयोः पक्षयोः, संशयानिवृत्तेः, (२) किमाचार्यस्थः
शब्दोऽन्तेवासिनमापद्यते तदध्यापनम् ? आहो स्विन्नृत्योपदेशवद् गृही-
तस्यानुकरणमध्यापनमिति ? एवमध्यापनमलिङ्गं सम्प्रदानस्येति ॥ २८ ॥

अयं तर्हि हेतुः—

अभ्यासात् ॥ २९ ॥

अभ्यस्यमानमवस्थितं दृष्टम् । पञ्चकृत्वः पश्यतीति रूपमवस्थितं
पुनः पुनर्दृश्यते । भवति च शब्देऽभ्यासः, दशकृत्वोऽधीतोऽनुवाको,
विंशतिकृत्वोऽधीत इति, तस्मादवस्थितस्य पुनः पुनरुच्चारणमभ्यास इति २९

अ०२आ०२सू०३०-३३] शब्दानित्यत्वपरीक्षाप्रकरणम् । ९७

नान्यत्वेऽप्यभ्यासस्योपचारात् ॥ ३० ॥

अनवस्थानेऽप्यभ्यासस्याभिधानं(१) भवति द्विर्नृत्यतु भवान् त्रिर्नृत्यतु भवानिति, द्विरनृत्यत् त्रिरनृत्यद् द्विरा होत्रं जुहोति द्विर्मुञ्जे । एवं व्यभिचारात् ॥ ३० ॥

प्रतिषिद्धेतावन्यशब्दस्य प्रयोगः प्रतिषिध्यते—

अन्यदन्यस्मादनन्यत्वादनन्यदित्यन्यताऽभावः ॥ ३१ ॥

यदिदमन्यदिति मन्यसे तत् स्वार्थेनानन्यत्वाद्(२) अन्यन्न भवति, एवमन्यताया अभावः, तत्र यदुक्तमन्यत्वेऽप्यभ्यासोपचारादित्येतदयुक्तमिति ॥ ३१ ॥

शब्दप्रयोगं प्रतिषेधतः शब्दान्तरप्रयोगः प्रतिषिध्यते—

तदभावे नास्त्यनन्यता तयोरितरेतरापेक्षसिद्धेः ॥ ३२ ॥

अन्यस्मादन्यतामुपपादयति भवान्, उपपाद्य चान्यत् प्रत्याचष्टे अनन्यदिति च शब्दमनुजानाति प्रयुञ्जे चानन्यदिति । एतत् समासपदमन्यशब्दोऽयं प्रतिषेधेन सह समस्यते । यदि चात्रोत्तरं पदं नास्ति कस्यायं प्रतिषेधेन सह समासः ? तस्मात्तयोरनन्यान्यशब्दयोरितरेतरोऽनन्यशब्द इतरमन्यशब्दमपेक्षमाणः सिद्ध्यतीति तत्र यदुक्तमन्यताया अभाव इत्येतदयुक्तमिति ॥ ३२ ॥

अस्तु तर्हीदानीं शब्दस्य नित्यत्वम् ?

विनाशकारणानुपलब्धेः ॥ ३३ ॥

यदनित्यं तस्य विनाशः कारणाद्भवति यथा लोष्टस्य कारणद्रव्य-

(१) अन्यस्य चाप्यभ्यासाभिधानम्—इति पु० पा० । (२) स्वात्मनोऽनन्यत्वात्—इति पु० पा० ।

७ न्या०

विभागात्, शब्दश्चेदनित्यस्तस्य विनाशो यस्मात्कारणाद्भवति तदुपलभ्येत, न चोपलभ्यते तस्मान्नित्य इति ॥ ३३ ॥

अश्रवणकारणानुपलब्धेः सततश्रवणप्रसङ्गः ॥ ३४ ॥

यथा विनाशकारणानुपलब्धेरविनाशप्रसङ्ग एवमश्रवणकारणानुपलब्धेः सततं श्रवणप्रसङ्गः । व्यञ्जकाभावादश्रवणमिति चेत् ? प्रतिषिद्धं व्यञ्जकम् । अथ विद्यमानस्य (१) निर्निमित्तमश्रवणमिति (२) विद्यमानस्य निर्निमित्तो विनाश इति । समानश्च दृष्टविरोधो निमित्तमन्तरेण विनाशे चाश्रवणे चेति ॥ ३४ ॥

उपलभ्यमाने चानुपलब्धेरसत्त्वादनपदेशः ॥ ३५ ॥

अनुमानाच्चोपलभ्यमाने शब्दस्य विनाशकारणे विनाशकारणानुपलब्धेरसत्त्वादित्यनपदेशः, यस्माद्विषाणी (३) तस्मादश्व इति । किमनुमानमिति चेत् ? सन्तानोपपत्तिः । उपपादितः शब्दसन्तानः संयोगविभागाज्छब्दाच्छब्दान्तरं ततोऽप्यन्यत्ततोऽप्यन्यदिति । तत्र कार्यः शब्दः कारणशब्दमभिरुणद्धि (४) प्रतिधातिद्रव्यसंयोगस्त्वन्यस्य शब्दस्य निरोधकः । दृष्टं हि तिरःप्रतिकुड्यमन्तिकस्थेनाप्यश्रवणं शब्दस्य श्रवणं दूरस्थेनाप्यसति व्यवधान इति ।

घण्टायामभिहन्यमानायां तारस्तारतरो मन्दो मन्दतर इति श्रुति-

(१) अथाविद्यमानस्य—इति क० का० पु० पा० । (२) निर्निमित्तं श्रवणमिति—इति क० का० पु० पा० । (३) यथा यस्माद्विषाणी—इति पु० पा० । (४) निरुणद्धि—इति क० पु० पा० । प्रतिधाति द्रव्यं कुड्यादि तत्संयोगो नभसः, एतदुक्तं भवति धनतरद्रव्यसंयुक्तं नभो न शब्दसमवायिकारणतां प्रतिपद्यते । ततश्च सन्नप्यसमवायिकारणं शब्दो न शब्दास्तरभारमत इति टीकाकृतः ।

अ० २ आ० २ सू० ३५-३७] शब्दानित्यत्वपरीक्षाप्रकरणम् । ९९

भेदाच्चानाशब्दसन्तानोऽविच्छेदेन श्रूयते, तत्र(१) नित्ये शब्दे घण्टा-
स्थमन्यगतं वाऽवस्थितं सन्तानवृत्ति वाऽभिव्यक्तिकारणं(२) वाच्यं येन
श्रुतिसन्तानो भवतीति शब्दभेदे चासति श्रुतिभेदे उपपादयितव्य इति ।
अनित्ये तु शब्दे घण्टास्थं सन्तानवृत्ति संयोगसहकारि निमित्तान्तरं
संस्कारभूतं पटु मन्दमिति वर्तते(३) तस्यानुवृत्त्या शब्दसन्तानानुवृत्तिः,
पटुमन्दभावाच्च तीव्रमन्दता शब्दस्य, तत्कृतश्च श्रुतिभेद इति ॥३५॥

न वै निमित्तान्तरं(४) संस्कार उपलभ्यते अनुपलब्धेर्नास्तीति—

पाणिनिमित्तप्रश्लेषाच्छब्दाभावे नानुपलब्धिः ॥३६॥

पाणिकर्मणा पाणिघण्टाप्रश्लेषो भवति तस्मिन् सति शब्दसन्तानो
नोत्पद्यते अतः श्रवणानुपपत्तिः । तत्र प्रतिघातिद्रव्यसंयोगः शब्दस्य
निमित्तान्तरं संस्कारभूतं निरुणद्धीत्यनुमीयते तस्य च निरोधाच्छब्दसन्तानो
नोत्पद्यते । अनुत्पत्तौ श्रुतिविच्छेदो यथा प्रतिघातिद्रव्यसंयोगादिषोः
क्रियोहेतौ संस्कारे निरुद्धे गमनाभाव इति कम्पसन्तानस्य स्पर्शनेन्द्रियग्रा-
ह्यस्य चोपरमः कांस्यपात्रादिषु पाणिसंश्लेषो लिङ्गं संस्कारसन्तानस्येति ।
तस्मान्निमित्तान्तरस्य संस्कारभूतस्य नानुपलब्धिरिति ॥ ३६ ॥

(५) विनाशकारणानुपलब्धेश्चावस्थाने तन्नित्यत्वप्रसङ्गः

यदि यस्य विनाशकारणं नोपलभ्यते तदवतिष्ठते । अवस्थानाच्च
तस्य नित्यत्वं प्रसज्यते, एवं यानि खल्विमानि शब्दश्रवणानि शब्दाभि-

(१) तत्र—इति क० का० पु० पा० । (२) सन्तानवृत्तिरभिव्यक्तिकार-
णम्—इति क० का० पु० पा० । (३) पटुमन्दमनुवर्तते—इति पाठः ।
(४) निर्विनिमित्तान्तरम्—इति क० का० पु० पा० । (५) वृत्तिकृता न
व्याख्यातमेतत् । अतो न सूत्रमिति केचित् ।

व्यक्तय इति मतं न तेषां विनाशकारणं भवतोपपाद्यते अनुपपादनादव-
स्थानमवस्थानात्(१) तेषां नित्यत्वं प्रसज्यत इति । अथ नैवं, न तर्हि
विनाशकारणानुपलब्धेः शब्दस्यावस्थानान्नित्यत्वमिति ॥ ३७ ॥

कम्पसमानाश्रयस्य चानुनादस्य पाणिप्रश्लेषात् कम्पवत् कारणोपरमा-
दभावः । वैयधिकरण्ये हि प्रतिघातिद्रव्यप्रश्लेषात् समानाधिकरणस्यैवो-
परमः स्यादिति—

अस्पर्शत्वादप्रतिषेधः ॥ ३८ ॥

यदिदं नाकाशगुणः शब्द इति प्रतिषिद्ध्यते अयमनुपपन्नः प्रति-
षेधः । अस्पर्शत्वाच्छब्दाश्रयस्य । रूपादिसमानदेशस्याग्रहणे शब्दसन्ता-
नोपपत्तेरस्पर्शव्यापिद्रव्याश्रयः शब्द इति ज्ञायते न च कम्पसमानाश्रय
इति ॥ ३८ ॥

प्रतिद्रव्यं रूपादिभिः सह सन्निविष्टः शब्दः समानदेशो व्यज्यत
इति नोपपद्यते, कथम् ?

विभक्त्यन्तरोपपत्तेश्च समासे ॥ ३९ ॥

सन्तानोपपत्तेश्चेति चार्थः । तद्व्याख्यातम् । यदि रूपादयः शब्दा-
श्च प्रतिद्रव्यं समस्ताः समुदितास्तस्मिन् समासे(२)समुदाये यो यथाजा-
तीयकः सन्निविष्टस्तस्य तथाजातीयस्यैव ग्रहणेन भवितव्यं शब्दे रूपा-
दिवत् । तत्र योऽयं विभाग एकद्रव्ये नानारूपा भिन्नश्रुतयो विधर्माणः
शब्दा अभिव्यज्यमानाः श्रूयन्ते यच्च विभागान्तरं सरूपाः समानश्रुतयः
सधर्माणः शब्दास्तीव्रमन्दधर्मतया(३) भिन्नाः श्रूयन्ते तदुभयं नोपपद्यते,

(१) अनवस्थानमनवस्थानात्—इति क० का० पु० पा० । (२) समासे-
इति क० पु० नास्ति । (३) तीव्रमन्दतया—इति पु० पा० ।

अ० २ आ० २ सू० ३९-४०] शब्दपरिणामप्रकरणम् । १०१

नानामूतानामुत्पद्यमानानामयं धर्मो नैकस्य व्यज्यमानस्येति । अस्ति चायं विभागो विभागान्तरं च, तेन विभागोपपत्तेर्मन्यामहे न प्रतिद्वयं रूपादिभिः सह शब्दः सन्निविष्टो व्यज्यत इति ॥ ३९ ॥

इति सप्तविंशत्या सूत्रैः शब्दानित्यत्वप्रकरणम् ।

द्विविधश्चायं शब्दो वर्णात्मको ध्वनिमात्रश्च । तत्र वर्णात्मनि तावत्—

विकारादेशोपदेशात्संशयः ॥ ४० ॥

दध्यत्रेति केचिद् इकार इत्वं हित्वा यत्वमापद्यत इति विकारं मन्यन्ते । केचिदिकारस्य प्रयोगे विषयकृते यदिकारः स्थानं जहाति तत्र यकारस्य प्रयोगं ब्रुवते । संहितायां विषये इकारो न प्रयुज्यते तस्य स्थाने यकारः प्रयुज्यते स आदेश इति, उभयमिदमुपदिश्यते । तत्र न ज्ञायते किं तत्त्वमिति ?

आदेशोपदेशस्तत्त्वम्—

(१) विकारोपदेशे ह्यन्वयस्याग्रहणाद्विकाराननुमानम् । सत्यन्वये किञ्चिन्निवर्तते, किञ्चिदुपजायत इति शक्यते विकारोऽनुमानम् । न चान्वयो गृह्यते तस्माद्विकारो नास्तीति ।

भिन्नकरणयोश्च वर्णयोरप्रयोगे प्रयोगोपपत्तिः । विवृतकरण इकारः, ईषत्स्पृष्टकरणो यकारः, ताविमौ पृथक्करणाख्येन प्रयत्नेनोच्चारणीयौ तयोरेकस्याप्रयोगेऽन्यतरस्य (२) प्रयोग उपपन्न इति ।

अविकारे चाविशेषः । यत्रेमाविकारयकारौ न विकारभूतौ यतते यच्छति प्रायंस्त इति, इकार, इदमिति च, यत्र च विकारभूतौ

(१) कुण्डलरुचकादौ सुवर्णवयवानुवृत्तिवदत्र कस्याप्यनुवृत्तेरग्रहणादिति ।

(२) अन्यस्य—इति का० पु० पा० ।

इष्टा व्याहरति(१) उभयत्र प्रयोक्तुराविशेषो यत्नः श्रोतुश्च श्रुतिरित्या-
देशोपपत्तिः ।

प्रयुज्यमानाग्रहणाच्च । न खलु इकारः प्रयुज्यमानो यकारता-
मापद्यमानो गृह्यते, किं तर्हि ? इकारस्य प्रयोगे यकारः प्रयुज्यते, तस्मा-
दविकार इति ।

अविकारे च न शब्दान्वाख्यानलोपः । न विक्रियन्त
वर्णा इति । न चैतस्मिन्पक्षे शब्दान्वाख्यानस्यासम्भवो येन वर्णविकारं
प्रतिपद्येमहीति ।

न खलु वर्णस्य वर्णान्तरं कार्यं, न हि इकाराद्यकार उत्पद्यते यका-
राद्वा इकारः । पृथक्स्थानप्रयत्नोत्पाद्या हीमे वर्णास्तेषामन्योऽन्यस्य स्थाने
प्रयुज्यत इति युक्तम् । एतावच्चैतत्परिणामो विकारः स्यात् कार्यकारण-
भावो वा उभयं च नास्ति तस्माच्च सन्ति वर्णविकाराः ।

वर्णसमुदायविकारानुपपत्तिवच्च वर्णविकारानुपपत्तिः ।
'अस्तेर्भूः' 'ब्रुवो वचि'रिति यथा वर्णसमुदायस्य धातुलक्षणस्य क्व चिद्वि-
षये वर्णान्तरसमुदायो न परिणामो न कार्यं शब्दान्तरस्य स्थाने शब्दा-
न्तरं प्रयुज्यते तथा वर्णस्य (२)वर्णान्तरमिति ॥ ४० ॥

इतश्च न सन्ति विकाराः—

प्रकृतिविवृद्धौ विकारविवृद्धेः ॥ ४१ ॥

प्रकृत्यनुविधानं विकारेषु दृष्टं, यकारे ह्रस्वदीर्घानुविधानं नास्ति येन
विकारत्वमनुमीयत इति ॥ ४१ ॥

(१) इदं व्याहरति—इति क० का० पु० पा० । (२) वर्णान्तरसमुदायो
न परिणामो न कार्यं शब्दान्तरस्य स्थाने शब्दान्तरं प्रयुज्यते तथा वर्णस्य—इति
पुस्तकान्तरेऽधिकः पाठः ।

न्यूनसमाधिकोपलब्धेर्विकाराणामहेतुः ॥ ४२ ॥

द्रव्यविकारा न्यूनाः समा अधिकाश्च गृह्यन्ते । तद्वदयं विकारो न्यूनः स्यादिति ।

द्विविधस्यापि हेतोरभावादसाधनं दृष्टान्तः । अत्र नोदाहरणसाधर्म्याद्धेतुरस्ति न वैधर्म्यात् । अनुपसंहृतश्च हेतुना दृष्टान्तो न साधक इति ।

प्रतिदृष्टान्ते चानियमः प्रसज्येत । यथाऽनुद्धुहः स्थानेऽश्वो वोढुं नियुक्तो न तद्विकारो भवति, एवमिवर्णस्य स्थाने यकारः प्रयुक्तो न विकार इति, न चात्र नियमहेतुरस्ति दृष्टान्तः साधको न प्रतिदृष्टान्त इति ॥ ४२ ॥

द्रव्यविकारोदाहरणं च—

नातुल्यप्रकृतीनां विकारविकल्पात् ॥४३॥

अतुल्यानां द्रव्याणां प्रकृतिभावोऽवकल्पते विकाराश्च प्रकृतीरनुविधीयन्ते । न त्विवर्णमनुविधीयते यकारः तस्मादनुदाहरणं द्रव्यविकार इति ॥ ४३ ॥

(१)द्रव्यविकारवैषम्यवद् वर्णविकारविकल्पः ॥ ४४ ॥

यथा द्रव्यभावेन तुल्यायाः प्रकृतेर्विकारवैषम्यम् , एवं वर्णभावेन तुल्यायाः प्रकृतेर्विकारविकल्प इति ॥ ४४ ॥

न विकारधर्मानुपपत्तेः ॥ ४५ ॥

अयं विकारधर्मो द्रव्यसामान्ये यदात्मकं द्रव्यं सृष्ट्वा सुवर्णं वा त-

स्यात्मनोऽन्वये पूर्वो व्यूहो निवर्त्तते व्यूहान्तरं चोपजायते तं विकार-
माचक्षते(१) न वर्णसामान्ये कश्चिच्छब्दात्माऽन्वयी य इत्वं जहाति
यत्वं चोपद्यते । तत्र यथा सति द्रव्यभावे विकारवैषम्ये नाऽनङ्गुहोऽश्वो
विकारो विकारधर्मानुपपत्तेः, एवमिवर्णस्य न यकारो विकारो विकारधर्मा-
नुपपत्तेरिति ॥ ४५ ॥

इतश्च न सन्ति वर्णविकाराः—

विकारप्राप्तानामपुनरापत्तेः ॥ ४६ ॥

अनुपपन्ना पुनरापत्तिः । कथम् ? पुनरापत्तेरनुमानादिति । इकारो
यकारत्वमापन्नः पुनरिकारो भवति, न पुनरिकारस्य स्थाने यकारस्य प्रयो-
गोऽप्रयोगश्चेत्यत्रानुमानं नास्ति ॥ ४६ ॥

अनुमानादिति(२) न । इदं ह्यनुमानम्—

सुवर्णादीनां पुनरापत्तेरहेतुः ॥ ४७ ॥

सुवर्णं कुण्डलत्वं हित्वा रुचकत्वमापद्यते रुचकत्वं हित्वा पुनः कु-
ण्डलत्वमापद्यते, एवमिकारोऽपि यकारत्वमापन्नः पुनरिकारो भवतीति ॥४७॥

व्यभिचारादननुमानम् यथा पयो दधिभावमापन्नं पुनः पयो भवति
किम् ? एवं वर्णानां न पुनरापत्तिः । अथ सुवर्णवत् पुनरापत्तिरिति ?
सुवर्णोदाहरणोपपत्तिश्च—

न तद्विकाराणां सुवर्णभावाव्यतिरेकात् ॥ ४८ ॥

अवस्थितं सुवर्णं हीयमानेन (२) उपजायमानेन च धर्मेणधर्मि भवति,

(१) आचक्षमे—इति क० पु० पा० । (२) उपजायमानेन च—इति
का० पु० नास्ति ।

अ०२आ०२सू०४८-५०] शब्दपरिणामप्रकरणम् । १०५

नैव कश्चिच्छब्दात्मा हीयमानेनेत्वेनोपजायमानेन यत्वेन धर्मी गृह्यते,
तस्मात्सुवर्णोदाहरणं नोपपद्यत इति ।

वर्णत्वाव्यतिरेकादर्णविकाराणामप्रतिषेधः । वर्णविकारा अपि
वर्णत्वं न व्यभिचरन्ति यथा सुवर्णविकारः सुवर्णत्वमिति ।

सामान्यवतो धर्मयोगो न सामान्यस्य । कुण्डलरुचकौ सुव-
र्णस्य धर्मौ न सुवर्णत्वस्य, एवमिकारयकारौ कस्य वर्णात्मनो धर्मौ
वर्णत्वं सामान्यं न तस्येयौ धर्मौ भवितुमर्हतः । न च निवर्तमानो धर्म
उपजायमानस्य प्रकृतिस्तत्र निवर्तमान इकारो न यकारस्योपजायमानस्य
प्रकृतिरिति ॥ ४८ ॥

इतश्च वर्णविकारानुपपत्तिः—

नित्यत्वेऽविकारादनित्यत्वे चानवस्थानात् ॥ ४९ ॥

नित्या वर्णा इत्येतस्मिन्पक्षे इकारयकारौ वर्णौ इत्युभयोर्नित्यत्वा-
द्विकारानुपपत्तिः । नित्यत्वेऽविनाशित्वात् कः कस्य विकार इति । अथा-
नित्या वर्णा इति पक्षः ? एवमप्यनवस्थानं वर्णानाम् । किमिदमनवस्थानं
वर्णानाम् ? उत्पद्य निरोधः । उत्पद्य निरुद्ध इकारे यकार उत्पद्यते,
यकारे चोत्पद्य निरुद्धे इकार उत्पद्यत इति कः कस्य विकारः ? तदेतद-
वगृह्य सन्धाने सन्धाय चावग्रहे वेदितव्यमिति ॥ ४९ ॥

नित्यपक्षे तु तावत्समाधिः—

नित्यानामतीन्द्रियत्वात्तद्धर्मविकल्पाच्च

वर्णविकाराणामप्रतिषेधः ॥ ५० ॥

नित्या वर्णा न विक्रियन्त इति विप्रतिषेधः । यथा नित्यत्वे सति

किञ्चिदतीन्द्रियं किञ्चिदिन्द्रियग्राह्यम्(१), इन्द्रियग्राह्याश्च वर्णाः, एतन्मित्यत्वे सति किञ्चिन्न विक्रियते, वर्णास्तु विक्रियन्ते इति ।

विरोधादहेतुस्तद्धर्मविकल्पः । नित्यं नोपजायते नापैति अनुपजनापायधर्मकं नित्यम्(२) अनित्यं पुनरुपजनापाययुक्तं, न चान्तरेणोपजनापायौ विकारः सम्भवति । तद्यदि वर्णा विक्रियन्ते ? नित्यत्वमेषां निवर्त्तते । अथ नित्याः ? विकारधर्मत्वमेषां निवर्त्तते । सोऽयं विरुद्धो हेत्वाभासो धर्मविकल्प इति ॥ ५० ॥

अनित्यपक्षे समाधिः—

अनवस्थायित्वे च वर्णोपलब्धिवत्त-

द्विकारोपपत्तिः ॥ ५१ ॥

यथाऽनवस्थायिनां वर्णानां श्रवणं भवत्येवमेषां विकारो भवतीति ।

असम्बन्धादसमर्था अर्थप्रतिपादिका(३) वर्णोपलब्धिर्न विकारेण सम्बन्धादसमर्था या(४) गृह्यमाणा वर्णविकारमर्थमनुमापयेदिति(५) । तत्र यादृगिदं यथा गन्धगुणा पृथिव्येवं शब्दसुखादिगुणापीति, तादृगेतद्भवतीति । न च वर्णोपलब्धिर्वर्णनिवृत्तौ वर्णान्तरप्रयोगस्य निवर्त्तिका(६) । योऽयमिवर्णनिवृत्तौ यकारस्य प्रयोगो यद्ययं वर्णोपलब्ध्या निवर्त्तते तदा तत्रोपलभ्यमान इवर्णो यत्वमापद्यते इति गृह्यते(७) तस्माद् वर्णोपलब्धिरेहेतुर्वर्णविकारस्येति ॥ ५१ ॥

(१) किञ्चिदिन्द्रियग्राह्यमिति का० पु० नास्ति । (२) नित्यमिति—का० पु० नास्ति । (३) अर्थप्रतिपादने इति पाठश्रीकासम्मतः । (४) वा—इति पु० पा० । (५) अनुत्पादयेदिति—इति का० पु० पा० । (६) वर्णान्तरबन्धप्रयोगस्य निवर्त्तिका—इति का० पु० पा० । (७) गृह्येत—इति पा० ।

विकारधर्मित्वे नित्यत्वाभावात् कालान्तरे

विकारोपपत्तेश्चाप्रतिषेधः ॥ ५२ ॥

तद्धर्मविकल्पादिति न युक्तः प्रतिषेधः । न खलु विकारधर्मकं किञ्चिन्नित्यमुपलभ्यत इति वर्णोपलब्धिवदिति न युक्तः प्रतिषेधः । अव-
ग्रहे हि दधि अत्रेति प्रयुज्य(१) चिरं स्थित्वा ततः संहितायां प्रयुञ्जे
दध्यत्रेति । चिरनिवृत्ते चायमिवर्णे यकारः प्रयुज्यमानः कस्य विकार
इति प्रतीयते, कारणाभावात् कार्याभाव इति अनुयोगः प्रसज्यत(२)
इति ॥ ५२ ॥

इतश्च वर्णविकारानुपपत्तिः—

प्रकृत्यनियमात् ॥ ५३ ॥

इकारस्थाने यकारः श्रूयते यकारस्थाने खल्विकारो विधीयते वि-
ध्यति इति(३) । तद्यदि स्यात् प्रकृतिविकारभावो वर्णानां, तस्य प्रकृ-
तिनियमः स्यात् । दृष्टो विकारधर्मित्वे प्रकृतिनियम इति ॥ ५३ ॥

अनियमे नियमान्नानियमः ॥ ५४ ॥

योऽयं प्रकृतेरनियम उक्तः स नियतो यथाविषयं व्यवस्थितो निय-
तत्वान्नियम इति भवति, एवं सत्यनियमो नास्ति, तत्र यदुक्तं प्रकृत्य-
नियमादित्येतदयुक्तमिति ॥ ५४ ॥

नियमानियमविरोधादनियमे नियमाच्चाप्रतिषेधः ॥ ५५ ॥

नियम इत्यत्रार्थाभ्यनुज्ञा, अनियम इति तस्य प्रतिषेधः । अनुज्ञा-

(१) वियुज्य—इति पु० पा० ।

(२) वियुज्येत—इति पा० ।

(३) इति—इति क० का० पु० नास्ति ।

तनिषिद्धयोश्च व्याघातादनर्थान्तरत्वं न भवति । अनियमश्च नियतत्वा-
न्नियमो न भवतीति नात्रार्थस्य तथाभावः प्रतिषिध्यते । किं तर्हि ?
तथाभूतस्यार्थस्य नियमशब्देनाभिधीयमानस्य नियतत्वान्नियमशब्द एवो-
पपद्यते । सोऽयं नियमादनियमे प्रतिषेधो न भवतीति ॥ ५५ ॥

न चेयं वर्णविकारोपपत्तिः परिणामात् कार्यकारणभावाद्वा । किं तर्हि ?

गुणान्तरापत्त्युपमर्दहासवृद्धिलेशश्लेषेभ्यस्तु वि-
कारोपपत्तेः (१) वर्णविकाराः ॥ ५६ ॥

स्थान्यादेशभावादप्रयोगे प्रयोगो विकारशब्दार्थः । स भिद्यते
गुणान्तरापत्तिः उदात्तस्यानुदात्तः (२) इत्येवमादिः । उपमर्दो नाम
एकरूपनिवृत्तौ रूपान्तरोपजनः । हासो दीर्घस्य ह्रस्वः । वृद्धिर्ह्रस्वस्य
दीर्घः, तयोर्वा प्लुतः । लेशो लाघवम्, स्त इत्यस्तेर्विकारः । श्लेष
आगमः, प्रकृतेः प्रत्ययस्य वा । एत एव विशेषा विकारा इति एत एवां-
देशाः, एत चेद्विकारा, उपपद्यन्ते तर्हि वर्णविकारा इति ॥ ५६ ॥

इत्यष्टादशभिः सूत्रैः शब्दपरिणामप्रकरणम् ।

ते विभक्त्यन्ताः पदम् ॥ ५७ ॥

यथादर्शनं विकृता वर्णा विभक्त्यन्ताः पदसञ्ज्ञा भवन्ति । विभ-
क्तिर्द्वयी नामिक्यारूपातिकी च, ब्राह्मणः पचतीत्युदाहरणम् । उपसर्गनि-
पातास्तर्हि न पदसञ्ज्ञा लक्षणान्तरं वाच्यम् इति ? शिष्यते च खलु
नामिक्या विभक्तेरव्ययाल्लोपः तयोः पदसञ्ज्ञार्थमिति ॥ ५७ ॥

(१) वर्णविकारोपपत्तेर्वर्णविकारः—इति पु० पा० । (२) अनुदात्तभाव-
इति पा० ।

अ०२आ०२सू०५८-५९] शब्दशक्तिपरीक्षाप्रकरणम् । १०९

पदेनार्थसम्प्रत्यय इति प्रयोजनम्, नामपदं चाधिकृत्य परीक्षा,
गौरिति पदं खल्विदमुदाहरणम्—

तदर्थे(१) व्यक्त्याकृतिजातिसन्निधौपचारात्सं-

शयः ॥ ५८ ॥

अविनाभाववृत्तिः सन्निधिरिति अविनाभावेन वर्तमानासु व्य-
क्त्याकृतिजातिषु गौरिति प्रयुज्यते, तत्र न ज्ञायते किमन्यतमः पदार्थ उत
सर्व ? इति ॥ ५८ ॥

शब्दस्य प्रयोगसामर्थ्यात् पदार्थावधारणं(२) तस्मात्—

याशब्दसमूहत्यागपरिग्रहसङ्ख्यावृद्ध्यपचय(३) वर्ण-
समासानुबन्धानां व्यक्तावुपचाराद्व्यक्तिः ॥५९॥

व्यक्तिः पदार्थः, कस्मात् ? याशब्दप्रभृतीनां व्यक्तावुपचा-
रात् । उपचारः प्रयोगः ।

या गौस्तिष्ठति या गौर्निषण्णेति, नेदं वाक्यं जातेरभिधायकमभे-
दात् । भेदात्तु(४) द्रव्याभिधायकम् । गवां समूह इति भेदाद् द्रव्याभिधा-
नम्, न जातेरभेदात् ।

चैद्याय(५) गां ददातीति द्रव्यस्य त्यागो न जातेरमूर्त्तत्वात्, प्र-
तिक्रमानुक्रमानुपपत्तेश्च ।

परिग्रहः—स्वत्वेना(६)ऽभिसम्बन्धः कौण्डिन्यस्य गौर्ब्राह्मणस्य

-
- (१) तदर्थ—इति पु० । (२) पदावधारणम्—इति का० पु० पा० ।
(३) वृद्ध्यपचय-इति पु० पा० । (४) भेदात्त-इति क० पु० नास्ति ।
(५) चैद्याय-इति क० पु० पा० । (६) स्वेन-इति पा० ।

गौरिति, द्रव्याभिधाने(१) द्रव्यभेदात् सम्बन्धभेद इति उपपन्नम्, अभि-
न्ना तु जातिरिति ।

सङ्ख्या, दश गावो विंशतिर्गाव इति भिन्नं द्रव्यं सङ्ख्यायते, न
जातिरभेदादिति ।

वृद्धिः—कारणवतो द्रव्यस्यावयवोपचयः, अवर्द्धत गौरिति । नि-
रवयवा तु जातिरिति । एतेनापचयो व्याख्यातः ।

वर्णः—शुक्ला गौः कपिला गौरिति, द्रव्यस्य गुणयोगो न सा-
मान्यस्य ।

समासः—गोहितं गोसुखमिति द्रव्यस्य सुखादियोगो न जातेरिति ।

अनुबन्धः—सरूपप्रजनसन्तानो गौर्गा जनयतीति, तदुत्पत्तिघर्म-
त्वाद् द्रव्ये युक्तं न जातौ विषययादिति । द्रव्यं व्यक्तिरिति हि ना-
र्थान्तरम् ॥ ५९ ॥

अस्य प्रतिषेधः—

न(२) तदनवस्थानात् ॥ ६० ॥

न व्यक्तिः पदार्थः । कस्मात् ? अनवस्थानात् । या शब्दप्रभृ-
तिभिर्यो विशेष्यते स गोशब्दार्थो या गौस्तिष्ठति या गौर्निषण्णेति, न
द्रव्यमात्रमविशिष्टं जात्या विनाऽभिधीयते । किं तर्हि ? जातिविशिष्टम् ।
तस्मान्न व्यक्तिः पदार्थः । एवं समूहादिषु द्रष्टव्यम् ॥ ६० ॥

यदि व्यक्तिः पदार्थः कथं तर्हि व्यक्तावुपचार इति ? निमित्तादत-
द्भावेऽपि तदुपचारः । दृश्यते खलु—

सहचरणस्थानतादर्थ्यवृत्तमानधारणसामीप्ययोगः

अ०२आ०२सू०६१-६२] शब्दशक्तिपरीक्षाप्रकरणम् । १११

साधनाधिपत्येभ्यो ब्राह्मणमञ्चकटराजसक्तुचन्दनगङ्गा-
शाटका(१)न्नपुरुषेष्वतद्भावेऽपि तदुपचारः ॥ ६१ ॥

अतद्भावेऽपि तदुपचार इति-अतच्छब्दस्य(२) तेन शब्देना-
भिधानमिति(३) ।

सहचरणात्-यष्टिकां भोजयेति, यष्टिकासहचरितो ब्राह्मणोऽभि-
धीयत इति ।

स्थानात्-मञ्चाः क्रोशन्तीति मञ्चस्थाः पुरुषा अभिधीयन्ते ।

तादर्थ्यात्-कटार्थेषु वीरणेषु व्यूह्यमानेषु कटं करोतीति भवति(४) ।

वृत्ताद्-यमो राजा कुबेरो राजेति तद्वद्वर्त्तते इति ।

मानाद्-आढकेन मिताः सक्तवः आढकसक्तव(५) इति ।

धारणात्-तुलायां(६) धृतं चन्दनं तुलाचन्दनमिति ।

सामीप्याद्-गङ्गायां गावश्चरन्तीति देशोऽभिधीयते सन्निकृष्टः ।

योगात्-कृष्णेन रागेण युक्तः शाटकः कृष्ण इत्यभिधीयते ।

साधनात्-अन्नं प्राणा इति ।

आधिपत्यात्-अयं पुरुषः कुलम् अयं गोत्रमिति । तत्रायं सह-
चरणाद्योगाद् वा जातिशब्दो व्यक्तौ प्रयुज्यत इति ॥ ६१ ॥

यदि गौरित्यस्य पदस्य न व्यक्तिरर्थः, अस्तु तर्हि—

आकृतिस्तदपेक्षत्वात् सत्त्वव्यवस्थानसिद्धेः(७) ॥६२॥

-
- (१) शकट-इति पु० पा० । (२) इत्येतच्छब्दस्य-इति क० का० पु० पा० ।
(३) अभिधान इति-इति का० पु० पा० । (४) भवति-इति क० पु० नास्ति ।
(५) आढके सक्तवः-इति पा० । (६) तुलाया-इति क० पु० पा० ।
(७) व्यवस्थासिद्धेः-इति पा० ।

आकृतिः पदार्थः । कस्मात् ? तदपेक्षत्वात् सत्त्वव्यवस्थान-
सिद्धेः । सत्त्वावयवानां तदवयवानां च नियतो व्यूह आकृतिः तस्यां गृह्य-
माणायां सत्त्वव्यवस्थानं सिध्यति अयं गौरयमश्व इति, नागृह्यमाणायां ।
यस्य ग्रहणात् सत्त्वव्यवस्थानं सिध्यति तं शब्दोऽभिधातुमर्हति सो-
ऽस्यार्थ इति ।

नैतदुपपद्यते यस्य जात्या योगस्तत्र जातिविशिष्टमभिधीयते गौ-
रिति । न चावयवव्यूहस्य जात्या योगः । कस्य तर्हि ? नियतावयवव्यू-
हस्य द्रव्यस्य । तस्मान्नाकृतिः पदार्थः ॥ ६२ ॥

अस्तु तर्हि जातिः पदार्थः—

व्यक्त्याकृतियुक्तेऽप्यप्रसङ्गात् प्रोक्षणादीनां मृ-
द्गवके जातिः ॥ ६३ ॥

जातिः पदार्थः । कस्मात् ? व्यक्त्याकृतियुक्तेऽपि मृद्गवके
प्रोक्षणादीनामप्रसङ्गादिति । गां प्रोक्षय गामानय गां देहीति नैतानि
मृद्गवके प्रयुज्यन्ते । कस्मात् ? जातेरभावात् । अस्ति हि तत्र व्यक्तिः,
अस्त्याकृतिः, यदभावात्तत्रासम्प्रत्ययः स पदार्थ इति ॥ ६३ ॥

नाकृतिव्यक्त्यपेक्षत्वाज्जात्यभिव्यक्तेः ॥ ६४ ॥

जातेरभिव्यक्तिराकृतिव्यक्ती अपेक्षते, नागृह्यमाणायामकृतौ व्यक्तौ
जातिमात्रं शुद्धं(१) गृह्यते, तस्मान्न जातिः पदार्थ इति ॥ ६४ ॥

न वै पदार्थेन न(२) भवितुं शक्यं, कः खल्विदानीं पदार्थ इति ?—

व्यक्त्याकृतिजातयस्तु पदार्थः ॥ ६५ ॥

अ० २ आ० २ सू० ६५-६८] शब्दशक्तिपरीक्षाप्रकरणम् । ११३

तुशब्दो विशेषणार्थः । किं विशिष्यते ? प्रधानाङ्गभावस्यानिय-
मेन पदार्थत्वमिति । यदा हि भेदविवक्षा विशेषगतिश्च, तदा व्यक्तिः
प्रधानमङ्गं तु जात्याकृती । यदा तु भेदोऽविवक्षितः सामान्यगतिश्च,
तदा (१)जातिः प्रधानमङ्गं तु व्यक्त्याकृती(२) । तदेतद्बहुलं प्रयोगेषु ।
आकृतेस्तु प्रधानभाव उत्प्रेक्षितव्यः ॥ ६५ ॥

कथं पुनर्ज्ञायते नाना व्यक्त्याकृतिजातय इति ? लक्षणभेदात् । तत्र तावत्—

व्यक्तिर्गुणविशेषाश्रयो मूर्तिः ॥ ६६ ॥

व्यज्यत इति व्यक्तिरिन्द्रियग्राह्येति न सर्वं द्रव्यं व्यक्तिः । यो
गुणविशेषाणां स्पर्शान्तानां गुरुत्वघनत्वद्रवत्वसंस्काराणामव्यापिनः परि-
माणस्याश्रयो यथासम्भवं तद् द्रव्यं मूर्तिः, मूर्छितावयवत्वादिति ॥ ६६ ॥

आकृतिर्जातिलिङ्गाख्या ॥ ६७ ॥

यथा जातिर्जातिलिङ्गानि च प्रख्यायन्ते तामाकृतिं विद्यात् । सा च
नान्या सत्त्वावयवानां(३) तदवयवानां च नियताद् व्यूहादिति । नियता-
वयवव्यूहाः खलु सत्त्वावयवा जातिलिङ्गम्, शिरसा पादेन गामनुमि-
न्वन्ति । नियते च सत्त्वावयवानां व्यूहे सति गोत्वं प्रख्यायत(४) इति ।
अनाकृतिव्यङ्ग्यायां जातौ मृत्सुवर्णं रजतम् इत्येवमादिष्वाकृतिर्निर्वर्तते
जहाति पदार्थत्वमिति ॥ ६७ ॥

समानप्रसवात्मिका जातिः ॥ ६८ ॥

या समानां बुद्धिं प्रसूते भिन्नेष्वधिकरणेषु यथा बहूनीतरेतरतो न

(१) सामान्यगतिस्तदा इति क० पु० पा० । (२) स्वीकृते-इत्यधिकं
क० पु० । (३) नानासत्त्वावयवानाम्-इति का० पु० पा० । (४) न
ख्यायते-इति पु० पा० ।

व्यावर्तन्ते योऽर्थोऽनेकत्र प्रत्ययानुवृत्तिनिमित्तं तत्सामान्यम् । यच्च केषा-
श्चिदभेदं(१) कुतश्चिद्वेदं करोतीति तत् सामान्याविशेषो जातिरिति ॥६८॥

इति, द्वादशभिः सूत्रैः शब्दशक्तिपरीक्षाप्रकरणम् ।

इति वात्स्यायनीये न्यायभाष्ये द्वितीयाध्यायस्य द्वितीयमाहिकम् ।
समाप्तध्यायं द्वितीयोऽध्यायः ॥ २ ॥

अथ तृतीयाध्यायस्याद्यमाहिकम् ।

परीक्षितानि प्रमाणानि, प्रमेयमिदानीं परीक्ष्यते । तच्चात्मादीत्या-
त्मा (२)विविच्यते । किं देहेन्द्रियमनोबुद्धिवेदनासङ्घातमात्रमात्मा आहो-
स्वित्तद्व्यतिरिक्त इति ? । कुतस्ते(३) संशयः ? व्यपदेशस्योभयथा
सिद्धेः । क्रियाकरणयोः कर्त्रा सम्बन्धस्याभिधानं व्यपदेशः । स द्विवि-
धः—अवयवेन समुदायस्य मूलैर्वृक्षस्तिष्ठति, स्तम्भैः प्रासादो (४)प्रियत
इति । अन्येनान्यस्य व्यपदेशः परशुना वृश्चति, प्रदीपेन पश्यति । अस्ति
चायं व्यपदेशः चक्षुषा पश्यति, मनसा विजानाति, बुद्ध्या विचारयति,
शरीरेण सुखदुःखमनुभवतीति । तत्र नावधार्यते किमवयवेन समुदायस्य
देहादिसङ्घातस्य, अथान्येनान्यस्य तद्व्यतिरिक्तस्य वेति(५) ?

अन्येनायमन्यस्य व्यपदेशः । कस्मात् ?

दर्शनस्पर्शनाभ्यामेकार्थग्रहणात् ॥ १ ॥

दर्शनेन (६)कश्चिदर्थो गृहीतः स्पर्शनेनापि सोऽर्थो गृह्यते यमहम-
द्राक्षं चक्षुषा तं स्पर्शनेनापि स्पृशामीति, यं चास्पर्क्षं स्पर्शनेन तं चक्षुषा

(१) केषाश्चिद् भेदम्—इति क० पु० पा० । (२) विचार्यते । (३) ते-
इति क० का० पु० नास्ति । (४) वृक्ष अवस्थाने तिष्ठतीत्यर्थः । (५) तच्च
तिरिक्तस्येति—इति का० पु० पा० । (१) यावदर्थः—इति पु० पा० ।

पश्यामीति । एकविषयौ चेमौ प्रत्ययावेककर्तृकौ प्रतिसन्धीयेते न च सङ्घातकर्तृकौ नेन्द्रियेणैककर्तृकौ । तद्योऽसौ चक्षुषा त्वगिन्द्रियेण चैकार्थस्य ग्रहीता(१) भिन्ननिमित्तावनन्यकर्तृकौ प्रत्ययौ समानविषयौ प्रति-सन्दधाति सोऽर्थान्तरभूत आत्मा । कथं पुनर्नेन्द्रियेणैककर्तृकौ ? इन्द्रियं स्रुतं स्वस्वविषयग्रहणमनन्यकर्तृकं प्रतिसन्धातुमर्हति नेन्द्रियान्तरस्य विषयान्तरग्रहणमिति । कथं न सङ्घातकर्तृकौ ? एकः स्वरूपं (२) भिन्ननि-मित्तौ स्वात्मकर्तृकौ प्रतिसंहितौ प्रत्ययौ वेदयते न सङ्घातः ? कस्मात् ? अनिवृत्तं हि सङ्घाते प्रत्येकं विषयान्तरग्रहणस्याप्रतिसन्धानमिन्द्रियान्तरे-णेवेति ॥ १ ॥

(३) न विषयव्यवस्थानात् ॥ २ ॥

न देहादिसङ्घातादन्यश्चेतनः । कस्मात् ? विषयव्यवस्थानात् । व्यवस्थितविषयाणीन्द्रियाणि, चक्षुष्यसति रूपं न गृह्यते सति च गृह्यते, यच्च यस्मिन्नसति न भवति सति भवति तस्य तदिति विज्ञायते, तस्मा-द्रूपग्रहणं चक्षुषः, चक्षू रूपं पश्यति । एवं घ्राणादिष्वपीति(४) । तानी-न्द्रियाणीमानि स्वस्वविषयग्रहणाच्चेतनानि इन्द्रियाणां भावाभावयोर्विषय-ग्रहणस्य तथाभावात् । एवं सति किमन्येन चेतनेन(५) ? ॥

सन्दिग्धत्वादहेतुः । योऽयमिन्द्रियाणां भावाभावयोर्विषयग्रहणस्य

(१) सङ्ग्रहीता-इति क० पु० पा० । (२) भिन्नमिन्द्रियं निमित्तं य-योस्ताविति विग्रहः । (३) करणविषयनियमादित्यर्थः । (४) घ्राणे जिघ्रति-इति पु० पा० । (५) चेतनेन-इति पु० नास्ति । यद्भावाभावानुविधायिनौ ज्ञानस्य भावाभावौ तच्चेतनम् । इन्द्रियभावाभावानुविधायिनौ च ताविति तदेव चेतनमिति भावः ।

तथाभावः, स किमयं (३) चेतनत्वादाहोस्वित् (४) चेतनोपकरणानां ग्रहण निमित्तत्वादिति सन्दिह्यते । चेतनोपकरणत्वेऽपीन्द्रियाणां ग्रहणनिमित्तत्वाद्भवितुमर्हति ॥ २ ॥

यच्चोक्तं विषयव्यवस्थानादिति—

तद्व्यवस्थानादेवात्मसद्भावादप्रतिषेधः ॥ ३ ॥

यदि खल्वेकमिन्द्रियमव्यवस्थितविषयं सर्वज्ञं सर्वविषयग्राहि (१) चेतनं स्यात् कस्ततोऽन्यं चेतनमनुमातुं शक्नुयात् ? यस्मात्तु व्यवस्थितविषयाणीन्द्रियाणि तस्मात्तेभ्योऽन्यश्चेतनः सर्वज्ञः सर्वविषयग्राही (२) विषयव्यवस्थितिमतीतोऽनुमीयते । तत्रेदं अभिज्ञानं (३) मप्रत्याख्येयं चेतनवृत्तमुदाह्रियते । रूपदर्शी खल्वयं रसं गन्धं वा पूर्वगृहीतमनुमिनोति । गन्धप्रतिसंवेदी (४) च रूपरसावनुमिनोति, एवं विषयशेषेऽपि वाच्यम् । रूपं दृष्ट्वा गन्धं जिघ्रति, घ्रात्वा च गन्धं रूपं पश्यति । तदेवमनियतपर्यायं सर्वविषयग्रहणमेकचेतनाधिकरणमनन्यकर्तृकं प्रतिसन्धत्ते प्रत्यक्षानुमानागमसंशयान् प्रत्ययांश्च (५) नानाविषयान् स्वात्मकर्तृकान् प्रतिसन्दधाति (६) प्रतिसन्धाय वेदयते । सर्वविषयं च (७) शास्त्रं प्रतिपद्यते अर्थमविषयभूतं श्रोत्रस्य क्रमभाविनो वर्णान् श्रुत्वा पदवाक्यभावेन (८) प्रतिसन्धाय शब्दार्थव्यवस्थां च बुध्यमानोऽनेकविषयमर्थजातमग्रहणीयमेकै-

(३) अयम्—इति क० पु० नास्ति । (४) चेतनोपकरणतया ग्रहणनाम्—इति पु० पा० । (१) ग्राह्यम्—इति पु० पा० । (२) व्यवस्थितः—इति क० पु० पा० । (३) प्रत्यभिज्ञानमिति पु० ता० । असाधारणं चिह्नमभिज्ञानमुच्यते । (४) प्रतिवेदी—इति का० पु० पा० । (५) संशयप्रत्ययांश्च—इति क० पु० पा० । (६) प्रतिसन्दधाति—इति क० पु० नास्ति । (७) सर्वार्थविषयम्—इति पु० पा० । (८) पदवाक्यभावम्—इति क० पु० पा० ।

क्नेन्द्रियेण गृह्णाति । सेयं सर्वज्ञस्य ज्ञेयान्यवस्थाऽनुपदं न शक्या परि-
क्रमितुम् । (१) आकृतिमात्रं तूदाहृतम् । तत्र यदुक्तमिन्द्रियचैतन्ये सति
किमन्येन चेतनेन तदयुक्तं भवति ॥ ३ ॥

इति त्रिभिः सूत्रैरिन्द्रियव्यतिरेकात्मप्रकरणम् ।



इतश्च देहादिव्यतिरिक्त आत्मा, न देहादिसङ्घातमात्रम्—

शरीरदाहे पातकाभावात् ॥ ४ ॥

शरीरग्रहणेन शरीरेन्द्रियबुद्धिवेदनासङ्घातः प्राणिभूतो गृह्यते, प्रा-
णिभूतं शरीरं दहतः प्राणिर्हि साकृतपापं पातकमित्युच्यते, तस्याभावः
तत्फलेन कर्तुरसम्बन्धात् अकर्तुश्च सम्बन्धात् । शरीरेन्द्रियबुद्धि-
वेदनाप्रबन्धे (२) खल्वन्यः सङ्घात उत्पद्यतेऽन्यो निरुध्यते, उत्पादनरोध-
सन्ततिभूतः प्रबन्धो नान्यत्वं बाधते देहादिसङ्घातस्यान्यत्वाधिष्ठानत्वात् ।
अन्यताधिष्ठानो (३) ह्यसौ प्रख्यायत इति । एवं च सति यो देहादिस-
ङ्घातः प्राणिभूतो हिंसां करोति नासौ हिंसाफलेन सम्बध्यते, यश्च सम्बध्यते
न तेन हिंसा कृता । तदेवं सत्त्वभेदे कृतहानमकृताभ्यागमः प्रसज्यते ।
सति च सत्त्वोत्पादे सत्त्वनिरोधे चाकर्मनिमित्तः सत्त्वसर्गः प्राप्नोति, तत्र
मुक्त्यर्थो ब्रह्मचर्यवासो न स्यात् । तद्यदि देहादिसङ्घातमात्रं सत्त्वं स्यात्
शरीरदाहे पातकं न भवेत् । अनिष्टं चैतत् तस्माद्देहादिसङ्घातव्यतिरिक्त
आत्मा नित्य इति ॥ ४ ॥

(१) सामान्यमात्रन्वित्यर्थः । तदेतच्चेतनवृत्तं देहादिभ्यो व्यावर्तमानं
तदतिरिक्तं चेतनं साधयतीतिवेच्छाधाधारत्वं देहादीनामिति तात्पर्यटीकायां मिश्राः ।
(२) प्रवाहे । प्रबन्धेन—इति पु० पा० । (३) अनन्यत्वाधिष्ठानः इति पु० पा० ।

तदभावः सात्मकप्रदाहेऽपि तन्नित्यत्वात् ॥ ५ ॥

यस्यापि नित्येनात्मना सात्मकं शरीरं दृश्यते तस्यापि शरीरदाहे पातकं न भवेद्गन्धुः । कस्मात् ? नित्यत्वादात्मनः । न जातु कश्चिन् नित्यं हिंसितुमर्हति, अथ हिंस्यते ? नित्यत्वमस्य न भवति । सेयमेकस्मिन्त्यक्षे हिंसा निष्फला, अन्यस्मिन्स्त्वनुपपन्नेति ॥ ५ ॥

न(१) कार्याश्रयकर्तृवधात् ॥ ६ ॥

न ब्रूमो नित्यस्य सत्त्वस्य वधो हिंसा, अपि त्वनुच्छित्तिधर्मकस्य सत्त्वस्य कार्याश्रयस्य शरीरस्य स्वविषयोपलब्धेश्च कर्तृणामिन्द्रियाणामुपघातः पीडा वैकल्यलक्षणः प्रबन्धोच्छेदो वा प्रमापणलक्षणो वा वधो हिंसेति । कार्यं तु सुखदुःखसंवेदनं तस्यायतनमधिष्ठान(२)माश्रयः शरीरम्, कार्याश्रयस्य शरीरस्य स्वविषयोपलब्धेश्च कर्तृणामिन्द्रियाणां वधो हिंसा, न नित्यस्यात्मनः । तत्र यदुक्तं “तदभावः सात्मकप्रदाहेऽपि तन्नित्यत्वा”दित्येतदयुक्तम् । यस्य सत्त्वोच्छेदो हिंसा, तस्य कृतहानमकृताभ्यागमश्चेति दोषः । एतावच्चैतत्(३) स्यात् सत्त्वोच्छेदो वा हिंसा, अनुच्छित्तिधर्मकस्य सत्त्वस्य कार्याश्रयकर्तृवधो वा, न कल्पान्तरमस्ति । सत्त्वोच्छेदश्च प्रतिषिद्धः, तत्र किमन्यच्छेषं यथाभूतमिति ।

अथ वा कार्याश्रयकर्तृवधादिति, कार्याश्रयो देहेन्द्रियबुद्धिसञ्जातो नित्यस्यात्मनस्तत्र सुखदुःखप्रतिसंवेदनं तस्याधिष्ठानमाश्रयः तदायतनं तद् भवति न ततोऽन्यदिति स एव कर्ता । तन्निमिता हि सुखदुःखसंवेदनस्य निर्वृत्तिर्नि तमन्तरेणेति । तस्य वध उपघातः पीडा प्रमापणं

(१) न-इति पुस्तकान्तरे नास्ति । (२) तस्याधिष्ठानम्-इति पु० पा० । (३) एतावच्च तत्-इति पु० पा० ।

अ०३आ०१सू०६-१०] चक्षुरद्वैतपरीक्षाप्रकरणम् । ११९

वा हिंसो नै नित्यत्वेनात्मोच्छेदः । तत्र यदुक्तं 'तदभावः सात्मकप्र-
दाहेऽपि(१)तन्नित्यत्वात्' एतन्नेति ॥ ६ ॥

इति त्रिभिः सूत्रैः शरीरव्यतिरेकात्मप्रकरणम् ।

इतश्च देहादिव्यतिरिक्त आत्मा—

सव्यवृष्टस्येतरेण प्रत्यभिज्ञानात् ॥ ७ ॥

पूर्वपरयो(२)विज्ञानयोरेकविषये प्रतिसन्धिज्ञानं प्रत्यभिज्ञानम्—तमे-
वैतर्हि पश्यामि यमज्ञासिषं स एवायमर्थ इति, सव्येन चक्षुषा दृष्टस्येतरे-
णापि(३) चक्षुषा प्रत्यभिज्ञानाद् यमद्राक्षं तमेवैतर्हि पश्यामीति । इन्द्रि-
यचैतन्ये तु नान्यदृष्टमन्यः प्रत्यभिज्ञानातीति प्रत्यभिज्ञानुपपत्तिः(४) ।
अस्ति त्विदं प्रत्यभिज्ञानं तस्मादिन्द्रियव्यतिरिक्तश्चेतनः ॥ ७ ॥

नैकस्मिन्नासास्थिव्यवहिते द्वित्वाभिमानात् ॥ ८ ॥

एकमिदं चक्षुर्मध्ये नासास्थिव्यवहितं तस्यान्तौ गृह्यमाणौ द्वित्वाभि-
मानं प्रयोजयतो मध्यव्यवहितस्य दीर्घस्येव ॥ ८ ॥

एकविनाशे द्वितीयाविनाशान्नैकत्वम् ॥ ९ ॥

एकस्मिन्नुपहते चोद्धृते वा चक्षुषि द्वितीयमवतिष्ठते चक्षुर्विषयग्र-
हणलिङ्गं(५) तस्मादेकस्य व्यवधानानुपपत्तिः ॥ ९ ॥

अवयवनाशेऽप्यवयव्युपलब्धेरहेतुः ॥ १० ॥

(१) अपिः पुस्तकान्तरे नाति (२) पूर्वापरयोः—इति क० पु० पा० ।
(३) दृष्टमथेतरेणापि—इति क० पु० पा० । (४) प्रत्यभिज्ञानानुपपत्तिः—
इति पु० पा० । (५) विषयग्रहणे लिङ्गम्—इति पु० पा० ।

एकविनाशे द्वितीयाविनाशादित्यहेतुः । कस्मात् ? वृक्षस्य हि काष्ठु
चिच्छाखास्तु छिन्नासूपलभ्यत एव वृक्षः ॥ १० ॥

दृष्टान्तविरोधादप्रतिषेधः ॥ ११ ॥

न कारणद्रव्यस्य विभागे(१) कार्यद्रव्यमवतिष्ठते नित्यत्वप्रसङ्गात् ।
बहुष्ववयवविषु यस्य कारणानि विभक्तानि तस्य विनाशः, येषां कारणा-
न्यविभक्तानि तानि अवतिष्ठन्ते । अथ वा दृश्यमानार्थविरोधो दृष्टान्त-
विरोधः मृतस्य हि शिरःकपाले द्वाववदौ नासास्थिव्यवहितौ चक्षुषः स्थाने
भेदेन गृह्यते न चैतदेकस्मिन्नासास्थिव्यवहिते सम्भवति । अथ च(२) ए-
कविनाशस्याऽनियमाद् द्वाविमावर्थौ तौ च पृथगावरणोपघातौ अनुमीयेते
विभिन्नाविति । अवपीडनाच्चैकस्य चक्षुषो रश्मिविषयसन्निकर्षस्य भेदाद्
दृश्यभेद इव गृह्यते तच्चैकत्वे विरुध्यते । अवपीडननिवृत्तौ चाभिन्नप्रतिस-
न्धानमिति तस्मादेकस्य व्यवधानानुपपत्तिः ॥ ११ ॥

अनुमीयते चायं देहादिसङ्घातव्यतिरिक्तश्चेतन इति—

इन्द्रियान्तरविकारात् ॥ १२ ॥

कस्य चिदम्लफलस्य गृहीततद्रससाहचर्ये(३) रूपे गन्धे वा केन-
चिदिन्द्रियेण गृह्यमाणे रसनस्येन्द्रियान्तरस्य विकारो रसानुस्मृतौ रसग-
र्धिप्रवर्तितो(४) दन्तोदकसंलग्नमृतो गृह्यते । तस्येन्द्रियचैतन्येऽनुपपत्तिः,
नान्यदृष्टमन्यः स्मरति ॥ १२ ॥

न स्मृतेः स्मर्त्तव्यविषयत्वात् ॥ १३ ॥

(१) कारणद्रव्ये विभागे—इति का० पु० पा० । (२) अथ वा—इति क०
पु० पा० । (३) गृहीतसाहचर्ये—इति क० पु० पा० । (४) रसगन्धप्रवर्तितः—
इति पु० पा०

स्मृतिर्नाम धर्मो निमित्तादुत्पद्यते, तस्याः स्मर्तव्यो विषयः, तत्कृत इन्द्रियान्तरविकारो नात्मकृत इति ॥ १३ ॥

तदात्मगुणसद्भावादप्रतिषेधः ॥ १४ ॥

तस्या आत्मगुणत्वे तीस सद्भावादप्रतिषेध आत्मनः । यदि स्मृतिरात्मगुणः ? एव सति स्मृतिरुपपद्यते नान्यदृष्टमन्यः स्मरतीति । इन्द्रियचैतन्ये तु नानाकर्तृकाणां विषयग्रहणानामप्रतिसन्धानं, अप्रतिसन्धाने(१) वा विषयव्यवस्थानुपपत्तिः । एकस्तु चेतनोऽनेकार्थदर्शी भिन्ननिमित्तः पूर्वदृष्टमर्थं स्मरतीति एकस्यानेकार्थदर्शिनो दर्शनप्रतिसन्धानात् स्मृतेरात्मगुणत्वे सति सद्भावो विपर्यये चानुपपत्तिः । स्मृत्याश्रयाः प्राणभृतां सर्वे व्यवहारा आत्मलिङ्गम् । उदाहरणमात्रमिन्द्रियान्तरविकार इति ॥ १४ ॥

(२) अपरिसङ्ख्यानाच्च स्मृतिविषयस्य ॥ १५ ॥

अपरिसङ्ख्याय च स्मृतिविषयमिदमुच्यत न 'स्मृतेः स्मर्तव्यविषयत्वादि'ति । येयं स्मृतिरगृह्यमाणेऽर्थेऽज्ञासिषमहममुमर्थमिति, एतस्या ज्ञातृज्ञानविशिष्टः पूर्वज्ञातोऽर्थो विषयो नार्थमात्रम्, ज्ञातवानहममुमर्थम्, असावर्थो मया ज्ञातः, अस्मिन्नर्थे मम ज्ञानमभूदिति चतुर्विधमेतद्वाक्यं स्मृतिविषयज्ञापकं समानार्थम्(३) । सर्वत्र खलु ज्ञाता ज्ञानं ज्ञेयं च गृह्यते । अथ प्रत्यक्षेऽर्थे या (४) स्मृतिस्तया त्रीणि ज्ञानानि एकस्मिन्नर्थे प्रतिसन्धीयन्ते समानकर्तृकाणि, न नानाकर्तृकाणि, नाकर्तृकाणि किं

(१) प्रतिसन्धाने-इति क० पु० पा० । (२) इदं भाष्यमेवेति केचित् ।
(३) ज्ञानज्ञेयज्ञातृप्रकाशनं समानमित्यर्थः । (४) प्रत्यभिज्ञानमित्यर्थः ।

तर्हि ? एककर्तृकाणि । अद्राक्षममुमर्थं यमेवैतर्हि पश्यामि । अद्राक्षमिति दर्शनं दर्शनसंविच्च, न खल्वसंविदिते स्वे दर्शने स्यादेतदद्राक्षमिति । ते खल्वेते द्वे ज्ञाने, यमेवैतर्हि पश्यामीति तृतीयं ज्ञानम्, एवमेको(१) ऽर्थस्त्रिभिर्ज्ञानैर्युज्यमानो नाकर्तृको न नानाकर्तृकः(२) किं तर्हि ? एक-कर्तृक इति । सोऽयं स्मृतिविषयोऽपरिसङ्ख्ययमानो(३) विद्यमानः प्रज्ञा-तोऽर्थः प्रतिषिध्यते 'नास्त्यात्मा स्मृतेः स्मर्तव्यविषयत्वादिति । न चेदं स्मृतिमात्रं स्मर्तव्यमात्रविषयं वा(४) इदं खलु ज्ञानप्रतिसन्धान-वद्(५) स्मृतिप्रतिसन्धानमेकस्य सर्वविषयत्वात् । एकोऽयं ज्ञाता सर्वविषयः स्वानि ज्ञानानि प्रतिसन्धत्ते, अमुमर्थं ज्ञास्यामि अमुमर्थं विजानाम्यमुमर्थमज्ञासिषममुमर्थं जिज्ञासमानश्चिरमज्ञात्वाऽध्यवस्यत्यज्ञासिष-मिति । एवं स्मृतिमपि त्रिकालविशिष्टां सुस्मूर्षाविशिष्टां च प्रतिसन्धत्ते । संस्कारसन्ततिमात्रे तु सत्त्वे उत्पद्योत्पद्य संस्कारास्तिरोभवन्ति स नास्त्ये-कोऽपि संस्कारो यत्त्रिकालविशिष्टं ज्ञानं स्मृतिं चानुभवेत् । न चानुभवम-न्तरेण ज्ञानस्य स्मृतेश्च प्रतिसन्धानमहं ममेति चोत्पद्यते देहान्तरवत् । अतोऽनुमीयते अस्त्येकः सर्वविषयः प्रतिदेहं स्वज्ञानप्रबन्धं स्मृतिप्र-बन्धं च प्रतिसन्धत्ते इति, यस्य देहान्तरेषु वृत्तेरभावान्न प्रतिसन्धानं भवतीति ॥ १५ ॥

इत्यष्टमिः सूत्रैः चक्षुरद्वैतप्रकरणम् ।

(१) तृतीयमेवार्थज्ञानमेकमेकः-इति पु० पा० । (२) ज्ञानैरभिद्यमानो नाज्ञातृको न नानाज्ञातृकः-इति पु० पा० । (३) अपरिसङ्ख्येयमानः-इति पु० पा० । (४) स्मर्तव्यमात्रविषयं वा-इति का० पु० ना० । (५) ज्ञानप्रतिसन्धानवत्-इति पु० पा० ।

अ० ३ आ० १ सू० १६-१८] आत्मनो मनोभेदनिरूपणम् । १२३

नात्मप्रतिपत्तिहेतूनां मनसि सम्भवात् ॥ १६ ॥

न देहादिसङ्घातव्यतिरिक्त आत्मा । कस्मात् ? आत्मप्रतिपत्ति-
हेतूनां मनसि सम्भवात् । 'दर्शनस्पर्शनाभ्यामेकार्थग्रहणा'दित्ये-
वमादीनामात्मप्रतिपादकानां हेतूनां मनसि सम्भवो यतः(१) मनो हि
सर्वविषयमिति, तस्मान्न शरीरेन्द्रियमनोबुद्धिसङ्घातव्यतिरिक्त आत्मेति १६

ज्ञातुर्ज्ञानसाधनोपपत्तेः संज्ञाभेदमात्रम् ॥ १७ ॥

ज्ञातुः खलु ज्ञानसाधनान्युपपद्यन्ते, चक्षुषा पश्यति, घ्राणेन
जिघ्रति, स्पर्शनेन स्पृशति, एवं मन्तुः सर्वविषयस्य मतिसाधनमन्तःक-
रणभूतं(२) सर्वविषयं विद्यते येनायं मन्यत इति । एवं सति ज्ञातार्यात्म-
संज्ञा न मृष्यते मनःसंज्ञाऽभ्यनुज्ञायते(३) । मनसि च मनःसंज्ञा न मृ-
ष्यते मतिसाधनं त्वभ्यनुज्ञायते । तदिदं संज्ञाभेदमात्रं नार्थे विवाद इति ।
प्रत्याख्याने वा सर्वेन्द्रियविलोपप्रसङ्गः । अथ मन्तुः सर्वविषयस्य
मतिसाधनं सर्वविषयं प्रत्याख्यायते नास्तीति ? एवं रूपादिविषयग्रहण-
साधनान्यपि न सन्ति(४) इति सर्वेन्द्रियविलोपः प्रसज्यत इति ॥ १७ ॥

नियमश्च निरनुमानः ॥ १८ ॥

योऽयं नियम इष्यते रूपादिग्रहणसाधनान्यस्य सन्ति, मतिसाधनं
सर्वविषयं नास्तीति, अयं नियमो निरनुमानः । नात्रानुमानमस्ति येन
नियमं प्रतिपद्यामह इति । रूपादिभ्यश्च विषयान्तरं सुखादयस्तदुप-
लब्धौ करणान्तरसद्भावः । यथा चक्षुषा गन्धो न गृह्यत इति करणा-

(१) सम्भवात्-इति पु० पा० । (२) मनः करणभूतम्-इति पु० पा० ।
(३) मनःसंज्ञाऽभ्यनुज्ञायते- इति पु० पा० । (४) भवन्ति इति पु० पा० ।

न्तरं प्राणमेवं चक्षुर्ग्राणाभ्यां रसो न गृह्यत इति करणान्तरं रसनम्, एवं शेषेष्वपि । तथा चक्षुरादिभिः सुखादयो न गृह्यन्त इति करणान्तरेण भवितव्यम् । तच्च ज्ञानायौगपद्यलिङ्गम् । यच्च सुखाद्युपलब्धौ करणं तच्च(१) ज्ञानायौगपद्यलिङ्गं तस्येन्द्रियमिन्द्रियं प्रति सन्निधेरसन्निधेश्च न युगपज् ज्ञानान्युत्पद्यन्ते इति । तत्र यदुक्तम् 'आत्मप्रातिपत्तिहेतूनां मनसि सम्भवादिति' तदयुक्तम् ॥ १८ ॥

इति त्रिभिः सूत्रैर्मनोभेदप्रकरणम् ।

किं पुनरयं देहादिसङ्घातादन्यो नित्यः ? उतानित्य इति ? कुतः संशयः ? उभयथा दृष्टत्वात् संशयः । विद्यमानमुभयथा भवति नित्यमनित्यं च । प्रतिपादिते चात्मसद्भावे(२) संशयानिवृत्तेरिति ।

आत्मसद्भावहेतुभिरेवास्य प्राग् देहभेदादवस्थानं सिद्धमूर्द्धमपि देहभेदादवतिष्ठते । कुतः ?

पूर्वाम्यस्तस्मृत्यनुबन्धाज्जातस्य हर्षभयशोकसम्प्रतिपत्तेः ॥ १९ ॥

जातः खल्वयं कुमारकोऽस्मिन् जन्मन्यगृहीतेषु हर्षभयशोकहेतुषु हर्षभयशोकान् प्रतिपद्यते लिङ्गानुमेयान् । ते च स्मृत्यनुबन्धादुत्पद्यन्ते नान्यथा । स्मृत्यनुबन्धश्च पूर्वाम्यासमन्तरेण न भवति । पूर्वाम्यासश्च पूर्वजन्मनि सति, नान्यथेति सिद्ध्यत्येतदवतिष्ठतेऽयमूर्द्धं शरीरभेदादिति ॥ १९ ॥

पद्मादिषु प्रबोधसम्मीलनविकारवत्तद्विकारः ॥ २० ॥

अ०३आ०१सू०२१-] आत्मनोऽनादिनिधनप्रकरणम् । १२५

यथा पद्मादिष्वनित्येषु प्रबोधसम्मीलनं विकारो भवति एवमनित्य-
स्यात्मनो हर्षभयशोकसम्प्रतिपत्तिर्विकारः(१) स्यात् ॥ २० ॥

हेत्वभावादयुक्तम् । अनेन हेतुना पद्मादिषु प्रबोधसम्मीलनविका-
रवदनित्यस्यात्मनो हर्षादिसम्प्रतिपत्तिरिति नात्रोदाहरणसाधर्म्यात्साध्यसा-
धनं हेतुर्न वैधर्म्यादस्ति, हेत्वभावात् असम्बद्धार्थकमपार्थक(२)मुच्यते
इति । दृष्टान्ताच्च हर्षादिनिमित्तस्यानिवृत्तिः । या चेयमासेवितेषु
विषयेषु हर्षादिसम्प्रतिपत्तिः स्मृत्यनुबन्धकृता प्रत्यात्मं गृह्यते सेयं पद्मादि-
सम्मीलनदृष्टान्तेन न निवर्तते(३) । यथा चेयं न निवर्तते तथा जातस्या-
पीति । क्रियाजातश्च (४)पर्णविभागः संयोगः प्रबोधसम्मीलने, क्रियाहेतुश्च
क्रियानुमेयः(५) । एवं च सति किं दृष्टान्तेन प्रतिषिध्यते ।

अथ निर्निमित्तः पद्मादिषु प्रबोधसम्मीलनविकार इति मतमेवमात्म-
नोऽपि हर्षादिसम्प्रतिपत्तिरिति ? । तच्च—

नोष्णशीतवर्षाकालानिमित्तत्वात् पञ्चात्मकविकाराणाम् २१

उष्णादिषु सत्सु भावादसत्त्वभावात्तन्निमित्ताः पञ्चभूतानुग्रहेण नि-
वृत्तानां(६) पद्मादीनां प्रबोधसम्मीलनविकारा इति न निर्निमित्ताः । एवं
हर्षादयोऽपि विकारा निमित्ताद्भवितुमर्हन्ति न निमित्तमन्तरेण । न चान्य-
त्पूर्वाभ्यस्तस्मृत्यनुबन्धान्निमित्तमस्तीति । न चोत्पत्तिनिरोधकारणानुमान-
मात्मनो दृष्टान्तात्, न हर्षादीनां निमित्तमन्तरेणोत्पत्तिः, नोष्णादिवाग्निमि-

(१) विकारः इति पु० नास्ति । (२) अपार्थकम्—इति पु० नास्ति ।
(३) निवर्त्यते—इति क० पु० पा० । (४) पर्णविभागसंयोगौ प्रबोधसम्मी-
लने—इति संयोगप्रबोधसम्मीलने—इति च का० क० पु० पा० । (५) अनु-
मेयः—इति क० पु० पा० । (६) निर्मितानाम्—इति पु० पा० ।

चान्तरोपादानं हर्षादीनां, तस्मादयुक्तमेतत् ॥ २१ ॥

इतश्च नित्य आत्मा—

(१) प्रेत्याहाराभ्यासकृतात् स्तन्याभिलाषात् ॥ २२ ॥

जातमात्रस्य वत्सस्य प्रवृत्तिलिङ्गः स्तन्याभिलाषो गृह्यते । स नान्तरेणाहाराभ्यासम् । कया युक्त्या ? दृश्यते हि शरीरिणां क्षुधापीड्य मानानामाहाराभ्यासकृतात्स्मरणानुबन्धादाहाराभिलाषः । न च (२) पूर्वशरीराभ्यासमन्तरेणासौ जातमात्रस्योपपद्यते । तेनानुमीयते भूतपूर्वं शरीरं, यत्रानेनाहारोऽभ्यस्त इति । स खल्वयमात्मा पूर्वशरीरात्प्रेत्य शरीरान्तरमापन्नः क्षुत्पीडितः पूर्वाभ्यस्तमाहारमनुस्मरन् स्तन्यमभिलषति । तस्मान्न देहभेदादात्मा मिद्यते भवत्येवोद्धे देहभेदादिति ॥ २२ ॥

अयसोऽयस्कान्ताभिगमनवत्तदुपसर्पणम् ॥ २३ ॥

यथा खल्वयोऽभ्यासमन्तरेणायस्कान्तमुपसर्पति, एवमाहाराभ्यासमन्तरेण बालः स्तन्यमभिलषति ॥ २३ ॥

किमिदमयसोऽयस्कान्ताभिसर्पणं (३) निर्निमित्तमथ निमित्तादिति ? निर्निमित्तं तावत्—

नान्यत्र प्रवृत्त्यभावात् ॥ २४ ॥

यदि निर्निमित्तम् ? लोष्टादयोऽप्ययस्कान्तमुपसर्पेयुः । न जातु नियमे कारणमस्तीति । अथ निमित्तात् ? तत्केनोपलभ्यते इति ? क्रियालिङ्गः क्रियाहेतुः क्रियानियमलिङ्गश्च क्रियाहेतुनियमः (४), तेनान्यत्र प्रवृ-

(१) पूर्वाभ्यास्तस्मृत्वनुबन्धेत्यादेः प्रपञ्चनं मिदं तेन न वैधर्म्यम् । (२) न च पूर्वशरीरमन्तरेणासौ—इति क० पु० पा० । (३) अभिगमनम्—इति पु० पा० । (४) क्रियानियमहेतुनियमः—इति पु० पा० ।

अ०३ आ०१ सू०२४-२५] आत्मनोऽनादिनिधनप्रकरणम् । १२७

त्यभावः, बालस्यापि नियतमुपसर्पण(१)क्रियोपलभ्यते । न च स्तन्या-
मिलाषलिङ्गमन्यदाहाभ्यासकृतात्स्मरणानुबन्धात् । निमित्तं दृष्टान्तेनोपपाद्य-
ते, न चासति निमित्ते कस्य चिदुत्पत्तिः । न च दृष्टान्ते दृष्टमभिलाषहेतुं
बाधते तस्मादयसोऽयस्कान्ताभिगमनमदृष्टान्त इति ।

अयसः खल्वपि नान्यत्र प्रवृत्तिर्भवति न जात्वयो लोष्टमुपसर्पति,
किं कृतोऽस्य नियम(२) इति ? यदि कारणनियमात् ? स च क्रियानिय-
मलिङ्गः(३) । एवं बालस्यापि नियतविषयोऽभिलाषः कारणनियमाद्भवितु-
मर्हति । तच्च कारणमभ्यस्तस्मरणमन्यद्वेति दृष्टेन विशिष्यते । दृष्टो हि
शरीरिणामभ्यस्तस्मरणादाहाराभिलाष इति ॥ २४ ॥

इतश्च नित्य आत्मा । कस्मात् ?—

वीतरागजन्मादर्शनात् ॥ २५ ॥

सरागो जायते इत्यर्थादापद्यते । अयं जायमानो रागानुबद्धो
जायते, रागस्य पूर्वानुभूतविषयानुचिन्तनं योनिः, पूर्वानुभवश्च विषयाणा-
मन्यस्मिन् जन्मनि(४) शरीरमन्तरेण नोपपद्यते । सोऽयमात्मा पूर्वशरीरा-
नुभूतान् विषयान् अनुस्मरन् तेषु तेषु रज्ज्यते, तथा चायं द्वयोर्जन्मनोः
प्रतिसन्धिः, एवं पूर्वशरीरस्य पूर्वतरेण, पूर्वतरस्य(५) पूर्वतमेनेत्यादिना
ऽनादिश्चेतनस्य शरीरयोगः, अनादिश्च रागानुबन्ध इति सिद्धं नित्य-
त्वमिति ॥ २५ ॥

कथं पुनर्जायते पूर्वानुभूतविषयानुचिन्तनजनितो जातस्य रागो, न पुनः—

(१) उपसर्पणम्—इति क० पु० पा० । (२) किंकृतोऽस्यानियमः—इति
क० पु० पा० । (३) यदि कारणनियमः सर्वक्रियानियमलिङ्गः—इति पु०
पा० । (४) पूर्वस्मिन् जन्मनि—इति पु० पा० । (५) पूर्वतरशरीरस्य—इति
पु० पा० ।

सगुणद्रव्योत्पत्तिवत्तदुत्पत्तिः ॥ २६ ॥

यथोत्पत्तिधर्मकस्य द्रव्यस्य गुणाः कारणत उत्पद्यन्ते तथोत्पत्तिधर्म
कस्यात्मनो रागः(१) । अत्रायमुदितानुवादो निदर्शनार्थः ॥ २६ ॥

न, सङ्कल्पनिमित्तत्वाद्वागादीनाम् ॥ २७ ॥

न खलु सगुणद्रव्योत्पत्तिवदुत्पत्तिरात्मनो रागस्य च । कस्मात्
सङ्कल्पनिमित्तत्वाद्वागादीनाम् । अयं खलु प्राणिनां विषयानासेवमा
नानां सङ्कल्पजनितो रागो गृह्यते, सङ्कल्पश्च पूर्वानुभूतविषयानुचिन्तन-
योनिः । तेनानुमीयते जातस्यापि पूर्वानुभूतार्थचिन्तनकृतो राग इति ।
आत्मोत्पादाधिकरणा तु रागोत्पत्ति(२)र्भवन्ती सङ्कल्पादन्यस्मिन् रागकारणे
सति वाच्या कार्यद्रव्यगुणवत् । न चात्मोत्पादः सिद्धो, नापि सङ्कल्पाद-
न्यद्वागकारणमस्ति । तस्मादयुक्तं सगुणद्रव्योत्पत्तिवत्तयोरुत्पत्तिरिति ।

अथापि सङ्कल्पादन्यद्वागकारणं धर्माधर्मलक्षणमदृष्टमुपादीयते ?
तथापि पूर्वशरीरयोगोऽप्रत्याख्येयः । तत्र हि तस्य निर्वृत्तिर्नास्मिन् ज-
न्मनि, तन्मयत्वाद्वाग इति । विषयाभ्यासः खल्वयं भावनाहेतुः तन्म-
यत्वमुच्यते इति । (३)जातिविशेषाच्च रागविशेष इति । कर्म खल्विदं
जातिविशेषनिर्वर्तकं तादर्थ्या(४)त्ताच्छब्दं विज्ञायते । तस्मादनुपदर्शं स-
ङ्कल्पादन्यद्वागकारणमिति ॥ २७ ॥

इति नवमिः सूत्रैरात्मनो नित्यताप्रकरणम् ।

(१) कृतश्चिदुत्पद्यते इत्यधिकं पुस्तकान्तरे । (२) यथा चोत्पत्तिरिति
पु० पा० । (३) जातिविशेषव्यञ्जकादष्टादित्यर्थः । (४) तादात्म्यात्-
इति पु० पा० ।

अनादिश्चेतनस्य शरीरयोग इत्युक्तम् , स्वकृतकर्मनिमित्तं चास्य शरीरं सुखदुःखाधिष्ठानं, तत्परीक्ष्यते—किं प्राणादिवदेकप्रकृतिकमुत नाना-
प्रकृतीति(१) ? कुतः संशयः ? विप्रतिपत्तेः(२) संशयः । पृथिव्यादीनि
भूतानि(३) सङ्ख्याविकल्पेन शरीरप्रकृतिरिति प्रतिजानत इति ।

किं तत्र तत्त्वम् ?

(४) पार्थिवं गुणान्तरोपलब्धेः ॥ २८ ॥

तत्र मानुषं शरीरं पार्थिवम् । कस्मात् ? गुणान्तरोपलब्धेः ।
गन्धवती पृथिवी गन्धवच्च शरीरम् । अवादीनामगन्धत्वात् तत्प्रकृत्यगन्धं
स्यात् । न त्विदमवादिभिरसम्पृक्तया पृथिव्याऽऽरब्धं चेष्टेन्द्रियार्थाश्रय-
भावेन कल्पते(५) इत्यतः पञ्चानां भूतानां संयोगे सति शरीरं भवति ।
भूतसंयोगो हि मिथः पञ्चानां न निषिद्ध इति । आप्यतैजसवायव्यानि
लोकान्तरे शरीराणि तेष्वपि भूतसंयोगः पुरुषार्थतन्त्र इति । स्थाव्यादि-
द्रव्यनिष्पत्तावपि निःसंशया(६) नावादिसंयोगमन्तरेण निष्पत्तिरिति ॥२८॥

पार्थिवाप्यतैजसं तद्गुणोपलब्धेः ॥ २९ ॥

निःश्वासोच्छ्वासोपलब्धेश्चातुर्भौतिकम् ॥ ३० ॥

गन्धक्लेदपाकव्यूहावकाशदानेभ्यः पाञ्चभौति-
कम् ॥ ३१ ॥

त इमे सन्दिग्धा हेतव इत्युपेक्षितवान् सूत्रकारः । कथं सन्दिग्धाः ?

-
- (१) प्रकृतिकम्—इति पु० पा० । (२) विप्रतिपत्तेश्च—इति पु० पा० ।
(३) एकद्वित्रिचतुःपञ्चप्रकृतिकतामास्थिषत शरीरस्य वादिनः सोऽयं संख्याविक-
ल्पः । (४) अत्र गुणान्तरपदं जलादिवृत्तितानवच्छेदकगुणत्वव्यापाजातिमत्परम् ।
(५) कल्पने इतः पञ्चानाम्—इति पु० पा० । (६) निःसंशयः—इति पु० पा० ।

सति च प्रकृतिभावे मूतानां धर्मोपलब्धिरसति च संयोगाप्रतिषेधात् सन्निहितानामिति । यथा स्थाल्यामुदकतेजोवाय्याकाशानामिति । तदिदमनेकभूतप्रकृति शरीरमगन्धमरसमरूपमस्पर्शं च प्रकृत्यनुविधानात् स्यात् । न त्विदमित्थम्भूतं, तस्मात् 'पार्थिवं गुणान्तरोपलब्धेः' ॥२९॥३०॥३१॥

श्रुतिप्रामाण्याच्च ॥ ३२ ॥

‘सूर्यं ते चक्षुर्गच्छता’दित्यत्र मन्त्रे ‘पृथिवीं(१) ते शरीरमिति’ श्रूयते । तदिदं प्रकृतौ विकारस्य प्रलयाभिधानमिति । ‘सूर्यं ते चक्षुः स्पृणोमी’(२)इत्यत्र मन्त्रान्तरे ‘पृथिवीं ते शरीरं स्पृणोमी’ति श्रूयते । सेयं कारणाद्विकारस्य (३)स्पृतिरभिधीयत इति । स्थाल्यादिषु च तुल्यजातीयानामेककार्यारम्भदर्शनाद् भिन्नजातीयानामेककार्यारम्भानुपपत्तिः ॥३२॥
इति पञ्चभिः सूत्रैः शरीरपरीक्षाप्रकरणम् ।

अथेदानीमिन्द्रियाणि प्रमेयक्रमेण विचार्यन्ते किमाव्यक्तिकान्याहो-
स्विद्(४) भौतिकानीति ? कुतः संशयः ?—

कृष्णसारं सत्युपलम्भाद् व्यतिरिच्य चोपलम्भा-
त्संशयः ॥ ३३ ॥

कृष्णसारं भौतिकं, तन्मिन्ननुपहते रूपोपलब्धिरूपहते चानुपलब्धिरिति । व्यतिरिच्य कृष्णसारमवस्थितस्य विषयस्य उपलम्भो न कृष्णसारप्राप्तस्य । न चाप्राप्यकारित्वमिन्द्रियाणां तदिदमभौतिकत्वे विमुत्वात्सम्भवति । एवमुभयधर्मोपलब्धेः संशयः ॥ ३३ ॥

(१) पृथिव्याम्—इति पु० पा० । (२) स्पृणोमीति शृणोमीति च पु० पा० । (३) उत्पत्तिः । (४) आहो.भौतिकानि—इति पु० पा० ।

अभौतिकानीत्याह । कस्मात् ?—

महदणुग्रहणात् ॥ ३४ ॥

महदिति महत्तरं महत्तमं चोपलभ्यते यथा न्यग्रोधपर्वतादि । अपि च अणुतरमणुतमं च गृह्यते (१) यथा न्यग्रोधघानादि । तदुभयमुपलभ्यमानं चाक्षुषो भौतिकत्वं बाधते । भौतिकं हि यावत्तावदेव व्याप्नोति । अभौतिकं तु विमुत्वात्सर्वव्यापकमिति ॥ ३४ ॥

न महदणुग्रहणमात्रादभौतिकत्वं विभुत्वं चेन्द्रियाणां शक्यं प्रतिपत्तुम् । इदं खलु—

रश्म्यर्थसन्निकर्षविशेषात्तद्ग्रहणम् ॥ ३५ ॥

तयोर्महदण्वोर्ग्रहणं चाक्षुरश्मेरर्थस्य च सन्निकर्षविशेषाद्भवति यथा प्रदीपरश्मेरर्थस्य चेति । रश्म्यर्थसन्निकर्षश्चावरणालिङ्गः । चाक्षुषो हि रश्मिः कुड्यादिभिरावृतमर्थं न प्रकाशयति यथा प्रदीपरश्मिरिति ३५ आवरणानुमेयत्वे सतीदमाह—

तदनुपलब्धेरहेतुः ॥ ३६ ॥

रूपस्पर्शवद्वि तेजः, महत्त्वादनेकद्रव्यवत्त्वादूपवत्त्वाच्चोपलब्धिरिति प्रदीपवत् प्रत्यक्षत उपलभ्यते चाक्षुषो रश्मिर्यदि स्यादिति ॥ ३६ ॥

नानुमीयमानस्य प्रत्यक्षतोऽनुपलब्धिरभावहेतुः ॥ ३७ ॥

सन्निकर्षप्रतिषेधार्थेना(२)वरणेन लिङ्गेनानुमीयमानस्य रश्मेर्यो प्रत्यक्षतोऽनुपलब्धिर्वर्नासावभावं प्रतिपादयति यथा चन्द्रमसः परभागस्य पृथिव्याश्चाधोभागस्य ॥ ३७ ॥

द्रव्यगुणधर्मभेदाच्चोपलब्धिनिमित्तः ।

मित्रः खल्वयं द्रव्यधर्मो गुणधर्मश्च, महदनेकद्रव्यवच्च (१)विष-
क्तावयवमाप्यं द्रव्यं प्रत्यक्षतो नोपलभ्यते स्पर्शस्तु शीतो गृह्यते । तस्य
द्रव्यस्यानुबन्धात् हेमन्तशिशिरौ (२)कल्पेते, तथाविधमेव च तैजसं द्रव्य-
मनुद्भूतरूपं सह रूपेण नोपलभ्यते, स्पर्शस्त्वस्योष्ण उपलभ्यते तस्य
द्रव्यस्यानुबन्धाद् ग्रीष्मवसन्तौ कल्पेते ॥ ३८ ॥

यत्र त्वेषा भवति—

(३)अनेकद्रव्यसमवायात् रूपविशेषाच्च रूपोप-
लब्धिः(४) ॥ ३९ ॥

यत्र रूपं च द्रव्यं च तदाश्रयः प्रत्यक्षत उपलभ्यते रूपविशेष-
स्तु(५), यद्वावात् कचिद्रूपोपलब्धिः, यदभावाच्च द्रव्यस्य कचिदनुपल-
ब्धिः स रूपधर्मोऽयमुद्भवसमाख्यात इति । (६)अनुद्भूतरूपश्चायं ना-
यनो रश्मिः, तस्मात्प्रत्यक्षतो नोपलभ्यते इति । दृष्टश्च तेजसो धर्मभेदः,
उद्भूतरूपस्पर्शं प्रत्यक्षं तेजो यथा आदित्यरश्मयः । उद्भूतरूपमनुद्भूत-
स्पर्शं च प्रत्यक्षं तेजो यथा प्रदीपरश्मयः । उद्भूतस्पर्शमनुद्भूतरूपमप्रत्यक्षं
यथाऽबादिसंयुक्तं तेजः । अनुद्भूतरूपस्पर्शोऽप्रत्यक्षश्चाक्षुषो रश्मिरिति ३९
कर्मकारितश्चेन्द्रियाणां व्यूहः (७)पुरुषार्थतन्त्रः ॥ ४० ॥

(१) विभक्तावयवम्—इति क० पु० पा० । (२) कल्पेते—इति क०
पु० पा० । (३) अनेकद्रव्येण समवायादिति वार्तिकसम्मतः पाठः ।
(४) इदं सूत्रं वैशेषिकसूत्रेष्वपि । अ० ४ आ० १ सू० ८ । (५) तत्र
प्रयोजक इति शेषः । (६) अनुद्भूतश्चायमिति अनुद्भूतरूपस्येति च पु० पा० ।
(७) उपभोगसम्पादक इत्यर्थः ।

यथा चेतनस्यार्थो विषयोपलब्धिभूतः सुखदुःखोपलब्धिभूतश्च कल्प्य-
ते(१) तथेन्द्रियाणि व्यूढानि, विषयप्राप्त्यर्थश्च(२) रश्मेश्चाक्षुषस्य व्यू-
हः । रूपस्पर्शानभिव्यक्तिश्च व्यवहारप्रकृत्यर्था द्रव्यविशेषे च प्रति-
घातादावरणोपपत्तिर्व्यवहारार्था । सर्वद्रव्याणां विश्वरूपो व्यूह इन्द्रियवत्
कर्मकारितः पुरुषार्थतन्त्रः । कर्म तु धर्माधर्मभूतं चेतनस्योपभोगार्थमिति ४०

अव्यभिचाराच्च प्रतिघातो भौतिकधर्मः ॥ ४१ ॥

यश्चावरणोपलम्भादिन्द्रियस्य द्रव्यविशेषे प्रतिघातः स भौतिक-
धर्मो न भूतानि व्यभिचरति, नाभौतिकं प्रतिघातधर्मकं(३) दृष्टमिति ।
अप्रतिघातस्तु व्यभिचारी(४) भौतिकभौतिकयोः समानत्वादिति ।

यदपि मन्यते(५) प्रतिघाताद्भौतिकानीन्द्रियाणि, अप्रतिघातादभौति-
कानीति प्राप्तम् ? दृष्टश्चाप्रतिघातः काचाग्रपटल्स्फटिकान्तरितोपलब्धेः ।
तन्न युक्तम् । कस्मात् ? यस्माद्भौतिकमपि न प्रतिहन्यते, काचाग्रपटल-
स्फटिकान्तरितप्रकाशात् प्रदीपरश्मीनाम्, स्थाल्यादिषु पाचकस्य तेजसो
ऽप्रतिघातः ॥ ४१ ॥

उपपद्यते चानुपलब्धिः(६) कारणभेदात्—

मध्यन्दिनोल्काप्रकाशानुपलब्धिवत्तदनुपलब्धिः ॥४२॥

यथा 'अनेकद्रव्येण समवायाद्रूपविशेषाच्चोपलब्धिरिति सत्यु-
पलब्धिकारणे मध्यन्दिनोल्काप्रकाशो नोपलभ्यते आदित्यप्रकाशेना-
भिभूतः, एवं महदनेकद्रव्यवत्त्वाद्रूपविशेषाच्चोपलब्धिरिति सत्युपलब्धि-

-
- (१) कल्प्यते -इति क० पु० पा० । (२) विषयप्राप्त्यर्थश्च -इति ० पा० ।
(३) प्रतिघातकर्म -इति पु० पा० । (४) व्यभिचारः -इति क० पु० पा० ।
(५) मन्येत -इति पु० पा० । (६) अनुपलब्धेः -इति पु० पा० ।

कारणे चाक्षुषो रश्मिर्नोपलभ्यते निमित्तान्तरतः । तच्च व्याख्यातमु-
द्भूतरूपस्पर्शस्य(१) द्रव्यस्य प्रत्यक्षतोऽनुपलब्धिरिति ॥ ४२ ॥

अत्यन्तानुपलब्धिश्चाभावकारणम्, यो हि ब्रवीति लोष्टप्रकाशो
मध्यन्दिने आदित्यप्रकाशाभिभवान्नोपलभ्यते इति तस्यैतत्स्यात्—

न, रात्रावप्यनुपलब्धेः ॥ ४३ ॥

अप्यनुमानतोऽनुपलब्धेरिति । एवमत्यन्तानुपलब्धेलोष्टप्रकाशो ना-
स्ति, न त्वेवं चाक्षुषो रश्मिरिति ॥ ४३ ॥

उपपन्नरूपा चेयम्—

बाह्यप्रकाशानुग्रहाद् विषयोपलब्धेरनभिव्यक्ति-
तोऽनुपलब्धिः ॥ ४४ ॥

बाह्येन प्रकाशेनानुगृहीतं चक्षुर्विषयग्राहकं तदभावेऽनुपलब्धिः ।
सति च प्रकाशानुग्रहे शीतस्पर्शोपलब्धौ च सत्यां तदाश्रयस्य द्रव्यस्य
चक्षुषाऽग्रहणं रूपस्यानुद्भूतत्वात्सेयं रूपानभिव्यक्तितो रूपाश्रयस्य द्रव्य-
स्यानुपलब्धिर्दृष्टा तत्र यदुक्तं 'तदनुपलब्धेरहेतु' रित्येतदयुक्तम् ॥४४॥

कस्मात्पुनरभिभवोऽनुपलब्धिकारणं चाक्षुषस्य रश्मेर्नोच्यत इति ?—

अभिव्यक्तौ चाभिभवात् ॥ ४५ ॥

बाह्यप्रकाशानुग्रहनिरपेक्षतायां चेति चार्थः । यद्रूपमभिव्यक्तमुद्भूतं
बाह्यप्रकाशानुग्रहं च नापेक्षते तद्विषयोऽभिभवो विपर्ययोऽभिभवाभावात् ।
अनुद्भूतरूपत्वाच्चानुपलभ्यमानं बाह्यप्रकाशानुग्रहाच्चोपलभ्यमानं नाभि-
भूयत इति एवमुपपन्नमस्ति चाक्षुषो रश्मिरिति ॥ ४५ ॥

नक्तञ्चरनयनरश्मिदर्शनाच्च ॥ ४६ ॥

दृश्यन्ते हि(१) नक्तं नयनरश्मयो नक्तञ्चराणां वृषदंशप्रभृतीनां तेन शेषस्यानुमानमिति ।

जातिभेदवदिन्द्रियभेद इति चेत् ? धर्मभेदमात्रं चा(२)नुपपन्नमावरणस्य प्राप्तिप्रतिषेधार्थस्य दर्शनादिति ॥ ४६ ॥

इन्द्रियार्थसन्निकर्षस्य ज्ञानकारणत्वानुपपत्तिः, कस्मात् ?

अप्राप्य ग्रहणं काचाभ्रपटलस्फटिकान्तरितोपलब्धेः ॥ ४७ ॥

तृणादिसर्पदू(३)द्रव्यं काचेऽभ्रपटले वा प्रतिहतं दृष्टमव्यवहितेन सन्निकृष्यते व्याहन्यते वै प्राप्तिर्व्यवधानेनेति । यदि च रश्म्यर्थसन्निकर्षो ग्रहणहेतुः स्याद् न व्यवहितस्य सन्निकर्ष इत्यग्रहणं स्यात् । अस्ति चेयं काचाभ्रपटलस्फटिकान्तरितोपलब्धिः (४)सा ज्ञापयत्यप्राप्यकारीणीन्द्रियाणि । अत एवामौतिकानि, प्राप्यकारित्वं हि भौतिकधर्म इति ॥ ४७ ॥

न कुड्यान्तरितानुपलब्धेरप्रतिषेधः ॥ ४८ ॥

अप्राप्यकारित्वे सतीन्द्रियाणां कुड्यान्तरितस्यानुपलब्धिर्न स्यात् ॥ ४८ ॥

प्राप्यकारित्वेऽपि तु काचाभ्रपटलस्फटिकान्तरितोपलब्धिर्न स्यात्—

अप्रतिघातात्सन्निकर्षोपपत्तिः ॥ ४९ ॥

न च काचोऽभ्रपटलं(५) वा नयनरश्मिं विष्टञ्चाति, सोऽप्रतिहन्यमानः सन्निकृष्यत इति ॥ ४९ ॥

(१) दृश्यन्ते च-इति पु० पा० । (२) धर्ममात्रं चेति धर्ममात्रभेदे चेति पु० पा० । (३) सर्वद्रव्यम्-इति क० पु० पा० । (४) तस्माज्ज्ञायते-इति पु० पा० । (५) काचाभ्रपटलम्-इति पु० पा० ।

यश्च मन्यते न भौतिकस्याप्रतिघात इति तन्न(१)---

आदित्यरश्मेः स्फटिकान्तरितेऽपि दाह्येऽविघा-
तात्(२) ॥ ५० ॥

आदित्यरश्मे(३)रविघातात् स्फटिकान्तरितेऽप्यविघातात्
दाह्येऽविघातात् , अविघातादिति च पदाभिसम्बन्धाद्वाक्यभेद इति
(४)प्रतिवाक्यं चार्थभेद इति । आदित्यरश्मिः कुम्भादिषु न प्रतिहन्यतेऽ
विघातात् । कुम्भस्थमुदकं तपति, प्राप्तौ हि द्रव्यान्तरगुणस्य उष्णस्य
स्पर्शस्य ग्रहणं तेन च शीतस्पर्शाभिभव इति । स्फटिकान्तरितेऽपि प्रका-
शनीये प्रदीपरश्मीनामप्रतिघातः, अप्रतिघातात्प्राप्तस्य ग्रहणमिति । भर्ज-
नकपालादिस्थं च द्रव्यमाग्नेयेन तेजसा दह्यते तत्राविघातात्प्राप्तिः, प्राप्तौ
तु दाहो नाप्राप्यकारि तेज इति ।

अविघातादिति च केवलं पदमुपादीयते, कोऽयमविघातो नाम ?
अव्यूह्यमानावयवेन व्यवधायकेन द्रव्येण सर्वतो द्रव्यस्याविष्ट-
म्भः क्रियाहेतोरप्रतिबन्धः प्राप्तेरप्रतिषेध इति । दृष्टं हि कलशनि-
षक्तानामपां वहिः शीतस्पर्शस्य ग्रहणम् । न चेन्द्रियेणासन्निकृष्टस्य द्रव्य-
स्य स्पर्शोपलब्धिः दृष्टौ च प्रस्पन्दपरिखवौ(५) । तत्र काचाभ्रपटल-
दिभिर्नयनरश्मेरप्रतिघाताद्विभिद्यार्थेन सह सन्निकर्षादुपपन्नं ग्रहणमिति ॥५०॥

नेतरेतरधर्मप्रसङ्गात् ॥ ५१ ॥

(१) इति न-इति पु० पा० । (२) स्फटिकान्तरेऽपि दाह्येऽप्रतिघातात्-
इति पु० पा० । (३) नादित्यरश्मेः-इति का० पु० पा० । (४) प्रतिवाक्यं
वाक्यभेदः-इत्यधिकं पुस्तकान्तरे । यथावाक्यं चार्थभेद इति पु० पा० । (५)
प्रस्पन्दपरिखवौ-इति क० पु० पा० । प्रस्पन्दः=तिर्यग् गमनम् । परिखवः=
पात इति वार्तिकम् ।

काचाभ्रपटलादिवद्वा कुड्यादिभिरप्रतिघातः, कुड्यादिवद्वा काचाभ्र-
पटलादिभिः प्रतिघात इति प्रसज्यते, नियमे कारणं वाच्यमिति ? ॥ ५१ ॥

**आदर्शोदकयोः प्रसादस्वाभाव्याद्रूपोपलब्धिवत्त-
दुपलब्धिः ॥ ५२ ॥**

आदर्शोदकयोः प्रसादो रूपविशेषः स्वो धर्मो नियमदर्शनात्,
प्रसादस्य वा स्वो धर्मो रूपोपलम्भनम् । यथाऽऽदर्शप्रतिहतस्य परावृत्तस्य
नयनरश्मेः स्वेन मुखेन सन्निकर्षे सति स्वमुखोपलम्भनं प्रतिबिम्बग्रहणा-
स्यमादर्शरूपानुग्रहात्तन्निमित्तं भवति, आदर्शरूपोपघाते तदभावात्, कु-
ड्यादिषु च प्रतिबिम्बग्रहणं न भवति । एवं काचाभ्रपटलादिभिरविघात-
श्चक्षूरश्मेः कुड्यादिभिश्च प्रतिघातो द्रव्यस्वभावनियमादिति ॥ ५२ ॥

दृष्टानुमितानां नियोगप्रतिषेधानुपपत्तिः (१) ॥ ५३ ॥

प्रमाणस्य तत्त्वविषयत्वात् । न खलु भोः ? परीक्षमाणेन दृष्टानु-
मिता अर्थः शक्या नियोक्तुमेवं भवतेति, नापि प्रतिषेद्धुमेवं न भवतेति ।
न हीदमुपपद्यते रूपवद्गन्धोऽपि चाक्षुषो भवत्विति, गन्धवद्वा रूपं चा-
क्षुषं मा भूदिति, अग्निप्रतिपत्तिवत् धूमेनोदकप्रतिपत्तिरपि भवत्विति, उद-
काप्रतिपत्तिवद्वा धूमेनाग्निप्रतिपत्तिरपि मा भूदिति । किं कारणम् ? यथा
स्वरूपार्था भवन्ति य एषां स्वो भावः स्वो धर्म इति तथाभूताः प्रमाणेन
प्रतिपद्यन्ते इति । तथाभूतविषयकं (२) हि प्रमाणमिति । इमौ खलु नि-
योगप्रतिषेधौ भवता देशितौ काचाभ्रपटलादिवद्वा कुड्यादिभिरप्रतिघातो
भवतु कुड्यादिवद्वा काचाभ्रपटलादिभिरप्रतिघातो मा भूदिति । न, दृष्टा-

(१) नियोगपर्यनुयोगानुपपत्तिः-इति पु० पा० । (२) यथाभूतविष-
यकम्-इति पु० पा० ।

नुमिताः खल्विमे द्रव्यधर्माः, प्रतिघाताप्रतिघातयोर्द्विपलब्ध्यनुपल-
ब्धी व्यवस्थापिके । व्यवहितानुपलब्ध्याऽनुमीयते कुड्यादिभिः प्रति-
घातः, व्यवहितोपलब्ध्याऽनुमीयते काचाप्रपटलादिभिरप्रतिघात इति ॥५३॥
इति विंशत्या सूत्रैरिन्द्रियपरीक्षणम् ।

अथापि खल्वेकमिदमिन्द्रियं बहूनीन्द्रियाणि वा ? कुतः संशयः ?

स्थानान्यत्वे नानात्वाद(१)वयविनानास्थानत्वा-
च्च संशयः ॥ ५४ ॥

बहूनि द्रव्याणि नानास्थानानि दृश्यन्ते, नानास्थानश्च सन्नेकोऽवय-
वी चेति । तेनेन्द्रियेषु भिन्नस्थानेषु संशय इति ॥ ५४ ॥

एकमिन्द्रियम्—

त्वगव्यतिरेकात् ॥ ५५ ॥

त्वगेकमिन्द्रियमित्याह । कस्मात् ? अव्यतिरेकात् । न त्वचा-
किञ्चिदिन्द्रियाधिष्ठानं न प्राप्तम्, न चासत्यां त्वचि किञ्चिद्विषयग्रहणं
भवति, यया सर्वेन्द्रियस्थानानि व्याप्तानि यस्यां च सत्यां विषयग्रहणं
भवति सा त्वगेकमिन्द्रियमिति ।

(२)नेन्द्रियान्तरार्थानुपलब्धेः । स्पर्शोपलब्धिलक्षणायां सत्यां
त्वचि, गृह्यमाणे त्वगिन्द्रियेण स्पर्शे इन्द्रियान्तरार्थरूपादयो न गृह्यन्ते
अन्धादिभिः । न स्पर्शग्राहकादिन्द्रिया(३)दिन्द्रियान्तरमस्तीति स्पर्शव-
दन्धादिभिर्गृह्येरन् रूपादयो, न च गृह्यन्ते तस्माच्चैकमिन्द्रियं त्वगिति ।

(१) अवयविनानात्वात्—इत्यधिक क० पु० । (२) न युगपदर्थानुपल-
ब्धेरिति, नेन्द्रियार्थानुपलब्धेरिति च पु० पा० । टीकानुसारेणैदं भाष्यमेव ।
(३) इन्द्रियात्—इति क० पु० नास्ति ।

अ०३आ०१सू०५६-५७] इन्द्रियनानात्वपरीक्षणम् । १३९

त्वगवयवविशेषेण धूमोपलब्धिवत्तदुपलब्धिः । यथा त्वचोऽवयवविशेषः कश्चिच्चक्षुषि सन्निकृष्टो धूमस्पर्शं गृह्णाति नान्यः, एवं त्वचोऽवयवविशेषा रूपादिग्राहकास्तेषामुपधातादन्वादिभिर्न गृह्यन्ते रूपादय इति ।

व्याहतत्वादहेतुः । त्वगव्यतिरेकादेकमिन्द्रियमित्युक्त्वा(१) 'त्वगवयवविशेषेण धूमोपलब्धिवद्रूपाद्युपलब्धि'रित्युच्यते । एवं च सति नानाभूतानि विषयग्राहकाणि विषयव्यवस्थानात् तद्विवे विषयग्रहणस्य भावात्तदुपधाते चाभावात्, तथा च पूर्वो वाद उत्तरेण वादेन व्याहृत इति ।

सन्दिग्धश्चाव्यतिरेकः । पृथिव्यादिभिरपि भूतैरिन्द्रियाधिष्ठानानि व्याप्तानि, न च तेष्वसत्सु(२) विषयग्रहणं भवतीति । तस्मान्न त्वगन्यद्वा सर्वविषयमेकमिन्द्रियमिति ॥ ५५ ॥

न युगपदर्थानुपलब्धेः(३) ॥ ५६ ॥

आत्मा मनसा सम्बध्यते, मन इन्द्रियेण, इन्द्रियं सर्वार्थैः सन्निकृष्टमिति, आत्मेन्द्रियमनोऽर्थसन्निकर्षेभ्यो युगपद् ग्रहणानि स्युः । न च युगपद्रूपादयो गृह्यन्ते तस्मान्नैकमिन्द्रियं सर्वविषयमस्तीति । असाहचर्याच्च विषयग्रहणानां नैकमिन्द्रियं सर्वविषयकं, साहचर्ये हि(४) विषयग्रहणानामन्वाद्यनुपपत्तिरिति ॥ ५६ ॥

विप्रतिषेधाच्च न त्वगेका ॥ ५७ ॥

न खलु त्वगेकमिन्द्रियं व्याघातात् । त्वचा रूपाण्यप्राप्तानि

(१) इत्युक्त्वा-इति पु० पा० । (२) तेषु सत्सु-इति पु० पा० । ,
(३) नायुगपदर्थानुपलब्धेः-इति पु० पा० । (४) सर्वविषयसाहचर्ये हि-
इति पु० पा० ।

गृह्यन्त इति । अप्राप्यकारित्वे स्पर्शादिष्वप्येवं प्रसङ्गः । स्पर्शादीनां च प्राप्तानां ग्रहणाद्रूपादीनां प्राप्तानां(१) ग्रहणमिति प्राप्तम् ।

प्राप्याप्राप्यकारित्वमिति चेत्(२) ? आवरणानुपपत्तेर्विषयमात्रस्य ग्रहणम् । अथापि मन्येत प्राप्ताः स्पर्शादयस्त्वचा गृह्यन्ते रूपाणि त्वप्राप्तानीति ? एवं सति नास्त्यावरणम्, आवरणानुपपत्तेश्च रूपमात्रस्य ग्रहणं व्यवहितस्य चाव्यवहितस्य चेति । दूरान्तिकानुविधानं च रूपोपलब्ध्यनुपलब्ध्योर्न स्यात् । अप्राप्तं त्वचा गृह्यते रूपमिति दूरे रूपस्याग्रहणमन्तिके च ग्रहणमित्येतन्न स्यादिति ॥ ५७ ॥

एकत्वप्रतिषेधाच्च नानात्वसिद्धौ स्थापनाहेतुरप्युपादीयते—

इन्द्रियार्थपञ्चत्वात् ॥ ५८ ॥

अर्थः प्रयोजनं तत् पञ्चविधमिन्द्रियाणाम्, स्पर्शनेनेन्द्रियेण स्पर्शग्रहणे सति न तेनैव रूपं गृह्यत इति रूपग्रहणप्रयोजनं चक्षुरनुमीयते । स्पर्शरूपग्रहणे च ताभ्यामेव न गन्धो गृह्यत इति गन्धग्रहणप्रयोजनं घ्राणमनुमीयते । त्रयाणां ग्रहणे न तैरेव रसो गृह्यते इति रसग्रहणप्रयोजनं रसनमनुमीयते । चतुर्णां ग्रहणे न तैरेव शब्दः श्रूयते इति शब्दग्रहणप्रयोजनं श्रोत्रमनुमीयते । एवमिन्द्रियप्रयोजनस्यानितरेतरसाधनसाध्यत्वात्पञ्चैवेन्द्रियाणि ॥ ५८ ॥

न, तदर्थबहुत्वात् ॥ ५९ ॥

न खल्विन्द्रियार्थपञ्चत्वात्पञ्चेन्द्रियाणीति सिद्ध्यति । कस्मात् ? तेषामर्थानां बहुत्वात् । बहवः खल्विमे इन्द्रियार्थाः, स्पर्शास्तावच्छ्रीतोष्ण-

(१) अप्राप्तानामग्रहणम्—इति क० पु० पा० । (२) सामिकाकारित्वमिति चेत् ?—इति का० पु० पा० ।

अ०३आ०१सू०६०-६२] इन्द्रियनानात्वपरीक्षणम् । १४१

नुष्णशीता इति । रूपाणि शुक्लहरितादीनि । गन्धा इष्टानिष्टोपेक्षणीयाः । रसाः कटुकादयः । शब्दा वर्णात्मानो ध्वनिमात्राश्च मित्राः । तद्यस्येन्द्रियार्थपञ्चत्वात् पञ्चेन्द्रियाणि तस्येन्द्रियार्थबहुत्वाद्बहुनि इन्द्रियाणि प्रसज्यन्त इति ॥ ५९ ॥

गन्धत्वाद्यव्यतिरेकाद्रन्धादीनामप्रतिषेधः ॥ ६० ॥

गन्धत्वादिभिः स्वसामान्यैः कृतव्यवस्थानां गन्धादीनां यानि गन्धादिग्रहणानि तान्यसमानसाधनसाध्यत्वात् ग्राहकान्तराणि न प्रयोजयन्ति । अर्थसमूहोऽनुमानमुक्तो नार्थैकदेशः । अर्थैकदेशं चाश्रित्य विषयपञ्चत्वमात्रं भवान् प्रतिषेधति तस्मादयुक्तोऽयं प्रतिषेध इति ।

कथं पुनर्गन्धत्वादिभिः स्वसामान्यैः कृतव्यवस्था गन्धादय इति ? स्पर्शः स्वरवयं त्रिविधः शीत उष्णोऽनुष्णः शीतश्च स्पर्शत्वेन स्वसामान्येन सङ्गृहीतः । गृह्यमाणे च शीतस्पर्शे नोष्णस्यानुष्णाशीतस्य वा स्पर्शभ्यग्रहणं ग्राहकान्तरं प्रयोजयन्ति स्पर्शभेदानामेकसाधनसाध्यत्वाद् येनैव शीतस्पर्शो गृह्यते तेनैवेतरावपीति । एवं गन्धत्वेन गन्धानां, रूपत्वेन रूपाणां, रसत्वेन रसानां, शब्दत्वेन शब्दानामिति । गन्धादिग्रहणानि पुनरसमानसाधनसाध्यत्वाद् ग्राहकान्तराणां प्रयोजकानि । तस्मादुपपन्नमिन्द्रियार्थपञ्चत्वात् पञ्चेन्द्रियाणीति ॥ ६० ॥

यदि सामान्यं सङ्ग्राहकं, प्राप्तमिन्द्रियाणाम्—

विषयत्वाव्यतिरेकादेकत्वम् ॥ ६१ ॥

विषयत्वेन हि सामान्येन गन्धादयः सङ्गृहीता इति ॥ ६१ ॥

न, बुद्धिलक्षणाधिष्ठानगत्याकृतिजातिपञ्चत्वेभ्यः ॥ ६२ ॥

न खलु विषयत्वेन सामान्येन कृतव्यवस्था विषया ग्राहकान्तरनि-
पेक्षा एकसाधनग्राह्या अनुमीयन्ते, अनुमीयन्ते च पञ्च गन्धादयो गन्ध-
त्वादिभिः स्वसामान्यैः कृतव्यवस्था इन्द्रियान्तरग्राह्यास्तस्मादसम्बद्धमेतत्
अयमेव चार्थोऽनूद्यते बुद्धिलक्षणपञ्चत्वादिति । बुद्ध्य एव लक्षणानि
विषयग्रहणलिङ्गत्वादिन्द्रियाणाम् , तदेत'दिन्द्रियार्थपञ्चत्वादि'त्येत-
स्मिन् सूत्रे कृतभाष्यमिति । तस्माद् बुद्धिलक्षणपञ्चत्वात्पञ्चेन्द्रियाणि ।

अधिष्ठानान्यपि खलु पञ्चेन्द्रियाणाम् , सर्वशरीराधिष्ठानं स्पर्श-
नं स्पर्शग्रहणलिङ्गं, कृष्णताराधिष्ठानं चक्षुर्बहिर्निःसृतं रूपग्रहणलि-
ङ्गम् , नासाधिष्ठानं घ्राणम् , जिह्वाधिष्ठानं रसनम् , कर्णच्छिद्राधिष्ठानं
श्रोत्रम् , गन्धरसरूपस्पर्शशब्दग्रहणलिङ्गत्वा(१)दिति ।

गतिभेदादपीन्द्रियभेदः । कृष्णसारोपनिबद्धं चक्षुर्बहिर्निःसृत्य
रूपाधिकरणानि द्रव्याणि प्राप्नोति । स्पर्शनादीनि त्विन्द्रियाणि विषया
एवाश्रयोपसर्पणात्प्रत्यासीदन्ति । सन्तानवृत्त्या शब्दस्य श्रोत्रप्रत्यासत्तिरिति ।

आकृतिः खलु परिमाणमियत्ता सा पञ्चधा । स्वस्थानमात्राणि
घ्राणरसनस्पर्शनानि विषयग्रहणेनानुमेयानि । चक्षुः कृष्णसाराश्रयं बहि-
र्निःसृतं विषयव्यापि । श्रोत्रं नान्यदाकाशात् , तच्च विभु शब्दमात्रानु-
भवानुमेयं पुरुषसंस्कारोपग्रहणाच्चाधिष्ठाननियमेन शब्दस्य व्यञ्जकमिति ।

जातिरिति योनिं प्रचक्षते । पञ्च खल्विन्द्रिययोनयः पृथिव्या-
दीनि भूतानि, तस्मात्प्रकृतिपञ्चत्वादपि पञ्चेन्द्रियाणीति सिद्धम् ॥६२॥

कथं पुनर्ज्ञायते भूतप्रकृतीनीन्द्रियाणि नाव्यक्तप्रकृतीनीति ?—

भूतगुणविशेषोपलब्धेस्तादात्म्यम् ॥ ६३ ॥

दृष्टो हि वाय्वादीनां भूतानां गुणविशेषाभिव्यक्तिनियमः ।
वायुः स्पर्शव्यञ्जकः, आपो रसव्यञ्जिकाः, तेजो रूपव्यञ्जकम्, पार्थिवं
किञ्चिद् द्रव्यं कस्यचिद् द्रव्यस्य गन्धव्यञ्जकम् । अस्ति चायमिन्द्रियाणां
भूतगुणविशेषोपलब्धिनियमः, तेन भूतगुणविशेषोपलब्धेर्मन्यामहे भूत-
प्रकृतीनीन्द्रियाणि नाव्यक्तप्रकृतीनीति ॥ ६३ ॥

इति दशभिः सूत्रैरिन्द्रियनानात्वप्रकरणम् ॥ ८ ॥

गन्धादयः पृथिव्यादीगुणा इत्युद्दिष्टम्(१) उद्देशश्च पृथिव्यादीना-
मेकगुणत्वे चानेकगुणत्वे समान इत्यत आह—

गन्धरसरूपस्पर्शशब्दानां स्पर्शपर्यन्ताः पृथिव्याः ॥६४॥

अप्तेजोवायूनां पूर्वं पूर्वमपोह्याकाशस्योत्तरः ॥ ६५ ॥

स्पर्शपर्यन्तानामिति विभक्तिविपरिणामः । आकाशस्योत्तरः शब्दः
स्पर्शपर्यन्तेभ्य इति । कथं तर्हि तरग्निर्देशः ? स्वतन्त्रविनियोगसामर्थ्या-
त् । तेनोत्तरशब्दस्य परार्थाभिधानं विज्ञायते । उद्देशसूत्रे हि स्पर्शप-
र्यन्तेभ्यः परः शब्द इति । तन्त्रं वा स्पर्शस्य विवक्षितत्वात् स्पर्श-
पर्यन्तेषु नियुक्तेषु योऽन्यस्तदुत्तरः शब्द इति ॥ ६४ ॥ ६५ ॥

न सर्वगुणानुपलब्धेः ॥ ६६ ॥

नायं गुणनियोगः साधुः । कस्मात् ? यस्य भूतस्य ये गुणा न ते
तदात्मकेनेन्द्रियेण सर्वे उपलभ्यन्ते । पार्थिवेन हि घ्राणेन स्पर्शपर्यन्ता न
गृह्यन्ते गन्ध एव एको गृह्यते, एवं शेषेष्वपीति ॥ ६६ ॥

कथं तर्हिमे गुणा विनियोक्तव्या इति ?

एकैकश्येनोत्तरोत्तरगुणसद्भावादुत्तरोत्तराणां तद
नुपलब्धिः ॥ ६७ ॥

गन्धादीनामेकैको यथाक्रमं पृथिव्यादीनामेकैकस्य गुणः, अतस्तद्
नुपलब्धिः तेषां तयोः तस्य चानुपलब्धिः । प्राणेन रसरूपस्पर्शान्
रसनेन रूपस्पर्शयोः चक्षुषा स्पर्शस्येति ।

कथं तर्ह्यनेकगुणानि भूतानि गृह्यन्त इति ?

(१) संसर्गाच्चानेकगुणग्रहणम् । अवादिंसंसगाच्च पृथिव्यां र-
सादयो गृह्यन्ते एवं शेषेष्वपीति ॥ ६७ ॥

नियमस्तर्हि न (२) प्राप्नोति संसर्गस्यानियमाच्चतुर्गुणा पृथिवी
त्रिगुणा आपो द्विगुणं तेज एकगुणो वायुरिति ? नियमश्चोपपद्यते, कथम् ?

विष्टं ह्यपरं परेण ॥ ६८ ॥

पृथिव्यादीनां पूर्वपूर्वमुत्तरेणोत्तरेण विष्टमतः संसर्गनियम इति ।
तच्चैतद् भूतसृष्टौ (३) वेदितव्यं नैतर्हि ॥ ६८ ॥

न पार्थिवाप्ययोः प्रत्यक्षत्वात् ॥ ६९ ॥

नेति त्रिसूत्रीं प्रत्याचष्टे । कस्मात् ? पार्थिवस्य द्रव्यस्याप्यस्य
च प्रत्यक्षत्वात् । महत्त्वानेकद्रव्यत्वादुपाच्चोपलब्धिरिति तैजसमेव द्रव्यं
प्रत्यक्षं स्यात् न पार्थिवमाप्यं वा रूपाभावात् । तैजसवत् पार्थिवाप्ययोः

(१) नेति त्रिसूत्रीं प्रत्याचष्टे इत्यग्रिमभाष्यानुरोधात् दृष्टिकृताऽव्यारूपात्-
त्वाच्च तन्मते नैतत्सूत्रम् । (२) न-इति पु० नास्ति । (३) भूतसृष्टि-
प्रतिपादके पुराणादौ । वेदानामीननुभवात् ।

प्रत्यक्षत्वात् न संसर्गादनेकगुणग्रहणं भूतानामिति । भूतान्तररूप-
कृत च पार्थिवाप्ययोः प्रत्यक्षत्वं ब्रुवतः प्रत्यक्षो वायुः प्रसज्यते, नियमे
वा कारणमुच्यतामिति ।

रसयोर्वा पार्थिवाप्ययोः प्रत्यक्षत्वात् पार्थिवो रसः षड्विधः
आप्यो मधुर एव, न चैतत्संसर्गाद्भवितुमर्हति । रूपयोर्वा पार्थिवाप्ययोः
प्रत्यक्षत्वात् तैजसरूपानुगृहीतयोः, संसर्गे हि व्यञ्जकमेव रूपं न व्यञ्ज्य-
मस्तीति । एकानेकविधत्वे च पार्थिवाप्ययोः प्रत्यक्षत्वाद् रूपयोः ।
पार्थिवं हरितलोहितपीताद्यनेकविधं रूपमाप्यं तु शुक्लमप्रकाशकं, न चैत-
देकगुणानां संसर्गे सत्युपलभ्यते इति । उदाहरणमात्रं चैतत्, अतः
परं प्रपञ्चः ।

स्पर्शयोर्वा पार्थिवतैजसयोः प्रत्यक्षत्वात् । पार्थिवोऽनुष्णा-
शीतः स्पर्शः उष्णस्तैजसः प्रत्यक्षो, न चैतदेकगुणानामनुष्णाशीतस्पर्शेन
वायुना संसर्गेणोपपद्यत इति ।

अथ वा पार्थिवाप्ययोर्द्रव्ययोर्व्यवस्थितगुणयोः प्रत्यक्ष-
त्वात् । चतुर्गुणं पार्थिवं द्रव्यम्, त्रिगुणमाप्यं प्रत्यक्षं, तेन तत्कारणम-
नुमीयते तथाभूतमिति । तस्य कार्यं लिङ्गं कारणाभावाद्धि कार्याभाव इति ।
एवं तैजसवायव्ययोर्द्रव्ययोः प्रत्यक्षत्वात् गुणव्यवस्थायाः तत्कारणे द्रव्ये
व्यवस्थानुमानमिति ।

दृष्टश्च विवेकः पार्थिवाप्ययोः प्रत्यक्षत्वात् । पार्थिवं द्रव्यम-
बादिभिर्वियुक्तं प्रत्यक्षतो गृह्यते, आप्यं च पराभ्यां, तैजसं च वायुना, न
चैकैकगुणं गृह्यत इति, निरनुमानं तु 'विष्टं ह्यपरं परेणे'त्येतदिति नात्र
लिङ्गमनुमापकं गृह्यत इति येनैतदेवं प्रतिपद्येमाहि ।

यच्चोक्तं विष्टं ह्यपरं परेणेति भूतसृष्टौ वेदितव्यं न साम्प्रतमिति । (१)नियमकारणाभावादयुक्तम् । दृष्टं च साम्प्रतमपरं परे विष्टमिति वायुना च विष्टं तेज इति । विष्टत्वं संयोगः स च द्वयोः समानो वायुना च विष्टत्वात् स्पर्शवत्तेजो न तु तेजसा विष्टत्वाद् रूपवान्वायुरिति नियमकारणं नास्तीति । दृष्टं च तैजसेन स्पर्शेन वायव्यस्य स्पर्शस्याभिभवादग्रहणमिति, न च तेनैव तस्याभिभव इति ॥ ६९ ॥

तदेवं न्यायविरुद्धं प्रवादं प्रतिषिध्य 'न सर्वगुणानुपलब्धे'रिति चोदितं समाधीयते—

पूर्वपूर्वगुणोत्कर्षात्तत्तत्प्रधानम् ॥ ७० ॥

तस्मान्न सर्वगुणोपलब्धिः प्राणादीनां पूर्वं पूर्वं गन्धादेर्गुणस्योत्कर्षात्तत्तत्प्रधानम् । का प्रधानता ? विषयग्राहकत्वम् । को गुणोत्कर्षः ? अभिव्यक्तौ समर्थत्वम् । यथा बाह्यानां पार्थिवाप्यतैजसानां द्रव्याणां चतुर्गुणत्रिगुणद्विगुणानां न सर्वगुणव्यञ्जकत्वं गन्धरसरूपोत्कर्षात्तु यथाक्रमं गन्धरसरूपव्यञ्जकत्वम् । एवं प्राणरसनचक्षुषां चतुर्गुणत्रिगुणद्विगुणानां न सर्वगुणग्राहकत्वम्, गन्धरसरूपोत्कर्षात्तु यथाक्रमं गन्धरसरूपग्राहकत्वम् । तस्माद् प्राणादिभिर्न सर्वेषां गुणानामुपलब्धिरिति ।

यस्तु प्रतिजानीते गन्धगुणत्वाद् प्राणं गन्धस्य ग्राहकमेवं रसनादिप्वपीति ? तस्य यथागुणयोगं प्राणादिभिर्गुणग्रहणं प्रसज्यत इति ॥७०॥

किंकृतं पुनर्व्यवस्थानं किञ्चित्पार्थिवमिन्द्रियं न सर्वाणि, कानिचिदाप्यतैजसवायव्यानि इन्द्रियाणि न सर्वाणीति ?

(१) नियमो गन्ध एव पृथिव्यामित्येवमादिस्तस्य कारणं प्रमाणं नास्ति तद्वाचकस्यैव प्रमाणस्योक्तत्वात् तस्माद्भूतसृष्टिः कथंचिदुपचारतो व्याख्येयेति ता० ।

तद्व्यवस्थानं तु भूयस्त्वात् ॥ ७१ ॥

(१) अर्थनिवृत्तिसमर्थस्य (२) प्रविभक्तस्य द्रव्यस्य संसर्गः पुरुषसंस्कारकारितो भूयस्त्वम् । दृष्टो हि प्रकर्षे भूयस्त्वशब्दः, प्र-
कृष्टो यथा विषयो भूयानित्युच्यते । यथा पृथगर्थक्रियासमर्थानि पुरुषसं-
स्कारवशाद्विषैषधिमणिप्रभृतीनि द्रव्याणि निर्वर्त्यन्ते न सर्वं सर्वार्थमेवं पृ-
थग्विषयग्रहणसमर्थानि प्राणादीनि निर्वर्त्यन्ते न सर्वविषयग्रहणसमर्था-
नीति ॥ ७१ ॥

स्वगुणान्नोपलभन्ते इन्द्रियाणि । कस्मादिति चेत् ?

सगुणानामिन्द्रियभावात् ॥ ७२ ॥

त्वान् गन्धादीन्नोपलभन्ते प्राणादीनि(३) । केन कारणेनेति चेत् ?
स्वगुणैः सह प्राणादीना(४) मिन्द्रियभावात् । प्राणं स्वेन गन्धेन
समानार्थकारिणा सह बाह्यं गन्धं गृह्णाति तस्य स्वगन्धग्रहणं सहकारिवैक-
ल्यान्न भवति, एवं शेषाणामपि ॥ ७२ ॥

यदि पुनर्गन्धः सहकारी च स्याद् प्राणस्य ग्राह्यत्वेत्यतः(५) आह—

तैर्नैव तस्याग्रहणाच्च ॥ ७३ ॥

न गुणोपलब्धिन्द्रियाणाम् । यो ब्रूते यथा बाह्यं द्रव्यं चक्षुषा गृ-
ह्यते तथा तैर्नैव चक्षुषा तदेव चक्षुर्गृह्यतामिति, तादृगिदं, तुल्यो ह्युभयत्र
प्रतिपत्तिहेत्वभाव इति ॥ ७३ ॥

(१) अथेपदं पुरुषार्थपरम् । (२) इतरेभ्यो विशेषः येत्यर्थः । (३)
इन्द्रियाणि-इति पु० पा० । स्वगुणान्नोपलभन्त इन्द्रियाणि कस्मादिति चेत् इत्य-
विकः पाठः । (४) सह गुणैर्प्राणादीनाम्-इति पु० पा० । (५) ग्राह्यत्वे-
त्यतः-इति पु० पा० ।

न शब्दगुणोपलब्धेः ॥ ७४ ॥

स्वगुणान्नोपलभन्त इन्द्रियाणीति एतन्न भवति । उपलभ्यते हि स्व
गुणः शब्दः श्रोत्रेणेति ॥ ७४ ॥

तदुपलब्धिः (१) रितरेतरद्रव्यगुणवैधर्म्यात् ॥ ७५ ॥

न शब्देन गुणेन सगुणमाकाशमिन्द्रियं भवति, न शब्दः शब्दस्य
व्यञ्जकः, न च घ्राणादीनां स्वगुणग्रहणं प्रत्यक्षं नाप्यनुमीयते, अनुमीयते
तु श्रोत्रेणाकाशेन शब्दस्य ग्रहणं शब्दगुणत्वं च आकाशस्येति । परिशे-
षश्चानुमानं वेदितव्यम् । आत्मा तावत् श्रोता न करणम्, मनसः श्रोत्रे
वैधिरत्वाभावः पृथिव्यादीनां घ्राणादिभावे सामर्थ्यं श्रोत्रभावे चासामर्थ्यम् ।
अस्ति चेदं श्रोत्रमाकाशं च शिष्यते परिशेषादाकाशं श्रोत्रमिति ॥ ७५ ॥

इति द्वादशभिः सूत्रैरर्थपरीक्षाप्रकरणम् ॥

अथ तृतीयाध्यायस्य द्वितीयमाह्निकम् ।

परीक्षितानीन्द्रियाण्यर्थाश्च, बुद्धेरिदानीं परीक्षाक्रमः, सा किमनित्या
नित्या वेति ? कुतः संशयः ?

कर्माकाशसाधर्म्यात्संशयः ॥ १ ॥

अस्पर्शवत्त्वं ताभ्यां समानो धर्म उपलभ्यते बुद्धौ, विशेषश्चोपजना-
पायधर्मवत्त्वं विपर्ययश्च यथास्वमनित्यनित्ययोस्तस्यां बुद्धौ नोपलभ्यते,
तेन संशय इति ॥ १ ॥

अनुपपन्नः खल्वयं संशयः सर्वशरीरिणां हि प्रत्यात्मवेदनीया अनि-
त्या बुद्धिः सुखादिवत् । भवति च संवित्तिर्ज्ञस्यामि जानामि अज्ञासिष-

मिति, न चोपजनापायावन्तरेण त्रैकाल्यव्यक्तिः, ततश्च त्रैकाल्यव्यक्तेर-
नित्या बुद्धिरित्येतत्सिद्धम् । प्रमाणसिद्धं चेदं शास्त्रेऽप्युक्तं 'मिन्द्रियार्थ-
सन्निकर्षोत्पन्नम्, युगपज् ज्ञानानुत्पत्तिर्मनसो लिङ्गमि'त्येवमादि
तस्मात्संशयप्रक्रियानुपपत्तिरिति ।

दृष्टिप्रवादोपालम्भार्थं(१)तु प्रकरणम् । एवं हि पश्यन्तः प्रव-
दन्ति साङ्गधाः, पुरुषस्यान्तःकरणभूता नित्या बुद्धिरिति ।

साधनं च प्रचक्षते—

विषयप्रत्यभिज्ञानात् ॥ २ ॥

किं पुनरिदं प्रत्यभिज्ञानम् ? यं पूर्वमज्ञासिषमर्थं तमिमं जानामीति
ज्ञानयोः समानेऽर्थे प्रतिसन्धिज्ञानं(२) प्रत्यभिज्ञानमेतच्चावस्थिताया बुद्धे-
रुपपन्नम् । नानात्वे तु बुद्धिभेदेषूत्पन्नापवर्गिषु प्रत्यभिज्ञानानुपपत्तिः ना-
न्यज्ञातमन्यः प्रत्यभिजानातीति ॥ २ ॥

साध्यसमत्वादहेतुः ॥ ३ ॥

यथा खलु नित्यत्वं बुद्धेः साध्यमेवं प्रत्यभिज्ञानमपीति । किं कार-
णम् ? चेतनधर्मस्य करणेऽनुपपत्तिः । पुरुषधर्मः खल्वयं ज्ञानं दर्श-
नमुपलब्धिर्बोधः प्रत्ययोऽध्यवसाय इति । चेतनो हि पूर्वज्ञातमर्थं प्रत्य-
भिजानाति तस्यैतस्माद्धेतोर्नित्यत्वं युक्तमिति । करणचैतन्याभ्युपगमे
तु चेतनस्वरूपं वचनीयं (३)नानिर्दिष्टस्वरूपमात्मान्तरं शक्य-
मस्तीति प्रतिपत्तुम् । ज्ञानं चेद् बुद्धेरन्तःकरणस्याभ्युपगम्यते चेतन-

(१) साङ्गधदर्शनप्रवादोपालम्भार्थम्-इत्यर्थः । (२) प्रतिपत्तिज्ञानम्
इति पु० पा० । (३) चेतनस्वरूपवचनम् इति पु० पा० ।

स्येदानीं किं स्वरूपं को धर्मः किं तत्त्वम् ? ज्ञानेन च बुद्धौ वर्तमानेनायं चेतनः किं करोतीति ?

चेतयते इति चेत् ? न ज्ञानादर्थान्तरवचनम् । पुरुषश्चेतयते बुद्धिर्जानातीति नेदं ज्ञानादर्थान्तरमुच्यते, चेतयते जानीते बुध्यते पश्यति उपलभते इत्येकोऽयमर्थ इति । बुद्धिर्ज्ञापयतीति चेत् ? अद्वा जानीते पुरुषो बुद्धिर्ज्ञापयतीति सत्यमेतत् । एवं चाभ्युपगमे ज्ञानं पुरुषस्येति सिद्धं भवति न बुद्धेरन्तःकरणस्येति ।

प्रतिपुरुषं च शब्दान्तरव्यवस्थाप्रतिज्ञाने प्रतिषेधहेतुवचनम् । यश्च (१)प्रतिजानीते कश्चित्पुरुषश्चेतयते कश्चिद् बुध्यते कश्चिदुपलभते कश्चित्पश्यतीति पुरुषान्तराणि खल्विमानि चेतनो बोद्धोपलब्धा (२)दृष्टेति नैकस्यैते धर्मा इति अत्र कः प्रतिषेधहेतुरिति ?

अर्थस्याभेद (३)इति चेत् ? समानम् । अभिन्नार्था एते शब्दा इति तत्र व्यवस्थानुपपत्तिरित्येवं चेन्मन्यसे ? समानं भवति पुरुषश्चेतयते बुद्धिर्जानीते इत्यत्राप्यर्थो न मिद्यते तत्रोभयोश्चेतनत्वादन्यतरलोप इति । यदि पुनर्बुध्यतेऽनयेति बोधनं बुद्धिर्मन एवोच्यते तच्च नित्यम् अस्त्वेतदेवं, न तु मनसो विषयप्रत्यभिज्ञानान्नित्यत्वम् । दृष्टं हि करणभेदे ज्ञातुरेकत्वात् प्रत्यभिज्ञानं 'सव्यदृष्टस्येतरेण प्रत्यभिज्ञानात्' इति चक्षुर्वत्, प्रदीपवच्च प्रदीपान्तरदृष्टस्य प्रदीपान्तरेण प्रत्यभिज्ञानमिति । तस्माज् ज्ञातुरयं नित्यत्वे हेतुरिति ॥ ३ ॥

यच्च मन्यते बुद्धेरवस्थिताया यथाविषयं वृत्तयो ज्ञानानि निश्चरन्ति

(१) कोऽपि-इति पु० पा० । (२) बोधोपलब्ध्या-इति पु० पा० ।

(३) अर्थस्य भेदः-इति पु० पा० ।

वृत्तिश्च वृत्तिमतो नान्येति तच्च—

न, युगपदग्रहणात् ॥ ४ ॥

वृत्तिवृत्तिमतोरन्यत्वे वृत्तिमतोऽवस्थानाद् वृत्तीनामवस्थानमिति या-
मीमानि विषयग्रहणानि तान्यवतिष्ठन्त इति युगपद् विषयाणां ग्रहणं प्रस-
ज्यत इति ॥ ४ ॥

अप्रत्यभिज्ञाने च विनाशप्रसङ्गः ॥ ५ ॥

अतीते च प्रत्यभिज्ञाने वृत्तिमानप्यतीत इत्यन्तःकरणस्य विनाशः
प्रसज्यते विपर्यये च नानात्वमिति ॥ ५ ॥

अविमु चैकं मनः पर्यायेणेन्द्रियैः संयुज्यत इति—

क्रमवृत्तित्वादयुगपद् ग्रहणम् ॥ ६ ॥

इन्द्रियार्थानाम्, वृत्तिवृत्तिमतोर्नानात्वमिति । एकत्वे च प्रादुर्भाव-
तिरोभावयोरभाव इति ॥ ६ ॥

अप्रत्यभिज्ञानं च विषयान्तरव्यासङ्गात् ॥ ७ ॥

अप्रत्यभिज्ञानमनुपलब्धिः अनुपलब्धिश्च कस्य चिदर्थस्य वि-
षयान्तरव्यासक्ते मनस्युपपद्यते वृत्तिवृत्तिमतोर्नानात्वादेकत्वे हि अनर्थको
व्यासङ्ग इति ॥ ७ ॥

विमुत्वे चान्तःकरणस्य पर्यायेणेन्द्रियैः संयोगः—

न, गत्यभावात् ॥ ८ ॥

प्राप्तानीन्द्रियाण्यन्तःकरणेनेति प्राप्त्यर्थस्य (१) गमनस्याभावः ।
तत्र क्रमवृत्तित्वाभावा (२) दयुगपद् ग्रहणानुपपत्तिरिति । गत्यभावाच्च प्रति-

षिद्धं विभुनोऽन्तःकरणस्यायुगपद्ग्रहणं न लिङ्गान्तरेणानुमीयते इति यथा चक्षुषो गतिः प्रतिषिद्धा सन्निकृष्टविप्रकृष्टयोस्तुल्यकालग्रहणात्पाणि चन्द्रमसोर्व्यवधानेन प्रतीघाते सानुमीयत(१) इति सोऽयं नान्तःकरणे विवादो न तस्य नित्यत्वे । सिद्धं हि मनोऽन्तःकरणं नित्यं चेति । क तर्हि विवादः ? तस्य विभुत्वे, तच्च प्रमाणतोऽनुपलब्धेः प्रतिषिद्धमिति । एक-
ञ्चान्तःकरणं नाना चैता ज्ञानात्मिका वृत्तयः, चक्षुर्विज्ञानं द्राणविज्ञानं रूपविज्ञानं गन्धविज्ञानम् । एतच्च वृत्तिवृत्तिमतोरेकत्वेऽनुपपन्नमिति । पुरुषो जानीते नान्तःकरणमिति(२) । (३) एतेन विषयान्तरव्यासङ्गः प्रत्युक्तः । विषयान्तरग्रहणलक्षणो विषयान्तरव्यासङ्गः पुरुषस्य नान्तःकरणस्येति, केन चिदिन्द्रियेण(४) सन्निधिः केन चिदसन्निधिरित्ययं तु व्यासङ्गोऽनुज्ञायते मनस इति ॥ ८ ॥

एकमन्तःकरणं नाना वृत्तय इति सत्यभेद वृत्तेरिदमुच्यते—

स्फटिकान्यत्वाभिमानवत्तदन्यत्वाभिमानः ॥ ९ ॥

तस्यां वृत्तौ नानात्वाभिमानो यथा द्रव्यान्तरोपहिते स्फटिके अन्यत्वाभिमानो नीले लोहित इति एवं विषयान्तरोपधानादिति ।

न हेत्वभावात् । स्फटिकान्यत्वाभिमानवदयं ज्ञानेषु नानात्वाभिमानो गौणो न पुनर्गन्धाद्यन्यत्वाभिमानवदिति हेतुर्नास्ति हेत्वभावादनुपपन्न इति । समानो हेत्वभाव इति चेत् ? न ज्ञानानां क्रमेणोपजनापाय-

(१) व्यवधानप्रतिघातेनानुमीयते-इति क० पु० पा० । (२) पुरुषो जानीते नान्तःकरणमिति-इति क० पु० नास्ति । (३) पुरुषो जानीते नान्तःकरणमिति हेतुमा । अन्तःकरणस्येति शेषः । व्यासक्तो हि स भवति यो जानीते नान्तःकरणं जानीतेऽतो न व्यासक्तम् । (४) केन कचिदिन्द्रियेण इति पु० पा० ।

दर्शनात् । क्रमेण हीन्द्रियार्थेषु ज्ञानान्युपजायन्ते चापयन्ति चेति दृश्यते ।
तस्माद् गन्धाद्यन्यत्वाभिमानवदयं ज्ञानेषु नानात्वाभिमान इति ॥ ९ ॥

इति नवभिः सूत्रैर्बुद्ध्यनित्यताप्रकरणम् ।

‘स्फटिकान्यत्वाभिमानवदि’ त्येतदसृष्यमाणः क्षणिकवाद्याह—
स्फटिकेऽप्यपरापरोत्पत्तेः क्षणिकत्वाद्व्यक्तीनामहेतुः ॥ १० ॥

स्फटिकस्याभेदेनावस्थितस्योपधानभेदान्नानात्वाभिमान इत्ययमविद्य-
मानहेतुकः पक्षः । कस्मात् ? स्फटिकेऽप्यपरापरोत्पत्तेः । स्फटिकेऽ
पि अन्या व्यक्तय उत्पद्यन्ते अन्या निरुद्ध्यन्त इति । कथम् ? क्षणिक-
त्वाद् व्यक्तीनाम् । क्षणश्चाल्पीयान्कालः (१) क्षणस्थितिकाः क्षणिकाः ।
कथं पुनर्गम्यते क्षणिका व्यक्तय इति ? उपचयापचयप्रबन्धदर्शना-
च्छरीरादिषु । पक्तिनिवृत्तस्याहारसस्य शरीरे रुधिरादिभावेनोपचयोऽप-
चयश्च प्रबन्धेन प्रवर्तते उपचयाद् व्यक्तीनामुत्पादः, अपचयाद् व्यक्ति-
निरोधः । एवं च सत्यवयवपरिणामभेदेन वृद्धिः शरीरस्य कालान्तरे गृह्यते
इति सोऽयं व्यक्तिविशेषधर्मो (२) व्यक्तिमात्रे वेदितव्य इति ॥ १० ॥

नियमहेत्वभावाद्यथादर्शनमभ्यनुज्ञा ॥ ११ ॥

सर्वासु (३) व्यक्तिषु उपचयापचयप्रबन्धः शरीरवदिति नायं नियमः
कस्मात् ? हेत्वभावात् । नात्र प्रत्यक्षमनुमानं वा प्रतिपादकमस्तीति ।
तस्माद्यथादर्शनमभ्यनुज्ञा । यत्र यत्रोपचयापचयप्रबन्धो दृश्यते तत्र तत्र
व्यक्तीनामपरापरोत्पत्तिरुपचयापचयप्रबन्धदर्शनेनाभ्यनुज्ञायते यथा शरीरा-

(१) अल्पीयः कालः—इति पु० पा० । (२) व्यक्तिविशेषधर्मः—इति
क० पु० नास्ति । (३) पदार्थानां सर्वासु इति क० पु० पा० ।

दिषु । यत्र यत्र न दृश्यते तत्र तत्र प्रत्याख्यायते यथा प्रावप्रभृतिषु ।
स्फटिकेऽप्युपचयापचयप्रबन्धो न दृश्यते तस्मादयुक्तं स्फटिकेऽप्यपरापरो-
त्पत्तिरिति । यथा चाकस्य कटुकिम्ना सर्वद्रव्याणां कटुकिमानमापादयेत्ता-
द्वेगेतदिति ॥ ११ ॥

यश्चाशेषनिरोधेनापूर्वोत्पादं निरन्वयं द्रव्यसन्ताने क्षणिकतां(१)
मन्यते तस्यैतत्--

नोत्पत्तिविनाशकारणोपलब्धेः ॥ १२ ॥

उत्पत्तिकारणं तावदुपलभ्यते अवयवोपचयो(२) वस्मीकादीनाम् ,
विनाशकारणञ्चोपलभ्यते घटादीनामवयवविभागः । यस्य त्वनपचितावयवं
निरुध्यते अनुपचितावयवं चोत्पद्यते तस्याशेषनिरोधे(३) निरन्वये वाऽपूर्वो-
त्पादे न कारणमुभयत्राप्युपलभ्यते इति ॥ १२ ॥

क्षीरविनाशे कारणानुपलब्धिवदध्युत्पत्तिवच्च

तदुत्पत्तिः(४) ॥ १३ ॥

यथानुपलभ्यमानं क्षीरविनाशकारणं दध्युत्पत्तिकारणं चाभ्यनुज्ञा-
यते तथा स्फटिकेऽपरापरासु व्यक्तिषु विनाशकारणमुत्पादकारणं चाभ्य-
नुज्ञेयमिति ॥ १३ ॥

लिङ्गतो ग्रहणान्नानुपलब्धिः ॥ १४ ॥

क्षीरविनाशलिङ्गं क्षीरविनाशकारणं दध्युत्पत्तिलिङ्गं दध्युत्पत्तिकारणं
च गृह्यतेऽतो नानुपलब्धिः, विपर्ययस्तु स्फटिकादिषु द्रव्येषु अपरापरो-

(१) क्षणिकानाम्-इति पु० पा० । (२) अवयवोपचयौ इति पु० पा० ।
(३) अविशेषनिरोधे इति पु० पा० । (४) तदुत्पत्तिरिति तदुपलब्धिरिति च
पु० पा० ।

तत्तीनां(१) न लिङ्गमस्तीत्यनुत्पत्तिरेवेति ॥ १४ ॥

अत्र कश्चित्परिहारमाह—

न पयसः परिणाम(२)गुणान्तरप्रादुर्भावात् ॥ १५ ॥

पयसः परिणामो न विनाश इत्येक आह । परिणामश्चाव-
स्थितस्य द्रव्यस्य पूर्वधर्मनिवृत्तौ धर्मान्तरोत्पत्तिरिति ।

गुणान्तरप्रादुर्भाव इत्यपर आह । गुणान्तरप्रादुर्भावश्च सतो द्रव्य-
स्य पूर्वगुणनिवृत्तौ गुणान्तरमुत्पद्यत इति । स खल्वेकपक्षीभाव इव ॥ १५ ॥

अत्र(३) तु प्रतिषेधः—

व्यूहान्तराद् द्रव्यान्तरोत्पत्तिदर्शनं पूर्वद्रव्य-

निवृत्तेरनुमानम् ॥ १६ ॥

सम्पूर्जनलक्षणादवयवव्यूहाद् द्रव्यान्तरे दध्युत्पन्ने गृह्यमाणे पूर्वं
पयोद्रव्यमवयवविभागेभ्यो निवृत्तमित्यनुमीयते, यथा मृदवयवानां व्यूहा-
न्तराद् द्रव्यान्तरे स्थाख्यामुत्पन्नायां पूर्वं मृत्पिण्डद्रव्यं मृदवयवविभागेभ्यो
निवर्तत इति । मृद्वच्चावयवान्वयः पयोदध्नोर्नाशेषनिरोधे निरन्वयो द्रव्या-
न्तरोत्पादो घटत इति ॥ १६ ॥

अभ्यनुज्ञाय च निष्कारणं क्षीरविनाशं दध्युत्पादं च प्रतिषेध
उच्यत इति—

कचिद्विनाशकारणानुपलब्धेः कचिच्चोप-

लब्धेरनेकान्तः ॥ १७ ॥

क्षीरदधिवन्निष्कारणौ विनाशोत्पादौ स्फटिकव्यक्तीनामिति नाथमे-

(१) अपरापरोत्पत्तौ व्यक्तीनाम् इति पु० पा० । (२) परिणामः
इति पु० पा० । (३) अयम् इति पु० पा० ।

कान्त इति । कस्मात् ? हेत्वभावाद् नात्र हेतुरस्ति अकारणौ विनाशो
त्पादौ स्फटिकादिव्यक्तीनां क्षीरदधिवत्, न पुनर्यथा (१) विनाशकारणभावात्
कुम्भस्य विनाश उत्पत्तिकारणभावा (२) चोत्पत्तिरेवं स्फटिकादिव्यक्तीनां
विनाशोत्पत्तिकारणभावाद्विनाशोत्पत्तिभाव इति ।

निरधिष्ठानं च दृष्टान्तवचनम् । गृह्यमाणयोर्विनाशोत्पादयोः
स्फटिकादिषु स्यादयमाश्रयवान् दृष्टान्तः क्षीरविनाशकारणानुपलब्धिवद्-
व्युत्पत्तिवच्चेति तौ तु न गृह्येते तस्मान्निरधिष्ठानोऽयं दृष्टान्त इति ।

अभ्यनुज्ञाय च स्फटिकस्योत्पादविनाशौ योऽत्र साधकस्त-
स्याभ्यनुज्ञानादप्रतिषेधः । कुम्भवन्न निष्कारणौ विनाशोत्पादौ स्फटि-
कादीनामित्यभ्यनुज्ञेयोऽयं दृष्टान्तः, प्रतिषेद्धमशक्यत्वात् । क्षीरदधिवत्
निष्कारणौ विनाशोत्पादाविति शक्योऽयं प्रतिषेद्धं कारणतो विनाशोत्पत्ति-
दर्शनात् । क्षीरदध्नोर्विनाशोत्पत्ती पश्यता तत्कारणमनुमेयं कार्यलिङ्गं हि
कारणमित्युपपन्नमनित्या बुद्धिरिति ॥ १७ ॥

इत्यष्टभिः सूत्रैः क्षणभङ्गप्रकरणम् ।

इदं तु चिन्त्यते कस्येयं बुद्धिरात्मेन्द्रियमनोर्थानां गुण इति, प्रसि-
द्धोऽपि खल्वयमर्थः परीक्षाशेषं प्रवर्त्तयामीति प्राकियते । सोऽयं बुद्धौ
सन्निकर्षोत्पत्तेः संशयः विशेषस्याग्रहणादिति । तत्रायं विशेषः—

नेन्द्रियार्थयोस्तद्विनाशोऽपि ज्ञानावस्थानात् ॥ १८ ॥

नेन्द्रियाणामर्थानां वा गुणो ज्ञानं तेषां विनाशे ज्ञानस्य
भावात् । भवति खल्विदमिन्द्रियेऽर्थे च विनष्टे ज्ञानमद्राक्षमिति । न च

(१) यथा इति क० पु० नास्ति० । (२) विनाशकारणभावात्कुम्भस्य
विनाश उत्पत्तिकारणभावात्-इति क० पु० पा० ।

ज्ञातरि विनष्टे ज्ञानं भवितुमर्हति । अन्यतः खलु वै तदिन्द्रियार्थसन्निकर्षजं ज्ञानं यदिन्द्रियार्थविनाशे न भवति । इदमन्यदात्ममनःसन्निकर्षजं (१) तस्य युक्तो भाव इति । स्मृतिः खल्वियमद्राक्षमिति पूर्वदृष्टविषया न च विज्ञा-
तरि नष्टे पूर्वोपलब्धेः स्मरणं युक्तम् , न चान्यदृष्टमन्यः स्मरति । न च
मनसि ज्ञातार्थभ्युपगम्यमाने शक्यमिन्द्रियार्थयोर्ज्ञातृत्वं प्रतिपादयितुम् ॥ १८ ॥

अस्तु तर्हि मनोगुणो ज्ञानम्—

युगपज् ज्ञेयानुपलब्धेश्च न मनसः ॥ १९ ॥

युगपज् ज्ञेयानुपलब्धिरन्तःकरणस्य लिङ्गं तत्र युगपज् ज्ञेयानुप-
लब्ध्या यद (२) नुमीयते अन्तःकरणं न तस्य गुणो ज्ञानम् । कस्य तर्हि ?
ज्ञस्य वशित्वात् । वशी ज्ञाता वश्यं करणं, ज्ञानगुणत्वे वा करणभा-
वनिवृत्तिः । घ्राणादिसाधनस्य च ज्ञातुर्गन्धादिज्ञानभावादनुमीयते अन्तः
करणसाधनस्य सुखादिज्ञानं स्मृतिश्चेति तत्र यज् (३) ज्ञानगुणं मनः स
आत्मा, यत्तु सुखाद्युपलब्धेसाधनमन्तःकरणं मनस्तदिति संज्ञाभेदमात्रं ना-
र्थभेद इति । युगपज् ज्ञेयानुपलब्धेश्च योगिन इति वा चार्थः (४) ।
योगी खलु ऋद्धौ प्रादुर्भूतायां विकरणधर्मा (५) निर्माय सेन्द्रियाणि शरी-
रान्तराणि तेषु युगपज् ज्ञेयान्युपलभते तच्चैतद्विभौ ज्ञातर्युपपद्यते नाणौ
मनसीति । विभुत्वे वा मनसो ज्ञानस्य नात्मगुणत्वप्रतिषेधः । विभु च
मनस्तदन्तःकरणभूत (६) मिति तस्य सर्वेन्द्रियैर्युगपत् संयोगाद्युगपज् ज्ञा-
नान्युत्पद्येरन्निति ॥ १९ ॥

(१) आत्ममनःसन्निकर्षं आत्ममनसोः सन्निकर्षजम्-इति पु० पा० ।

(२) यत्-इति पु० नास्ति । (३) यत्तु-इति पु० पा० । (४) अ-
योगिन इति चार्थः-इति क० पु० पा० । (५) विकरणधर्मान्-इति क०
पु० पा० । (६) विभुत्वमन्तःकरणभूतम्-इति पु० पा० ।

तदात्मगुणत्वेऽपि तुल्यम् ॥ २० ॥

विभुरात्मा सर्वेन्द्रियैः संयुक्त इति युगपज् ज्ञानोत्पत्तिप्रसङ्ग इति ॥ २० ॥

इन्द्रियैः (१) र्मनसः सन्निकर्षाभावान्नदनुत्पत्तिः ॥ २१ ॥

गन्धाद्युपलब्धेरिन्द्रियार्थसन्निकर्षवदिन्द्रियमनः-सन्निकर्षोऽपि कारण
तस्य चायौगपद्यमणुत्वान्मनसः । अयौगपद्यादनुत्पत्तिर्युगपज् ज्ञानानामात्म-
गुणत्वेऽपीति ॥ २१ ॥

यदि पुनरात्मेन्द्रियार्थसन्निकर्षमात्राद् (२) गन्धादिज्ञानमुत्पद्यते —

नोत्पत्तिकारणानपदेशात् ॥ २२ ॥

आत्मेन्द्रियार्थसन्निकर्षमात्राद् गन्धादिज्ञानमुत्पद्यते नात्रोत्पत्तिकारण-
मपदिश्यते येनैतत्प्रतिपद्येमहीति ॥ २२ ॥

विनाशकारणानुपलब्धेश्चावस्थाने तान्नित्यत्वप्रसङ्गः ॥ २३ ॥

‘तदात्मगुणत्वेऽपि तुल्य’मित्येतदनेन समुच्चीयते । द्विविधो
हि गुणनाशहेतुः गुणानामाश्रयाभावो विरोधी च गुणः । नित्यत्वादात्मनो
ऽनुपपन्नः पूर्वः, विरोधी च बुद्धेर्युगो न गृह्यते तस्मादात्मगुणत्वे सति
बुद्धेर्नित्यत्वप्रसङ्गः ॥ २३ ॥

अनित्यत्वग्रहाद् बुद्धेर्बुद्ध्यन्तराद्विनाशः शब्दवत् ॥ २४ ॥

अनित्या बुद्धिगिति सर्वशरीणिं प्रत्यात्मवेदनीयमेतत् । गृह्यते च
बुद्धिसन्तानस्तत्र बुद्धेर्बुद्ध्यन्तरं विरोधी गुण इत्यनुमीयते यथा शब्दस-
न्ताने शब्दः शब्दान्तरविरोधीति ॥ २४ ॥

(१) इन्द्रियैः-इतिपु० नास्ति । (२) आत्मनेन्द्रियार्थसन्निकर्षमात्रं क-
रणम्-इति पु० पा० ।

अ०३आ०२सू०२५-२८] बुद्धेरात्मगुणत्वप्रकरणम् । १५९

असङ्ख्येषु ज्ञानकारितेषु संस्कारेषु स्मृतिहेतुष्वात्मसमवेते(१)ष्वा-
त्मनसोश्च सन्निकर्षे समाने स्मृतिहेतौ सति न कारणस्यायौगम्यमस्तीति
युगपत्स्मृतयः प्रादुर्भवेयुः यदि बुद्धिरात्मगुणः स्यादिति । तत्र कश्चित्स-
न्निकर्षस्यायौगपद्यमुपपादयिष्यन्नाह—

ज्ञानसमवेतात्मप्रदेशसन्निकर्षान्मनसः स्मृत्युत्पत्तेर्न

युगपदुत्पत्तिः ॥ २५ ॥

ज्ञानसाधनः संस्कारो ज्ञानमित्युच्यते ज्ञानसंस्कृतैरत्माप्रदेशैः पर्यायेण
मनः सन्निकृष्यते । आत्ममनःसन्निकर्षात्स्मृतयोऽपि पर्यायेण भवन्तीति॥२५॥

नान्तःशरीरवृत्तित्वान्मनसः ॥ २६ ॥

सदेहस्यात्मनो मनसा संयोगो विपच्यमानकर्माशयसहितो जीवन-
मिष्यते तत्रास्य प्राक् प्रायणादन्तःशरीरे वर्तमानस्य मनसः शरीराद्बहि-
र्ज्ञानसंस्कृतैरात्मप्रदेशैः संयोगो नोपपद्यत इति ॥ २६ ॥

साध्यत्वादहेतुः ॥ २७ ॥

विपच्यमानकर्माशयमात्रं जीवनम् , एवं च सति साध्यमन्तःशरीर-
वृत्तित्वं मनस इति ॥ २७ ॥

स्मरतः शरीरधारणोपपत्तेरप्रतिषेधः ॥ २८ ॥

सुस्मृष्या खल्वयं मनः प्रणिदधानः चिरादपि कं चिदथ स्मरति,
स्मरतश्च शरीरधारणं दृश्यते आत्ममनःसन्निकर्षजश्च प्रयत्नो द्विविधो
धारकः प्रेरकश्च, निःसृते च शरीराद्बहिर्भनसि धारकस्य प्रयत्नस्याभावाद्

गुरुत्वात्पतनं स्यात् शरीरस्य स्मरत(१) इति ॥ २८ ॥

न तदाशुगतित्वान्मनसः ॥ २९ ॥

आशुगति मनस्तस्य बहिः शरीरात्मप्रदेशेन ज्ञानसंस्कृतेन सन्निकर्षं प्रत्यागतस्य च प्रयत्नोत्पादनमुभयं युज्यते(२) इति, उत्पाद्य वा धारय प्रयत्नं शरीरान्निःसरणं मनसोऽतस्तत्रोपपन्नं धारणमिति ॥ २९ ॥

न स्मरणकालानियमात् ॥ ३० ॥

किञ्चित्क्षिप्रं स्मर्यते किञ्चित्चिरेण यदा चिरेण तदा सुस्मर्यया मनसि धार्यमाणे चिन्ताप्रबन्धे सति कस्य चिदर्थस्य लिङ्गभूतस्य चिन्तनमाराधितं(३) स्मृतिहेतुर्भवति । तत्रैतच्चिरनिश्चरिते मनसि नोपपद्यत इति । शरीरसंयोगानपेक्षश्चात्ममनःसंयोगो न स्मृतिहेतुः शरीरस्य भोगायतनत्वात् । उपभोगायतनं पुरुषस्य ज्ञातुः शरीरं न ततो निश्चरितस्य मनस आत्मसंयोगमात्रं ज्ञानसुखादीनामुत्पत्तौ कल्पते, क्लृप्तौ वा शरीरवैयर्थ्यमिति ॥ ३० ॥

आत्मप्रेरणयदृच्छाज्ञताभिश्च न संयोगविशेषः ॥ ३१ ॥

आत्मप्रेरणेन वा मनसो बहिः शरीरात् संयोगविशेषः स्याद् यदृच्छया वाऽऽकस्मिकतया ज्ञतया वा ? मनसः सर्वथा चानुपपत्तिः । कथम् ? स्मर्तव्यत्वादिच्छातः स्मरणज्ञानासम्भवाच्च । यदि तावदात्मा अमुष्मार्थस्य(४) स्मृतिहेतुः संस्कारः अमुष्मिन्नात्मप्रदेशे समवेतस्तेन मनः संयुज्यतामिति मनः प्रेरयति तदा स्मृत एवासावर्थो भवति न स्मर्तव्यः । न चात्मप्रत्यक्ष आत्मप्रदेशे संस्कारो वा, तत्रानुपपन्नाऽऽत्मप्र-

(१) शरीरस्यात्मवतः इति पु० पा० । (२) गृह्यते-इति पु० पा० ।
(३) आरचितम् इति पु० पा० । (४) अर्थस्य-इति पु० नास्ति ।

त्यक्षेण(१) संवित्तिरिति । सुस्मूर्षया चायं मनः प्रणिदधानश्चिरादपि कश्चिदर्थं स्मरति नाकस्मात् , ज्ञत्वं च मनसो नास्ति ज्ञानप्रतिषेधादिति ॥ ३१ ॥

एतच्च—

व्यासक्तमनसः पादव्यथनेन संयोगविशेषेण

समानम् ॥ ३२ ॥

यदा खल्वयं व्यासक्तमनाः क चिद् देशे(२) शर्करया कण्टकेन वा पादव्यथनमाप्नोति तदाऽऽत्मनःसंयोगविशेष एषितव्यः । दृष्टं हि दुःखं दुःखवेदनं चेति तत्रायं समानः प्रतिषेधः । यद्वच्छया तु न(३) विशेषो नाकस्मिकी क्रिया नाकस्मिकः संयोग इति ।

कर्मादृष्टमुपभोगार्थं क्रियाहेतुरिति चेत् ? समानम् ।

कर्मादृष्टं पुरुषस्थं पुरुषोपभोगार्थं मनसि क्रियाहेतुत्वं दुःखं दुःख-संवेदनं च सिध्यतीत्येवं चेन्मन्यसे समानं स्मृतिहेतावपि संयोगविशेषो भवितुमर्हति । तत्र यदुक्तं 'मात्मप्रेरणयद्वच्छाज्ञताभिश्च न संयोग-विशेषः' इत्ययमप्रतिषेध इति । पूर्वस्तु प्रतिषेधो नान्तःशरीरवृत्ति-त्वान्मनस' इति ॥ ३२ ॥

कः खल्विदानीं कारणयौगपद्यसद्भावे युगपदस्मरणस्य हेतुरिति—

प्रणिधानलिङ्गादिज्ञानानामयुगपद्भावादयु-

गपत्स्मरणम् ॥ ३३ ॥

यथा खल्व्वात्ममनसोः सन्निकर्षः संस्कारश्च स्मृतिहेतुत्वं प्रणिधानं

(१) अनुपपन्नमात्मप्रत्यक्षेण—इति क० पु० पा० । (२) दृश्ये—इति का० पु० पा० । (३) न—इति क० पु० नास्ति ।

लिङ्गादिज्ञानानि, तानि च न युगपद्भवन्ति तत्कृता स्मृतीनां युगपदनु-
त्पत्तिरिति ।

(१) प्रातिभवत्तु प्राणिधानाद्यनपेक्षे स्मार्तेन यौगपद्यप्रसङ्गः ।

यत्खल्विदं प्रातिभमिव ज्ञानं प्राणिधानाद्यनपेक्षं स्मार्त्तमुत्पद्यते कदा-
चित्तस्य युगपदुत्पत्तिप्रसङ्गो (२) हेत्वभावात् । सतः स्मृतिहेतोरसंवेदनात्
प्रातिभेन समानाभिमानः । बह्वर्थविषये वै चिन्ताप्रबन्धे कश्चिदेवार्थः
कस्य चित्स्मृतिहेतुः तस्यानुचिन्तनात् तस्य स्मृतिर्भवति, न चायं स्मर्ता
सर्वं स्मृतिहेतुं संवेदयते एवं मे स्मृतिरूपन्नेत्यसंवेदनात्प्रातिभमिव ज्ञानमिदं
स्मार्तमि (३) त्याभिमान्यते न त्वस्ति प्राणिधानाद्यनपेक्षं स्मार्तमिति ।

प्रातिभे कथमिति चेत् ? पुरुषकर्मविशेषादुपभोगवन्नियमः ।

प्रातिभमिदानीं ज्ञानं युगपत् कस्मान्नोत्पद्यते ? यथोपभोगार्थं कर्म
युगपदुपभोगं न करोति एवं पुरुषकर्मविशेषः प्रातिभाहेतुर्न युगपदनेकं प्रा-
तिभं ज्ञानमुत्पादयति ।

(४) हेत्वभावादयुक्तमिति चेद् न करणस्य प्रत्ययपर्याये
सामर्थ्यात् ।

‘उपभोगवन्नियम’ इत्यास्ति दृष्टान्तो हेतुर्नास्तीति चेन्नमन्यसे ?
(५) न, करणस्य प्रत्ययपर्याये सामर्थ्याद् नैकस्मिन् ज्ञेये युगपदनेकं ज्ञान-
मुत्पद्यते (६) । न चा (७) नेकस्मिन्स्तदिदं दृष्टेन प्रत्ययपर्यायेणानुमेयं करण-

(१) इदं भाष्यमेव । (२) प्राणिधानादिहेत्वभावात् । (३) अभिमान्यते
इत्यादि पाठः क० पु० नास्ति । (४) अत्रोत्तरमाविलं दत्त्वा शङ्कते हेत्वभावा-
दिति । (५) उत्तरमाह नेति । (६) वैयर्थ्यात् । (७) सामर्थ्याभावात् ।

सामर्थ्यमित्थम्भूतमिति न(१) ज्ञातुर्विकरणधर्मणो(२) देहनानात्वे प्रत्य-
ययोगपद्यादिति । अयं च द्वितीयः प्रतिषेधः, अवस्थितशरीरस्य चाने-
कज्ञानसमवायादेकप्रदेशे युगपदनेकार्थस्मरणं स्यात् । क्वचिदेवा-
वस्थितशरीरस्य(३) ज्ञातुरिन्द्रियार्थप्रबन्धेन ज्ञानमनेकमेकस्मिन्नात्मप्रदेशे
समवैति । तेन यदा मनः संयुज्यते तदा ज्ञातपूर्वस्यानेकस्य युगपत् स्मरणं
प्रसज्यते(४) प्रदेशसंयोगपर्यायाभावादिति । आत्मप्रदेशानामद्रव्यान्तरत्वा-
देकार्थसमवायस्याविशेषे स्मृतियौगपद्यप्रतिषेधानुपपत्तिः ।

शब्दसन्ताने तु श्रोत्राधिष्ठानप्रत्यासत्त्या शब्दश्रवणवत्संस्कारप्रत्या-
सत्त्या(५) मनसः स्मृत्युत्पत्तेर्न युगपदुत्पत्तिप्रसङ्गः । पूर्वं एव तु प्रतिषेधो
नानेकज्ञानसमवायादेकप्रदेशे युगपत् स्मृतिप्रसङ्ग इति ॥ ३३ ॥

यत्(६) पुरुषधर्मो ज्ञानमन्तःकरणस्येच्छाद्वेषप्रयत्नसुखदुःखानि धर्मा
इति कस्यचिद्दर्शनं तत्प्रतिषिध्यते—

ज्ञस्येच्छाद्वेषनिमित्तत्वादारम्भनिवृत्त्योः ॥ ३४ ॥

अयं खलु जानाति तावदिदं मे सुखसाधनमिदं मे दुःखसाधनमिति
ज्ञातं(७) स्वस्य सुखसाधनमाप्नुमिच्छति, दुःखसाधनं हातुमिच्छति, प्रा-
प्तीच्छाप्रयुक्तस्या(८)स्य सुखसाधनावासये समीहाविशेष आरम्भः, जिहा-
साप्रयुक्तस्य दुःखसाधनपरिवर्जनं निवृत्तिः, एवं ज्ञानेच्छाप्रयत्नेद्वेषसुखदुः

(१) नचायं नियमः, प्रत्ययानां यौगपद्यं न भवतीति । (२) योश्चिन्
इत्यर्थः । (३) क्वचिद्देशे अवस्थितशरीरस्य—इति पु० पा० । (४) प्रस-
ज्येत—इति पु० पा० । (५) सहकारिकारणसमवधानरूपप्रत्यासत्त्या । (६)
यत्—इति का० पु० नास्ति । (७) ज्ञात्वा—इति पु० पा० । (८) प्राप्नु-
मिच्छाप्रयुक्तस्य—इति क० का० पु० पा० ।

खानामेकेनामिसम्बन्धः । एककर्तृकत्वं ज्ञानेच्छाप्रवृत्तीनां समानाश्रयत्वं च । तस्माज् ज्ञस्येच्छाद्वेषप्रयत्नमुखदुःखानि धर्मा नाचेतनस्येति । आरम्भनिवृत्त्योश्च प्रत्यगात्मनि दृष्टत्वात् परत्रानुमानं वेदितव्यमिति ॥ ३४ ॥

अत्र भूतचैतनिक आह—

तल्लिङ्गत्वादिच्छाद्वेषयोः पार्थिवाद्येष्वप्रतिषेधः ॥ ३५ ॥

आरम्भनिवृत्तिलिङ्गाविच्छाद्वेषाविति यस्यारम्भनिवृत्ती तस्येच्छाद्वेषौ तस्य ज्ञानमिति प्राप्तं पार्थिवाप्यतैजसवायवीयानां शरीराणामारम्भनिवृत्तिदर्शनादिच्छाद्वेषज्ञानैर्योग इति चैतन्यम् ॥ ३५ ॥

परश्वादिष्वारम्भनिवृत्तिदर्शनात् ॥ ३६ ॥

शरीरे चैतन्यनिवृत्तिः । आरम्भनिवृत्तिदर्शनादिच्छाद्वेषज्ञानैर्योग इति प्राप्तं परश्वादेः करणस्यारम्भनिवृत्तिदर्शनाच्चैतन्यमिति । अथ शरीरस्येच्छादिभिर्योगः, परश्वादेस्तु करणस्यारम्भनिवृत्ती व्यभिचरतः ? न तर्ह्यं हेतुः 'पार्थिवाप्यतैजसवायवीयानां शरीराणामारम्भनिवृत्तिदर्शनादिच्छाद्वेषज्ञानैर्योग' इति ।

अयं तर्ह्यन्योऽर्थस्तल्लिङ्गत्वादिच्छाद्वेषयोः पार्थिवाद्येष्वप्रतिषेधः । पृथिव्यादीनां भूतानामारम्भस्तावत् त्रसस्थावरशरीरेषु(१) तदवयवव्यूहलिङ्गः प्रवृत्तिविशेषः, लोद्यादिषु च लिङ्गाभावात् प्रवृत्तिविशेषाभावो निवृत्तिः, आरम्भनिवृत्तिलिङ्गाविच्छाद्वेषाविति, पार्थिवाद्येष्वणुषु तद्दर्शनादिच्छाद्वेषयोगस्तद्योगान् ज्ञानयोग इति सिद्धं भूतचैतन्यमिति—

(१) त्रसत्सु स्थावरशरीरेषु इति स स्थावर० इति आरम्भस्तु स स्थावर० इति च पु० पा० ।

कुम्भादिष्वनुपलब्धेरहेतुः (१) ।

कुम्भादिमृदवयवानां व्यूहलिङ्गः प्रवृत्तिविशेष आरम्भः, सिकता-
दिषु प्रवृत्तिविशेषाभावो निवृत्तिः । न च मृत्सिकतानामारम्भनिवृत्तिर्दृ-
श्यादिच्छाद्वेषप्रयत्नज्ञानैर्योगः, तस्मात् “तालिलङ्गत्वादच्छाद्वेषयो”रि-
त्यहेतुरिति ॥ ३६ ॥

नियमानियमौ तु तद्विशेषकौ ॥ ३७ ॥

तयोरिच्छाद्वेषयोरनियमानियमौ विशेषकौ भेदकौ ज्ञस्येच्छाद्वे-
षनिमित्ते प्रवृत्तिनिवृत्ती, न स्वाश्रये । किं तर्हि ? प्रयोज्याश्रये । तत्र प्र-
युज्यमानेषु भूतेषु प्रवृत्तिनिवृत्ती स्तः न सर्वेष्वित्यनियमोपपत्तिः ।

यस्य तु ज्ञत्वाद्(२)भूतानामिच्छाद्वेषनिमित्ते आरम्भनिवृत्ती स्वा-
श्रये तस्य नियमः स्यात्, यथा भूतानां गुणान्तरनिमित्ता प्रवृत्तिर्गुणप्र-
तिबन्धाच्च निवृत्तिर्भूतमात्रे भवति नियमेनैवं भूतमात्रे ज्ञानेच्छाद्वेषनिमित्ते
प्रवृत्तिनिवृत्ती स्वाश्रये स्यातां, न तु भवतः(३) तस्मात् प्रयोजकाश्रिता
ज्ञानेच्छाद्वेषयत्नाः, प्रयोज्याश्रये तु प्रवृत्तिनिवृत्ती इति सिद्धम् ।

एकशरीरे तु ज्ञातृबहुत्वं निरनुमानम् । भूतचैतनिकस्यैकशरीरे
बह्वनि भूतानि ज्ञानेच्छाद्वेषप्रयत्नगुणानीति ज्ञातृबहुत्वं प्राप्तम् । ओमिति
ब्रुवतः प्रमाणं नास्ति, यथा नानाशरीरेषु नानाज्ञातारो बुद्ध्यादिगुण-
व्यवस्थानात्, एवमेकशरीरेऽपि बुद्ध्यादिव्यवस्थानुमानं स्यान् ज्ञातृब-
हुत्वस्येति ।

(१) न्यायसूचीनिबन्धे नैतत्सूत्रत्वेन परिगणितं नापि वृत्तिकृता व्याख्यात
मतो न सूत्रम् । (२) ज्ञानाद् भूतानामिति तत्त्वाद्भूतानामिति च पु० पा० ।
(३) न तु भवतः-इति क० पु० नास्ति ।

दृष्टश्चान्यगुणनिमित्तः(१) प्रवृत्तिविशेषो भूतानां सोऽनुमानमन्यत्रापि । दृष्टः करणलक्षणेभु भूतेषु परश्वादिषु उपादानलक्षणेभु ः मृत्प्रभृतिष्वन्यगुणनिमित्तः प्रवृत्तिविशेषः सोऽनुमानमन्यत्रापि स त्रसस्था वरशरीरेषु(२) तदवयवव्यूहलिङ्गः प्रवृत्तिविशेषो भूतानामन्यगुणनिमित्त इति । स च गुणः प्रयत्नसमानाश्रयः संस्कारो धर्माधर्मसमाख्यातः सर्वार्थः पुरुषार्थाराधनाय(३) प्रयोजको भूतानां प्रयत्नवदिति आत्मास्तित्वहेतुमि-
रात्मनित्यत्वहेतुमिश्च भूतचैतन्यप्रतिषेधः कृतो वेदितव्यः । 'नेन्द्रियार्थ-
योस्ताद्विनाशेऽपि ज्ञानावस्थाना'दिति च समानः प्रतिषेध इति ।
क्रियामात्रं क्रियोपरममात्रं चारम्भनिवृत्ती इत्यभिप्रेत्योक्तम् 'तल्लिङ्गत्वा-
दिच्छाद्वेषयोः पार्थिवाद्येष्वप्रतिषेधः' । अन्यथा त्विमे आरम्भनिवृ-
त्ती आख्याते, न च तथाविधे पृथिव्यादिषु दृश्येते, तस्मादयुक्तम् 'त-
ल्लिङ्गत्वादिच्छाद्वेषयोः पार्थिवाद्येष्वप्रतिषेध' इति ॥३७॥

भूतेन्द्रियमनसां समानः प्रतिषेधो, मनस्तुदाहरणमात्रम्-

यथोक्तहेतुत्वात्पारतन्त्र्यादकृताभ्यागमाच्च न मनसः ॥३८॥

'इच्छाद्वेषप्रयत्नमुखदुःखज्ञानान्यात्मनो लिङ्ग'मित्यतः प्रमृ-
ति यथोक्तं संगृह्यते तेन भूतेन्द्रियमनसां चैतन्यप्रतिषेधः । पारतन्त्र्यात्
परतन्त्राणि भूतेन्द्रियमनसां धारणप्रेरणव्यूहनक्रियासु प्रयत्नवशात्प्रवर्तन्ते,
चैतन्ये पुनः स्वतन्त्राणि स्युरिति । अकृताभ्यागमाच्च । 'प्रवृत्तिर्वा-
ग्वुद्दिशरीरारम्भ' इति चैतन्ये भूतेन्द्रियमनसां परकृतं कर्म पुरुषेणोपसु-
ज्यत इति स्यात्, अचैतन्ये तु तत्साधनस्य स्वकृतकर्मफलोपभोगः
पुरुषस्येत्युपपद्यत इति ॥ ३८ ॥

(१) अन्योन्यगुणनिमित्तः-इति का० पु० पा० । (२) स स्थावरशरी-
रेषु-इति का० पु० पा० । (३) पुरुषाराधनाय इति पु० पा० ।

अथायं सिद्धोपसङ्ग्रहः(१)—

परिशेषाद्यथोक्तहेतूपपत्तेश्च ॥३९॥

आत्मगुणो ज्ञानमिति प्रकृतम् । परिशेषो नाम 'प्रसक्तप्रतिषेधे अन्यत्राप्रसङ्गाच्छिष्यमाणे सम्प्रत्ययः' । भूतेन्द्रियमनसां प्रतिषेधे द्रव्यान्तरं न प्रसज्यते शिष्यते चात्मा तस्य गुणो ज्ञानमिति ज्ञायते । यथोक्तहेतूपपत्तेश्चेति । 'दर्शनस्पर्शनाभ्यामेकार्थग्रहणा'दित्येवमादीनामात्मप्रतिपत्तिहेतूनामप्रतिषेधादिति । परिशेषज्ञापनार्थं प्रकृतस्थापनादिज्ञानार्थं च यथोक्तहेतूपपत्तिवचनमिति ।

अथ वोपपत्तेश्चेति हेत्वन्तरमेवेदं नित्यः खल्वयमात्मा यस्मादेकस्मिन् शरीरे धर्मं चरित्वा कायस्य भेदात् स्वर्गे देवेषूपपद्यते(२), अधर्मं चरित्वा देहभेदाद् नरकेषूपपद्यते इति । उपपत्तिः शरीरान्तरप्राप्तिलक्षणा, सा सति सत्त्वे नित्ये चाश्रयवती, बुद्धिप्रबन्धमात्रे तु निरात्मके निराश्रया नोपपद्यत इति । एकसत्त्वाधिष्ठानश्चानेकशरीरयोगः संसार उपपद्यते, शरीरप्रबन्धोच्छेदश्चापवर्गो मुक्तिरित्युपपद्यते । बुद्धिसन्ततिमात्रे त्वेकसत्त्वानुपपत्तेर्न कश्चिद्दीर्घमध्वानं सन्धावति न कश्चिच्छरीरप्रबन्धाद्विमुच्यत इति संसारापवर्गानुपपत्तिरिति । बुद्धिसन्ततिमात्रे च सत्त्वभेदात्सर्वमिदं प्राणिव्यवहारजातमप्रतिसंहितमव्यावृत्तमपरिनिष्ठितं च स्यात् । ततः स्मरणाभावो नान्यदृष्टमन्यः स्मरतीति । स्मरणं च खलु पूर्वज्ञातस्य समानेन ज्ञात्रा ग्रहणमज्ञासिषममुमर्थं ज्ञेयमिति, सोऽयमेको ज्ञाता पूर्वज्ञातमर्थं गृह्णाति तच्चास्य ग्रहणं स्मरणमिति, तद् बुद्धिप्रबन्धमात्रे निरात्मके नोपपद्यते । ३९।

स्मरणं त्वात्मनो ज्ञस्वाभाव्यात् ॥४०॥

उपपद्यते इति, आत्मन एव स्मरणं न बुद्धिसन्ततिमात्र-
स्येति । तुशब्दो स्वधारणे । कथम् ? ज्ञस्वभावत्वात् । ज्ञ इत्यस्य
स्वभावः(१)स्वो धर्मः, अयं खलु ज्ञास्यति जानाति अज्ञासीदिति त्रि-
कालविषयेणानेकेन ज्ञानेन सम्बध्यते, तच्चास्य त्रिकालविषयं ज्ञानं प्रत्यात्म-
वेदनीयं ज्ञास्यामि जानामि अज्ञासिपमिति वर्त्तते, तद्यस्यायं स्वो धर्मस्तस्य
स्मरणं(२)न बुद्धिप्रबन्धमात्रस्य निरात्मकस्येति ॥४०॥

स्मृतिहेतूनामयौगपद्याद्युपदस्मरणमित्युक्तम् । अथ केभ्यः स्मृति-
रूप्यत इति ? स्मृतिः खलु—

प्रणिधाननिबन्धाभ्यासलिङ्गलक्षणसादृश्यपरिग्रहा-
श्रयाश्रितसम्बन्धानन्तर्यवियोगैककार्यविरोधातिशयप्रा-
प्तिव्यवधानसुखदुःखेच्छाद्वेषभयार्थित्वक्रियारागधर्माध-
र्मनिमित्तेभ्यः ॥ ४१ ॥

सुस्मूर्षया मनसो धारणं प्रणिधानं सुस्मूर्षितलिङ्गचिन्तनं चार्थ-
स्मृतिकारणम् । निबन्धः खल्वेकग्रन्थोपयमोऽर्थानाम् , एकग्रन्थोपयताः
खल्वर्था अन्योन्यस्मृतिहेतव आनुपूर्व्येणेतरेषां वा भवन्तीति । धारणाशा-
सकृतो(३) वा प्रज्ञातेषु वस्तुषु स्मर्तव्यानामुपनिक्षेपो निबन्ध इति ।
अभ्यासस्तु समाने विषये ज्ञानानामभ्यावृत्तिः, अभ्यासजनितः संस्कार

(१) ज्ञ इत्यात्मभावः-इति पु० पा० । (२) स्मरणं स्वत्वम्-इति पु० पा० ।
(३) धारणाशास्त्रं जैमीषव्यादिप्रोक्तं तत्कृतो ज्ञातेष्वेव वस्तुषु नाडीवकहृत्पु-
ण्डरीककण्ठकूपनासाप्रतालुललाटब्रह्मरन्धादिषु स्मर्तव्यानां बीजरूपसंस्थानाब्जभर-
णभूतानां देवतानामुपनिक्षेपः समारोपः, तथा च तत्र देवताः समारोपितास्तत्तद-
श्रवणब्रह्मणा स्मर्यन्ते इत्यर्थः । इति ता० टी० ।

आत्मगुणोऽभ्यासशब्देनोच्यते, स च स्मृतिहेतुः समान इति । लिङ्गं पुनः संयोगि समवाय्येकार्थसमवायि विरोधि चेति । (संयोगि) यथा म० ऽग्नेः, गोर्विषाणम् , पाणिः पादस्य, रूपं स्पर्शस्य, अभूतं भूतस्येति । लक्षणं पश्ववयवस्थं गोत्रस्य स्मृतिहेतुः, विदानामिदं गर्गाणामिदमिति । सादृश्यं चित्रगतं प्रतिरूपकं देवदत्तस्येत्येवमादि । परिग्रहात् स्वेन वा स्वामी स्वामिना वा स्वं स्मर्यते । आश्रयाद् ग्रामपथा तदधीनं संस्मरति । अश्रितात् तदधीनेन ग्रामपथमिति । सम्बन्धाद् अन्तेवासिना युक्तं गुरुं स्मरति कृत्विजा याज्यमिति । आनन्तर्यादिति करणीयेष्वर्थेषु । वियोगाद् , येन विप्रयुज्यते तद्वियोगप्रतिसंवेदी भृशं स्मरति । एककार्यात् कर्त्रन्तरदर्शनात्(१) कर्त्रन्तरे स्मृतिः । विरोधात् , विजिगीषमाणयोरन्यतरदर्शनादन्यतरः(२) स्मर्यते । अतिशयाद् येनातिशय उत्पादितः । प्राप्तेः यतोऽनेन(३) किञ्चित्प्राप्त्यं वा भवति तमभीक्ष्णं स्मरति । व्यवधानात् कोशादिभिरसिप्रभृतीनि स्मर्यन्ते, सुखदुःखाभ्यां तद्धेतुः स्मर्यते । इच्छाद्वेषाभ्यां यमिच्छति यं च द्वेष्टि तं स्मरति । भयाद् यतो विभेति । अर्थित्वाद् येनार्थी भोजनेनाच्छादनेन वा । क्रियया रथेन रथकारं स्मरति । रागाद् यस्यां स्त्रियां रक्तो भवति तामभीक्ष्णं स्मरति । धर्माज्ञात् जात्यन्तरस्मरणमिह चाधीतश्रुतावधारणमिति । अधर्मात् प्रागनुभूतदुःखसाधनं स्मरति । न(४) चैतेषु निमित्तेषु युगपत्संवेदनानि भवन्तीति युगपदस्मरणमिति । निदर्शनं चेदं स्मृतिहेतूनां न परिसङ्ख्यानमिति ॥४१॥

इति चतुर्विंशत्या सूत्रैर्बुद्धेरात्मगुणत्वप्रकरणम् ।

(१) कर्त्रन्तरबोधनात्-इति पु० पा० । (२) अन्यतरत्-इति पु० पा० ।
(३) येन-इति क० पु० पा० । (४) न-इति पु० नास्ति ।

अनित्यायां च बुद्धौ उत्पन्नापवर्गित्वात् कालान्तरावस्थानाच्चानित्या-
नां(१) संशयः किमुत्पन्नापवर्गिणी बुद्धिः शब्दवदाहोस्वित्कालान्तरावस्था-
यिनी कुम्भवदिति ? उत्पन्नापवर्गिणीति पक्षः परिगृह्यते । कस्मात् ?—

कर्मानवस्थायिग्रहणात् ॥ ४२ ॥

कर्मणोऽनवस्थायिनो ग्रहणादिति, क्षिप्तस्येषोरापतनात् क्रि-
यासन्तानो गृह्यते प्रत्यर्थनियमाच्च बुद्धीनां क्रियासन्तानवद् बुद्धिसन्तानो-
पपत्तिरिति । अवस्थितग्रहणे(२) च व्यवधीयमानस्य प्रत्यक्षनि-
वृत्तेः । अवस्थिते च कुम्भे गृह्यमाणे सन्तानेनैव बुद्धिर्वर्चते प्राग् व्यव-
धानात्(३) तेन व्यवहिते प्रत्यक्षं ज्ञानं निवर्तते, कालान्तरावस्थाने तु
बुद्धेर्दृश्यव्यवधानेऽपि प्रत्यक्षमवतिष्ठेतेति । स्मृतिश्चा(४)लिङ्गं बुद्ध्यव-
स्थाने संस्कारस्य बुद्धिजस्य स्मृतिहेतुत्वात् ।

यश्च मन्येतावतिष्ठते बुद्धिः दृष्टा हि बुद्धिविषये स्मृतिः सा च
बुद्धावनित्यायां कारणाभावाच्च स्यादिति । तदिदमलिङ्गं, कस्मात् ? बुद्धिज्ञो
हि संस्कारो गुणान्तरं स्मृतिहेतुर्न बुद्धिरिति ।

हेत्वभावादयुक्तमिति चेत् ? बुद्ध्यवस्थानात् प्रत्यक्षत्वे स्मृ-
त्यभावः ।

यावदवतिष्ठते बुद्धिस्तावदसौ बोद्धव्यार्थः प्रत्यक्षः प्रत्यक्षे च स्मृति-
रनुपपन्नेति ॥ ४२ ॥

अव्यक्तग्रहणमनवस्थायित्वाद्विद्यत्सम्पाते रूपा-
व्यक्तग्रहणवत् ॥ ४३ ॥

(१) नित्यानाम् इति का० पु० पा० । (२) अव्यवहितग्रहणे-इति
पु०पा० । (३) प्राग्व्यवधानात्-इति पु० पा० । (४) लिङ्गम्-इति पु०पा० ।

यद्युत्पन्नापवर्गिणी बुद्धिः प्राप्तमव्यक्तं बोद्धव्यस्य ग्रहणं यथा विद्यु-
त्सम्पाते वैद्युतस्य प्रकाशस्यानवस्थानादव्यक्तं रूपग्रहणमिति, व्यक्तं तु
द्रव्याणां ग्रहणं तस्मादयुक्तमेतदिति ॥ ४३ ॥

हेतूपादानात् प्रतिषेद्धव्याभ्यनुज्ञा ॥ ४४ ॥

उत्पन्नापवर्गिणी बुद्धिरिति प्रतिषेद्धव्यं तदेवाभ्यनुज्ञायते(१) विद्यु-
त्सम्पाते रूपाव्यक्तग्रहणवदिति । यत्राव्यक्तग्रहणं तत्रोत्पन्नापवर्गिणी
बुद्धिरिति ।

ग्रहणे हेतुविकल्पाद् ग्रहणविकल्पो न बुद्धिविकल्पात् ।

यदिदं क्व चिदव्यक्तं क्व चिद्व्यक्तं ग्रहणमयं विकल्पो ग्रहणहेतु-
विकल्पात्, यत्रानवस्थितो ग्रहणहेतुः तत्राव्यक्तं ग्रहणं यत्रावस्थितस्तत्र
व्यक्तं, न तु बुद्धेरवस्थानानवस्थानाभ्यामिति । कस्मात् ? अर्थग्रहणं हि
बुद्धिर्यत् तदर्थग्रहणमव्यक्तं व्यक्तं वा बुद्धिः सेति । विशेषाग्रहणे च
सामान्यग्रहणमात्रमव्यक्तग्रहणं(२) तत्र विषयान्तरे बुद्ध्यन्तरा-
नुत्पात्तिर्निमित्ताभावात् । यत्र समानधर्मयुक्तश्च धर्मी गृह्यते वि-
शेषधर्मयुक्तश्च तद्व्यक्तं ग्रहणं, यत्र तु विशेषेऽगृह्यमाणे सामान्यग्रहण-
मात्रं तदव्यक्तं ग्रहणम् । समानधर्मयोगाच्च विशिष्टधर्मयोगो विषयान्तरं,
तत्र यत्तु ग्रहणं न भवति तद्ग्रहणनिमित्ताभावाद् न बुद्धेरनवस्थानादिति ।

यथा विषयं च ग्रहणं व्यक्तमेव प्रत्यर्थनियतत्वाच्च बुद्धी-
नाम् । सामान्यविषयं च ग्रहणं स्वविषयं प्रति व्यक्तं विशेषविषयं च
ग्रहणं स्वविषयं प्रति व्यक्तं प्रत्यर्थनियता हि बुद्ध्यः, तदिदमव्यक्तग्रहणं
देशितं क्व विषये बुद्ध्यनवस्थानकारितं स्यादिति ।

धर्मिणस्तु धर्मभेदे बुद्धिनानात्वस्य भावाभावाभ्यां तदुपपत्तिः ।

धर्मिणः स्वस्वार्थस्य समानाश्च धर्मा विशिष्टाश्च, तेषु प्रत्यर्थनियतानानाबुद्ध्यः, ता उभय्यो यदि धर्मिणि वर्तन्ते तदा व्यक्तं ग्रहणं धर्मिणमभिप्रेत्य । यदा तु सामान्यग्रहणमात्रं तदाऽव्यक्तं ग्रहणमिति(१) एवं धर्मिणमभिप्रेत्य व्यक्ताव्यक्तयोर्ग्रहणयोरुपपत्तिरिति, न चेदमव्यक्तं ग्रहणं बुद्धेर्बोद्धव्यस्य वाऽनवस्थायित्वादुपपद्यत इति ॥ ४४ ॥

इदं हि न—

प्रदीपार्चिः सन्तत्यभिव्यक्तग्रहणवत्तद्ग्रहणम् ॥ ४५ ॥

अनवस्थायित्वेऽपि बुद्धेस्तेषां द्रव्याणां ग्रहणं व्यक्तं प्रतिपत्तव्यम् । कथम् ? प्रदीपार्चिः सन्तत्यभिव्यक्तग्रहणवत् । प्रदीपार्चिषां सन्तत्या वर्तमानानां ग्रहणानवस्थानं ग्राह्यानावस्थानं च प्रत्यर्थनियतत्वाद् बुद्धिना, यावन्ति प्रदीपार्चीणि तावत्यो बुद्ध्य इति । दृश्यते चात्र व्यक्तं प्रदीपार्चिषां ग्रहणमिति ॥ ४५ ॥

इति चतुर्भिः सूत्रैर्बुद्धेरुत्पन्नापवर्गित्वप्रकरणम् ।

चेतना शरीरगुणः सति शरीरे भावादसति चाभावादिति—

द्रव्ये स्वगुणपरगुणोपलब्धेः संशयः ॥ ४६ ॥

सांशयिकः सति भावः स्वगुणोऽप्सु द्रवत्वमुपलभ्यते, परगुणश्लोष्णता, तेनायं संशयः किं शरीरगुणश्चेतना शरीरे गृह्यते अथ द्रव्यान्तरगुण इति ? ॥ ४६ ॥

अ०३आ०२सू०४७-४९] बुद्धेः शरीरगुणत्वाभावप्रकरणम् । १७३

न शरीरगुणश्चेतना, कस्मात् ?—

यावच्छरीरभावित्वादूपादीनाम् ॥ ४७ ॥

न रूपादिहीनं शरीरं गृह्यते चेतनाहीनं तु गृह्यते यथोष्णताहीना
आपः तस्मान्न शरीरगुणश्चेतनेति ।

संस्कारवदिति चेद् न करणानुच्छेदात् ।

यथाविधे द्रव्ये संस्कारः तथाविध एवोपरमो न तत्र कारणोच्छे-
दादत्यन्तं संस्कारानुपपत्तिर्भवति, यथाविधे शरीरे चेतना गृह्यते तथाविध
एवादत्यन्तोपरमश्चेतनाया गृह्यते तस्मात् संस्कारवदित्यसमः समाधिः ।

अथापि शरीरस्थं चेतनोत्पत्तिकारणं स्याद् ? द्रव्यान्तरस्थं वा ?
उभयस्थं वा ? तन्न, नियमहेत्वभावात् । शरीरस्थेन कदाचिच्चेत-
नोत्पद्यते कदाचिन्नेति नियमे हेतुर्नास्तीति । द्रव्यान्तरस्थेन च शरीर
एव चेतनोत्पद्यते न लोष्टादिष्वित्यत्र न(१)नियमहेतुरस्तीति । उभयस्य(२)
निमित्तत्वे शरीरसमानजातीयद्रव्ये चेतना नोत्पद्यते शरीर एव चोत्पद्यते
इति नियमे हेतुर्नास्तीति ॥ ४७ ॥

यच्च मन्येत सति श्यामादिगुणे द्रव्ये श्यामाद्युपरमो दृष्टः एवं
चेतनोपरमः स्यादिति—

न, पाकजगुणान्तरोत्पत्तेः ॥ ४८ ॥

नात्यन्तं रूपोपरमो द्रव्यस्य, श्यामरूपे निवृत्ते पाकजं गुणान्तरं
रक्तं रूपमुत्पद्यते, शरीरे तु चेतनामात्रोपरमोऽत्यन्तमिति ॥ ४८ ॥

अथापि—

प्रतिद्वान्द्विसिद्धेः पाकजानामप्रतिषेधः ॥ ४९ ॥

यावत्सु द्रव्येषु पूर्वगुणप्रतिद्वन्द्विसिद्धिस्तावत्सु पाकजोत्पत्तिर्दृश्यते पूर्वगुणैः सह पाकजानामवस्थानस्याग्रहणात् । न च शरीरे चेतनाप्रतिद्वन्द्विसिद्धौ सहानवस्थायि गुणान्तरं गृह्यते येनानुमीयेत तेन चेतनाया विरोधः । तस्मादप्रतिषिद्धा चेतना यावच्छरीरं वर्तेत न तु वर्तते, तस्मान्न शरीरगुणश्चेतना इति ॥ ४९ ॥

इतश्च न शरीरगुणश्चेतना—

शरीरव्यापित्वात् ॥ ५० ॥

शरीरं शरीरावयवाश्च सर्वे चेतनोत्पत्त्या व्याप्ता इति न क्वचिदनुत्पत्तिश्चेतनायाः, शरीरवच्छरीरावयवाश्चेतना इति प्राप्तं चेतनबहुत्वं, तत्र यथा प्रतिशरीरं चेतनबहुत्वे सुखदुःखज्ञानानां व्यवस्था लिङ्गमेवमेकशरीरेऽपि(१) स्याद्, न तु भवति, तस्मान्न शरीरगुणश्चेतनेति ॥ ५० ॥

यदुक्तं न क्वचिच्छरीरावयवे चेतनाया अनुत्पत्तिरिति सा(२) न—

केशनखादिष्वनुपलब्धेः ॥ ५१ ॥

केशेषु नखादिषु चानुत्पत्तिश्चेतनाया इति अनुपपन्नं शरीरव्यापित्वमिति ॥ ५१ ॥

त्वक्पर्यन्तत्वाच्छरीरस्य केशनखादिष्वप्रसङ्गः ॥ ५२ ॥

इन्द्रियाश्रयत्वं शरीरलक्षणं त्वक्पर्यन्तं जीवमनःसुखदुःखसंवित्त्वायतनभूतं शरीरं, तस्मान्न केशादिषु चेतनोत्पद्यते । अर्थकारितस्तु शरीरोपनिबन्धः केशादीनामिति ॥ ५२ ॥

इतश्च न शरीरगुणश्चेतना—

शरीरगुणवैधर्म्यात् ॥ ५३ ॥

अ०३ आ०२ सू०५४-५६] बुद्धेःशरीरगुणत्वाभावप्रकरणम् । १७५

द्विविधः शरीरगुणोऽप्रत्यक्षश्च गुरुत्वम् , इन्द्रियग्राह्यश्च रूपादिः,
विधान्तरं तु चेतना, नाप्रत्यक्षा संवेद्यत्वात् , नेन्द्रियग्राह्या मनोविषयत्वात्
तस्माद् द्रव्यान्तरगुण इति ॥ ५३ ॥

न रूपादीनामितरेतरवैधर्म्यात् ॥५४॥

यथेतरतरविधर्माणो रूपादयो न शरीरगुणत्वं जहत्येवं रूपादिवैध-
र्म्याच्चेतना शरीरगुणत्वं न हास्यतीति ॥ ५४ ॥

ऐन्द्रियकत्वाद्व्यापादीनामप्रतिषेधः ॥ ५५ ॥

अप्रत्यक्षत्वाच्चेति । यथेतेरेतरविधर्माणो रूपादयो न द्वैविध्यमतिव-
र्तन्ते तथा रूपादिवैधर्म्याच्चेतना न द्वैविध्यमतिवर्तेत यदि शरीरगुणः
स्यादिति, अतिवर्तते तु, तस्मान्न शरीरगुण इति ।

भूतेन्द्रियमनसां ज्ञानप्रतिषेधात् सिद्धे सत्यारम्भो विशेषज्ञापनार्थः ।
बहुधा परीक्ष्यमाणं तत्त्वं सुनिश्चिततरं भवतीति ॥ ५५ ॥

इति दशभिः सूत्रैर्बुद्धेः शरीरगुणत्वाभावप्रकरणम् ।

परीक्षिता बुद्धिः, मनस इदानीं परीक्षाक्रमः, तत् किं प्रतिशरीरमे-
कमनेकमिति विचारे—

ज्ञानायौगपद्यादेकं मनः ॥ ५६ ॥

अस्ति खलु वै ज्ञानायौगपद्यमेकैकस्येन्द्रियस्य यथाविषयम् , करण-
स्यैकप्रत्ययानिवृत्तौ सामर्थ्यान्न तदेकत्वे मनसो लिङ्गम् , यत्तु खल्विद(१)
मिन्द्रियान्तराणां विषयान्तरेषु ज्ञानायौगपद्यमिति तल्लिङ्गम् । कस्मात् ?

(१) खल्विदम्-इति पु० नास्ति ।

सम्भवति खलु वै बहुषु मनःस्विन्द्रियमनः संयोगयौगपद्यमिति ज्ञानयौग-
पद्यं स्यात् न तु भवति, तस्माद्विषये प्रत्ययपर्यायादेकं मनः ॥ ५६ ॥

न युगपदनेकक्रियोपलब्धेः ॥ ५७ ॥

अयं खल्वध्यापकोऽधीति व्रजति कमण्डलुं धारयति पन्थानं पश्यति
शृणोत्यारण्यजान् शब्दान् बिभेति व्याललिङ्गानि(१)बुभुत्सते स्मरति च
गन्तव्यं स्थानीय(२)मिति क्रमस्याग्रहणाद्युगपदेताः क्रिया इति प्राप्तं मन-
सो बहुत्वमिति ॥ ५७ ॥

अलातचक्रदर्शनवत्तदुपलब्धिराशुसञ्चारात् ॥ ५८ ॥

आशुसञ्चारादलातस्य अमतो विद्यमानः क्रमो न गृह्यते क्रमस्याग्र-
हणादविच्छेदबुद्ध्या चक्रवद्बुद्धिर्भवतीति(३) । तथा बुद्धीनां क्रियाणां
चाशुवृत्तित्वाद्विद्यमानः क्रमो न गृह्यते क्रमस्याग्रहणाद्युगपत् क्रिया भव-
न्तीति अभिमानो भवति ।

किं पुनः क्रमस्याग्रहणाद् युगपद् क्रियाभिमानः अथ युगपद्भावादेव
युगपदनेकक्रियोपलब्धिरिति ? नात्र विशेषप्रतिपत्तेः कारणमुच्यते इति(४)
उक्तमिन्द्रियान्तराणां विषयान्तरेषु पर्यायेण बुद्ध्यो भवन्तीति तच्चाप्रत्या-
ख्येयमात्मप्रत्यक्षत्वात् । अथापि दृष्टश्रुतानर्थान् चिन्तयतः क्रमेण बुद्ध्यो
वर्तन्ते न युगपदनेनानुमातव्यमिति । वर्णपदवाक्यबुद्धीनां तदर्थबु-
द्धीनां चाशुवृत्तित्वात् क्रमस्याग्रहणम् । कथम् ? वाक्यस्थेषु खलु
वर्णेषूच्चरत्सु प्रतिवर्णं तावच्छ्रवणं भवति, श्रुतं वर्णमेकमनेकं वा पदभावेन

(१) बिभ्यद् व्याललिङ्गानि-इति पु० पा० । (२) संस्त्यायनमिति
संस्त्यापनमिति संस्थापनमिति स्थानीयमिति च पु० पा० । (३) इतिर्नास्ति
का० पु० । (४) इतिर्नास्ति का० पु० पा० ।

स प्रतिसन्धत्ते, प्रतिसन्धाय पदं व्यवस्यति, पदव्यवसायेन स्मृत्या पदार्थं प्रतिपद्यते, पदसमूहप्रतिसन्धानाच्च वाक्यं व्यवस्यति, सम्बद्धांश्च पदार्थान् गृहीत्वा वाक्यार्थं प्रतिपद्यते । न चासां(१) क्रमेण वर्तमानानां बुद्धीनामाशुवृत्तित्वात् क्रमो गृह्यते, तदेतदनुमानमन्यत्र बुद्धिक्रियायौगपद्याभिमानस्येति । न चास्ति मुक्तसंशया(२) युगपदुत्पत्तिर्बुद्धीनां यया मनसां बहुत्वमेकशरीरेऽनुमीयेत इति ॥ ५८ ॥

यथोक्तहेतुत्वाच्चाणु ॥ ५९ ॥

अणु मन एकं चेति धर्मसमुच्चयो ज्ञानायौगपद्यात् । महत्त्वे मनसः सर्वेन्द्रियसंयोगाद्युगपद्विषयग्रहणं स्यादिति ॥ ५९ ॥

इति चतुर्भिः सूत्रैर्मनःपरीक्षाप्रकरणम् ।

मनसः खलु भोः सेन्द्रियस्य शरीरे वृत्तिलभो नान्यत्र शरीरात् । ज्ञातुश्च पुरुषस्य शरीरायतना बुद्ध्यादयो विषयोपभोगो जिहासितहानमीप्सितावासिश्च सर्वे च शरीराश्रया व्यवहाराः । तत्र खलु विप्रतिपत्तेः संशयः किमयं पुरुषकर्मनिमित्तः शरीरसर्गः ? आहो स्विद् भूतमात्रादकर्मनिमित्त इति ? श्रूयते खल्वत्र विप्रतिपत्तिरिति ।

तत्रेदं तत्त्वम्—

पूर्वकृतफलानुबन्धात्तदुत्पत्तिः ॥ ६० ॥

पूर्वशरीरे या प्रवृत्तिर्वागूबुद्धिशरीरारम्भलक्षणा तत्पूर्वकृतं कर्मोक्तं, तस्य फलं तज्जनितौ धर्माधर्मौ, तत्फलस्यानुबन्ध आत्मसमवेतस्यावस्थानं,

(१) असौ—इति पु० पा० । (२) युक्तिः संशयादिति मुक्तसंशयमिति च पु० पा० ।

तेन प्रयुक्तेभ्यो भूतेभ्यस्तस्योत्पत्तिः शरीरस्य, न स्वतन्त्रेभ्य इति । यदधिष्ठानोऽयमात्मायऽमहः(१)मिति मन्यमानो यत्राभियुक्तो यत्रोपभोगतृष्णया विषयानुपलभमानो धर्माधर्मौ संस्करोति तदस्य शरीरं तेन संस्कारेण धर्माधर्मलक्षणेन भूतसहिते पतितेऽस्मिन् शरीरे उत्तरं(२) निष्पद्यते, निष्पन्नस्य चास्य पूर्वशरीरवत्पुरुषार्थक्रिया, पुरुषस्य च पूर्वशरीरवत् प्रवृत्तिरिति कर्मापेक्षेभ्यो भूतेभ्यः शरीरसर्गे सत्येतदुपपद्यते इति । दृष्टा च पुरुषगुणेन प्रयत्नेन प्रयुक्तेभ्यो भूतेभ्यः पुरुषार्थक्रियासमर्थानां द्रव्याणां रथप्रभृतीनां(३)मुत्पत्तिः तथा(४)ऽनुमातव्यं शरीरमपि पुरुषार्थक्रियासमर्थमुत्पद्यमानं पुरुषस्य गुणान्तरापेक्षेभ्यो भूतेभ्य उत्पद्यत इति ॥ ६० ॥

अत्र नास्तिक आह—

भूतेभ्यो मूर्त्युपादानवत्तदुपादानम् ॥ ६१ ॥

यथा कर्मनिरपेक्षेभ्यो भूतेभ्यो निर्वृत्ता मूर्तयः सिकताशर्करापाषाणैरिकाञ्चनप्रभृतयः पुरुषार्थकारित्वादुपादीयन्ते तथा कर्मनिरपेक्षेभ्यो भूतेभ्यः शरीरमुत्पन्नं पुरुषार्थकारित्वादुपादीयते इति ॥ ६१ ॥

न साध्यसमत्वात् ॥ ६२ ॥

यथा शरीरोत्पत्तिरकर्मनिमित्ता साध्या तथा सिकताशर्करापाषाणैरिकाञ्चनप्रभृतीनामप्यकर्मनिमित्तः सर्गः साध्यः साध्यसमत्वादसाधनमिति ।

भूतेभ्यो मूर्त्युत्पादनवदिति चानेन साध्यम्(५) ॥ ६२ ॥

नोत्पत्तिनिमित्तत्वान्मातपित्रोः ॥ ६३ ॥

(१) यदहमिति पु० पा० । (२) शरीरान्तरम् इति पु० पा० ।
 (३) सक्प्रभृतीनाम्—इति पु० पा० । (४) तथा—इति पु० पा० ।
 (५) साम्यमिति पु० पा० ।

अ०३ आ०२ सू०६४-६६] शरीरस्यादृष्टनिष्पाद्यताप्रकरणम् । १७९

विषमश्चायमुपन्यासः । कस्मात् ? निर्बीजा इमा मूर्तय उत्पद्यन्ते बीजपूर्विका तु शरीरोत्पत्तिः । मातापितृशब्देन लोहितरेतसी बीजभूते गृह्येते तत्र सत्त्वस्य गर्भवासानुभवनीयं कर्म पित्रोश्च पुत्रफलानुभवनीये कर्मणि मातुर्गर्भाश्रये शरीरोत्पत्तिं भूतेभ्यः प्रयोजयन्तीत्युपपन्नं बीजानुविधानमिति ॥ ६३ ॥

तथा ऽऽहारस्य ॥ ६४ ॥

उत्पत्तिनिमित्तत्वादिति प्रकृतम् । मुक्तं पीतमाहारस्तस्य पक्तिनिर्वृत्तं रसद्रव्यं मातृशरीरे चोपचिते बीजे गर्भाशयस्थे बीजसमानपाकं(१), मात्रया चोपचयो बीजे यावद्व्यूहसमर्थः सञ्चय इति । सञ्चितं चार्बुदमांसपेशीकललकण्डर(२) शिरःपाण्यादिना च व्यूहेनेन्द्रियाधिष्ठानभेदेन व्यूह्यते, व्यूहे च गर्भनाड्यावतारितं रसद्रव्यमुपचीयते यावत्प्रसवसमर्थमिति । न चायमन्नपानस्य स्थाख्यादिगतस्य करुपत इति । एतस्मात्कारणात्कर्मनिमित्तत्वं शरीरस्य विज्ञायते इति ॥ ६४ ॥

प्राप्तौ चानियमात् ॥ ६५ ॥

न सर्वो दम्पत्योः संयोगो गर्भाधानहेतुर्दृश्यते तत्रासति कर्मणि न भवति सति च भवतीत्यनुपपन्नो नियमाभाव इति, कर्मनिरपेक्षेषु भूतेषु शरीरोत्पत्तिहेतुषु नियमः(३) स्यात् न ह्यत्र कारणाभाव इति ॥ ६५ ॥

अथापि—

शरीरोत्पत्तिनिमित्तवत्संयोगोत्पत्तिनिमित्तं कर्म ॥ ६६ ॥

यथा खल्विदं शरीरं धातुप्राणसंवाहिनीनां नाडीनां शुक्रान्तानां धा-

(१) पाकमात्रं च—इति पु० पा० । (२) कण्डूल—कण्डरा-कण्डर—इति पु० पा० । (३) अनियमः—इति क० पु० पा० ।

तूनां च स्नायुत्वगस्थिशिरोपेशीकललकण्डराणां च शिरोबाहूदराणां (१)
 सक्श्नां च कोष्ठगानां वातपित्तकफानां च मुखहृदयामाशयपकाशयाधः-
 स्रोतसां च परमदुःखसम्पादनीयेन कण्ठसन्निवेशेन व्यूहन (२) मशक्यं पृ-
 थिव्यादिभिः कर्मनिरपक्षैरुत्पादयितुमिति कर्मनिमित्ता शरीरोत्पत्तिरिति
 विज्ञायते । एवं च प्रत्यात्मनियतस्य निमित्तस्याभावान्निरतिशयैरात्मभिः
 सम्बन्धात्सर्वात्मनां च समानः पृथिव्यादिभिरुत्पादितं शरीरं पृथिव्यादिग-
 तस्य च नियमहेतोरभावात् सर्वात्मनां सुखदुःखसंवित्प्रायतनं (३) समानं
 प्राप्तम् । यत्तु प्रत्यात्मं व्यवतिष्ठते तत्र शरीरोत्पत्तिनिमित्तं कर्म व्यवस्थाहे-
 रिति विज्ञायते । परिपच्यमानो हि प्रत्यात्मनियतः कर्माशयो यस्मिन्ना-
 त्मनि वर्तते तस्यैवोपभोगायतनं शरीरमुत्पाद्य व्यवस्थापयति । तदेवं 'शरी-
 रोत्पत्तिनिमित्तवत्संयोगनिमित्तं कर्म' इति विज्ञायते । प्रत्यात्मव्यव-
 स्थानं तु शरीरस्यात्मना संयोगं प्रचक्ष्महे इति (४) ॥ ६६ ॥

एतेनानियमः (५) प्रत्युक्तः ॥ ६७ ॥

योऽयमकर्मनिमित्ते शरीरसर्गे सत्यनियम (६) इत्युच्यते, अयं शरी-
 रोत्पत्तिनिमित्तवत् संयोगोत्पत्तिनिमित्तं कर्मेत्यनेनानियमः प्रत्युक्तः । कस्ता-
 वंदयं नियमः (७) ? यथैकस्यात्मनः शरीरं तथा सर्वेषामिति नियमः ।
 अन्यस्यान्यथाऽन्यस्यान्यथेत्यनियमो (८) भेदो व्यावृत्तिर्विशेष

(१) मत्तान्तकोष्ठाङ्गानां च इत्यधिकं पु० । (२) व्यूहितुम्, व्यूहि-
 तम्-इति च पु० पा० । (३) संवित्प्रायतनम्-इति पु० पा० । (४)
 प्रचयसंसर्गः-इति पु० पा० । (५) नियमः-इति पु० पा० । (६)
 सोऽयमकर्मनिमित्तशरीरसर्गे मते नियमः-इति पु० पा० । (७) कस्माद-
 नियमः-इति पु० पा० । (८) नियमः-इति पु० पा० ।

अ०३आ०२सू०६८] शरीरस्यादृष्टनिष्पाद्यताप्रकरणम् । १८१

इति । दृष्टा च जन्मव्यावृत्तिरुच्चाभिजनो निकृष्टाभिजन इति, प्रशस्तं निन्दितमिति, व्याधिबहुलमरोगमिति, समग्रं विकलमिति, पीडाबहुलं सुखबहुलमिति, पुरुषातिशयलक्षणोपपन्नं विपरीतमिति, प्रशस्तलक्षणं निन्दितलक्षणमिति, पट्विन्द्रियं मृद्विन्द्रियमिति । सूक्ष्मश्च भेदोऽपरिमेयः, सोऽयं, जन्मभेदः प्रत्यात्मनियतात्कर्मभेदादुपपद्यते, असति कर्मभेदे प्रत्यात्मनियते निरतिशयित्वादात्मनां समानत्वाच्च पृथिव्यादीनां पृथिव्यादिगतस्य नियमहेतोरभावात्सर्वं सर्वात्मनां प्रसज्येत, न त्विदमित्थम्भूतं जन्म, तस्मान्नाकर्मनिमित्ता शरीरोत्पत्तिरिति ।

उपपन्नश्च नद्वियोगः कर्मक्षयोपपत्तेः । कर्मनिमित्ते शरीरसर्गे तेन शरीरेणात्मनो(१) वियोग उपपन्नः । कस्मात् ? कर्मक्षयोपपत्तेः । उपपद्यते खलु कर्मक्षयः सम्यग्दर्शनात् प्रक्षीणे मोहे वीतरागः पुनर्भवहेतु कर्म कायवाङ्मनोभिर्न करोति इत्युत्तरस्यानुपचयः पूर्वोपचितस्य विपाकप्रतिसंवेदनात्प्रक्षयः । एवं प्रसवहेतोरभावात् पतितेऽस्मिन् शरीरे पुनः शरीरान्तरानुपपत्ते(२)रप्रतिसन्धिः । अकर्मनिमित्ते तु शरीरसर्गे भूतक्षयानुपपत्तेस्तद्वियोगानुपपत्तिरिति ॥ ६७ ॥

तददृष्टकारितामिति चेत्(३) पुनस्तत्प्रसङ्गोऽपवर्गे ॥६८॥

अदर्शनं खल्वदृष्टमित्युच्यते अदृष्टकारिता भूतेभ्यः शरीरोत्पत्तिः । न जात्वनुत्पन्ने शरीरे दृष्टा निरायतनो दृश्यं पश्यति, तच्चास्य दृश्यं द्विविधं विषयश्च नानात्वं चाव्यक्तात्मनोस्तदर्थः शरीरसर्गः, तस्मिन्नवसिते चरितार्थानि भूतानि न शरीरमुत्पादयन्तीत्युपपन्नः

(१) अनात्मनः-इति पु०पा० । (२) शरीरान्तरानुत्पत्तिरिति-पु०पा० ।
(३) एतावद्वाप्यान्तर्गतं क्वचित्पुस्तके ।

शरीरवियोग इति, एवं चेन्मन्यसे ? पुनस्तत्प्रसङ्गोऽपवर्गे । पुनः शरीरोत्पत्तिः प्रसज्यते इति । या चानुत्पन्ने शरीरे दर्शनानुत्पत्तिरदर्शना भिमता या चापवर्गे शरीरनिवृत्तौ दर्शनानुत्पत्तिरदर्शनभूता नैतयोरदर्शनयोः क्व चिद्विशेष इत्यदर्शनस्यानिवृत्तेरपवर्गे पुनः शरीरोत्पत्तिप्रसङ्ग इति ।

चरितार्थता विशेष इति चेत् ?

न करणाकरणयोरारम्भदर्शनात्(१) । चरितार्थानि भूतानि दर्शनावसानान्न शरीरान्तरमारभन्ते इत्ययं विशेष एवं चेदुच्यते ? न, करणाकरणयोरारम्भदर्शनात् । चरितार्थानां(२) भूतानां विषयोपलब्धि-करणत्वात्पुनः पुनः शरीरारम्भो दृश्यते प्रकृतिपुरुषयोरानात्वदर्शनस्या-करणाच्चिरर्थकः शरीरारम्भः पुनः पुनर्दृश्यते । तस्मादकर्मनिमित्तायां भूत-सूत्रौ न दर्शनार्था शरीरोत्पत्तिर्युक्ता, युक्ता तु कर्मनिमित्ते सर्गे दर्शनार्था शरीरोत्पत्तिः । कर्मविपाकसंवेदनं दर्शनमिति ।

तददृष्टकारितमिति चेत् ? कस्य चिदर्शनमदृष्टं नाम परमाणूनां गुणविशेषः क्रियाहेतुस्तेन प्रेरिताः परमाणवः सम्मूर्छिताः शरीरमुत्पादयन्तीति तत्र मनः(३) समाविशति स्वगुणेनादृष्टेन प्रेरितं(४) समनस्के शरीरे द्रष्टुंरुपलब्धिर्भवतीति ।

एतस्मिन् वै दर्शने गुणानुच्छेदात्पुनस्तत्प्रसङ्गोऽपवर्गे । अपवर्गे शरीरोत्पत्तिः परमाणुगुणस्यादृष्टस्यानुच्छेद्यत्वादिति ॥ ६८ ॥

मनःकर्मनिमित्तत्वाच्च संयोगानुच्छेदः ॥ ६९ ॥

मनोगुणेनादृष्टेन समावेशिते मनसि संयोगव्युच्छेदो न स्यात्, तच्च

(१) न्यायसूचीनिबन्धे न परिगणितम् वृत्तिकृता च न व्याख्यातमतौ नैतत्सूत्रमिति ज्ञायते । (२) अचरितार्थानामिति पु० पा० । (३) तन्मनः-इति पु० पा० । (४) प्रेरिते-इति पु० पा० ।

अ०३आ०२सू०७० ७२] शरीरस्यादृष्टनिष्पाद्यताप्रकरणम् । १८३

किंकृतं शरीरादपसर्पणं मनस इति ? (१) कर्माशयक्षये तु कर्माशयान्तरा-
द्विपच्यमानादपसर्पणोपपत्तिरिति । अदृष्टादेवापसर्पणमिति चेत् ? यो
ऽदृष्टः शरीरोपसर्पणहेतुः स एवापसर्पणहेतुरपीति । न, एकस्य जीवन-
प्रायणहेतुत्वानुपपत्तेः । एवं च सति एकमदृष्टं जीवनप्रायणयोर्हेतु-
रिति प्राप्तं, नैतदुपपद्यते ॥ ६६ ॥

नित्यत्वप्रसङ्गश्च प्रायणानुपपत्तेः ॥ ७० ॥

विपाकसंवेदनात् कर्माशयक्षये शरीरपातः प्रायणम् , कर्माशयान्तरा-
त्तच्च पुनर्जन्म । भूतमात्रात् कर्मनिरोपेक्षाच्छरीरोत्पत्तौ कस्य क्षयाच्छरी-
रपातः प्रायणमिति प्रायणानुपपत्तेः खलु वै नित्यत्वप्रसङ्गं विद्मः यादृ-
च्छिके तु प्रायणे प्रायणभेदानुपपत्तिरिति ॥ ७० ॥

पुनस्तत्प्रसङ्गोऽपवर्ग इत्येतत्समाधित्सुराह—

अणुश्यामतानित्यत्ववदेतत्स्यात् ॥ ७१ ॥

यथा अणोः श्यामता नित्या अग्निसंयोगेन प्रतिविद्धा न पुनरुत्पद्यते
एवमदृष्टकारितं शरीरमपवर्गे पुनर्नोत्पद्यत इति ॥ ७२ ॥

नाकृताभ्यागमप्रसङ्गात् ॥ ७२ ॥

नायमस्ति दृष्टान्तः, कस्मात् ? अकृताभ्यागमप्रसङ्गात् । अकृतं
प्रमाणतोऽनुपपन्नं तस्याभ्यागमोऽभ्युपपत्तिर्व्यवसायः एतच्छूद्धानेन
प्रमाणतोऽनुपपन्नं मन्तव्यम् । तस्मान्नायं दृष्टान्तो न प्रत्यक्षं न चानु-
मानं किं चिदुच्यत इति । तदिदं दृष्टान्तस्य साध्यसमत्वमभिधीयत इति ।

(१) तदिदं दृष्टान्तस्य साध्यसमत्वमभिधीयते इति । अथ वा नाकृताभ्या-
गमप्रसङ्गात् अणुश्यामता दृष्टान्ते-इत्यधिकः का० मु० पु० पाठः ।

अथ वा नाकृताभ्यागमप्रसङ्गात् । अणुश्यामतादृष्टान्तेनाकर्मनी-
मितां(१) शरीरोत्पत्तिं समादधानस्याकृताभ्यागमप्रसङ्गः । अकृते
सुखदुःखहेतौ कर्मणि पुरुषस्य सुखं दुःखमभ्यागच्छतीति प्रसज्येत ।
ओमिति ब्रुवतः प्रत्यक्षानुमानागमविरोधः ।

प्रत्यक्षविरोधस्तावद्विन्नमिदं सुखदुःखं प्रत्यात्मवेदनीयत्वात् प्रत्यक्षं
सर्वशरीरिणाम् । को भेदः ? तीव्रं मन्दं चिरमाशु नानाप्रकारमेकप्रकार-
मिति एवमादिर्विशेषः । न चास्ति प्रत्यात्मनियतः सुखदुःखहेतुविशेषः,
न चासति हेतुविशेषे फलविशेषो दृश्यते । कर्मनिमित्ते तु सुखदुःखयोगे
कर्मणां तीव्रमन्दतोपपत्तेः कर्मसञ्चयानां चोत्कर्षापकर्षभावान्नाविधैकविध-
भावाच्च कर्मणां सुखदुःखभेदोपपत्तिः । सोऽयं हेतुभेदाभावाद् दृष्टः सुख-
दुःखभेदो न स्यादिति प्रत्यक्षविरोधः ।

तथा ऽनुमानविरोधः दृष्टं हि पुरुषगुणव्यवस्थानात्सुखदुःखव्यव-
स्थानम् । यः खलु चेतनावान् साधननिर्वर्तनीयं सुखं बुद्ध्वा तदीप्सन् सा-
धनावप्तये प्रयतते स सुखेन युज्यते न विपरीतः । यश्च साधननिर्वर्तनीयं
दुःखं बुद्ध्वा तज्जिहासुः साधनपरिवर्जनाय यतते (२) स च दुःखेन त्य-
ज्यते न विपरीतः । अस्ति चेदं यत्नमन्तरेण चेतनानां सुखदुःखव्यवस्थानं
तेनापि चेतनगुणान्तरव्यवस्थाकृतेन भवितव्यमित्यनुमानम् । तदेतदकर्म-
निमित्ते सुखदुःखयोगे विरुध्यते इति । तच्च गुणान्तरमसंवेद्यत्वाददृष्टं
विपाककालानियमाच्चाव्यवस्थितम् । बुद्ध्यादयस्तु संवेद्याश्चापवर्गिणश्चेति ।

अथागमविरोधः । बहु खल्विदमार्षमृषाणामुपदेशजातमनुष्ठानप-
रिवर्जनाश्रयमुपदेशफलं च शरीरिणां वर्णाश्रमविभागानुष्ठानलक्षणा प्रवृत्तिः

अ०४आ०१सू० १-२] प्रवृत्तिदोषयोः परीक्षाप्रकरणम् । १८५

परिवर्जनलक्षणा निवृत्तिः तच्चोभयमेतस्यां दृष्टौ नास्ति कर्म सुचरितं दुश्चरितं वा कर्मनिमित्तः पुरुषाणां सुखदुःखयोग इति विरुध्यते । सेयं पापिष्ठानां मिथ्यादृष्टिरकर्मनिमित्ता शरीरदृष्टिरकर्मनिमित्तः सुखदुःखयोग इति ॥७२॥

इति त्रयोदशभिः सूत्रैः शरीरस्यादृष्टनिष्पाद्यताप्रकरणम् ।
इति श्रीवात्स्यायनीये न्यायभाष्ये तृतीयाध्यायस्य द्वितीयमाह्निकम् ।
समाप्तश्चायं तृतीयोऽध्यायः ॥ २ ॥

अत्र तृतीयेऽध्याये प्रथमे आह्निके ७५ सूत्राणि द्वितीये च ७२ सूत्राणि,
इति आदित आरभ्य मिलित्वा १४७ सूत्राणि ॥

अथ चतुर्थाध्यायस्याद्यमाह्निकम् ॥

मनसोऽनन्तरा प्रवृत्तिः परीक्षितव्या तत्र खलु यावद्धर्माधर्माश्रयशरीरादि परीक्षितं सर्वा सा(१) प्रवृत्तेः परीक्षित्याह—

प्रवृत्तिर्यथोक्ता ॥ १ ॥

तथा परीक्षितेति ॥ १ ॥

प्रवृत्त्यनन्तरास्तर्हि दोषाः परीक्ष्यन्तामित्यत आह—

तथा दोषाः ॥ २ ॥

परीक्षिता इति । बुद्धिसमानाश्रयत्वादात्मगुणाः, प्रवृत्तिहेतुत्वात् पुनर्भवप्रतिसन्धानसामर्थ्याच्च संसारहेतवः, संसारस्यानादित्वा(२)दनादिना प्रबन्धेन प्रवर्तन्ते, मिथ्याज्ञाननिवृत्तिस्तत्त्वज्ञानात् तन्निवृत्तौ रागद्वेषप्रबन्धोच्छेदेऽपवर्ग इति । प्रादुर्भावतिरोधान(३)धर्मका इत्येवमाद्युक्तं दोषाणामिति ॥ २ ॥

(१) पूर्वा सा, सर्वासाम्—इति च पु० पा० । (२) संसारवासनानादित्वादिति पु० पा० । (३) निरोध—इति पु० पा० ।

प्रवर्तनालक्षणा दोषा इत्युक्तं तथा चेमे मानेर्ष्यासूयाविचिकित्साम-
त्सरादयः ते कस्मान्नोपसङ्ख्यायन्ते इत्यत आह—

तत्रैराश्यं रागद्वेषमोहार्थान्तरभावात् ॥ ३ ॥

तेषां दोषाणां त्रयो राशयस्त्रयः पक्षाः । रागपक्षः (१)कामो
मत्सरः स्पृहा तृष्णा लोभ इति । द्वेषपक्षः क्रोध इर्ष्याऽसूया द्वेहोऽमर्ष
इति । मोहपक्षो मिथ्याज्ञानं विचिकित्सा मानः प्रमाद इति त्रैराश्यान्नो-
पसङ्ख्यायन्ते इति । लक्षणस्य तर्ह्यभेदाच्चित्त्वमनुपपन्नम् ? रागद्वेषमो-
हार्थान्तरभावात् नानुपपन्नम् , आसक्तिलक्षणो(२)रागः, अमर्षलक्षणो
द्वेषः, मिथ्याप्रतिपत्तिलक्षणो मोह इति । एतत्प्रत्यात्मवेदनीयं सर्वश-
रीरिणाम् , विजानात्ययं शरीरी रागमुत्पन्नमस्ति मेऽध्यात्मं रागधर्म
इति । विरागं च विजानाति नास्ति मेऽध्यात्मं रागधर्म इति एवमितरयो-
रपीति । मानेर्ष्यासूयाप्रभृतयस्तु त्रैराश्यमनुपपत्तिता इति नोपसङ्ख्यायन्ते॥३॥

नैकप्रत्यनीकभावात् ॥ ४ ॥

नार्थान्तरं रागादयः, कस्मात् ? एकप्रत्यनीकभावात् । तत्त्वज्ञानं
सम्यग्चित्तिरार्यप्रज्ञा सम्बोध इत्येकमिदं प्रत्यनीकं त्रयाणामिति ॥ ४ ॥

व्यभिचारादहेतुः ॥ ५ ॥

एकप्रत्यनीकाः पृथिव्यां श्यामादयोऽग्निसंयोगेनैकेन, एकयोनयश्च
पाकजा इति ॥ ५ ॥

सति चार्थान्तरभावे—

तेषां मोहः पापयान्नामूढस्येतरोत्पत्तेः ॥ ६ ॥

मोहः पापः, पापतरो वा द्वावभिप्रेत्योक्तम् , कस्मात् ? नामूढस्ये-

अ०४आ०१सू० ७-९] प्रवृत्तिदोषयोः परीक्षाप्रकरणम् । १८७

तरोत्पत्तेः । अमूढस्य रागेद्वेषा नोत्पद्यन्ते मूढस्य तु यथासङ्कल्पमु-
त्पात्तिः, विषयेषु रञ्जनीयाः सङ्कल्पा रागहेतवः, कोपनीयाः सङ्कल्पा द्वेष-
हेतवः, उभये च सङ्कल्पा न मिथ्याप्रतिपात्तिलक्षणत्वान्मोहादन्ये, ताविमौ
मोहयोनी रागेद्वेषाविति । तत्त्वज्ञानाच्च मोहनिवृत्तौ रागेद्वेषानुत्पत्तिरित्येक-
प्रत्यनीकभावोपपत्तिः । एवं च कृत्वा तत्त्वज्ञानाद् “दुःखजन्मप्रवृत्ति-
दोषमिथ्याज्ञानानामुत्तरोत्तरापाये तदनन्तराभावादपवर्ग” इति व्या-
ख्यातमिति ॥ ६ ॥

प्राप्तस्तर्हि—

निमित्तनैमित्तिकभावादर्थान्तरभावो दोषेभ्यः ॥७॥

अन्यद्धि निमित्तमन्यच्च नैमित्तिकमिति दोषनिमित्तत्राददोषो(१)
मोह इति ॥ ७ ॥

न(२) दोषलक्षणावरोधान्मोहस्य ॥ ८ ॥

प्रवर्त्तनालक्षणा दोषा इत्यनेन दोषलक्षणेनावरुध्यते दोषेषु मोह इति ॥८॥

निमित्तनैमित्तिकोपपत्तेश्च तुल्यजातीयानामप्रतिषेधः॥९॥

द्रव्याणां गुणानां वा ऽनेकविधविकल्पो निमित्तनैमित्तिकभावे तुल्य-
जातीयानां दृष्ट इति ॥ ९ ॥

इति नवमिः सूत्रैः प्रवृत्तिदोषयोः परीक्षाप्रकरणम् ।

९४२

दोषानन्तरं प्रेत्यभावस्तस्यासिद्धिः । आत्मनो नित्यत्वात् । न
खलु नित्यं किञ्चिज्जायते म्रियते वा इति, जन्ममरणयोर्नित्यत्वादात्मनो
ऽनुपपत्तिः, उभयं च प्रेत्यभाव इति, तत्रायं सिद्धानुवादः—

(१) न दोषः—इति पु० पा० । (२) न इति—नास्ति पुस्तकान्तरे ।

आत्मनित्यत्वे प्रेत्यभावसिद्धिः ॥ १० ॥

नित्योऽयमात्मा प्रैति पूर्वशरीरं जहाति म्रियते इति प्रेत्य च पूर्वशरीरं हित्वा भवति जायते शरीरान्तरमुपादत्त इति तच्चैतदुभयं 'पुनरुत्पत्तिः प्रेत्यभावः' (इत्यत्रोक्तं पूर्वशरीरं हित्वा शरीरान्तरोपादानं प्रेत्यभावः) (१) इति तच्चैतन्नित्यत्वे सम्भवतीति । यस्य तु सत्त्वोत्पादः सत्त्वनिरोधः प्रेत्यभावः तस्य कृतहानमकृताभ्यागमश्च दोषः । उच्छेदहेतुवादे ऋष्युपदेशाश्चानर्थका इति ॥ १० ॥

व्यक्ताद्यक्तानां प्रत्यक्ष(२)प्रामाण्यात् ॥ ११ ॥

कथमुत्पत्तिरिति चेत् ? केन प्रकारेण किन्धर्मकात् कारणाद्यक्तं शरीराद्युत्पद्यत इति ?

व्यक्ताद् भूतसमाख्यातात्पृथिव्यादितः परमसूक्ष्मान्नित्याद्यक्तं शरीरेन्द्रियविषयोपकरणाधारं प्रज्ञातं द्रव्यमुत्पद्यते(३) । व्यक्तं च खल्विन्द्रियग्राह्यं तत्सामान्यात्कारणमपि व्यक्तम् । किं सामान्यम् । रूपादिगुणयोगः । रूपादिगुणयुक्तेभ्यः पृथिव्यादिभ्यो नित्येभ्यो रूपादिगुणयुक्तं शरीराद्युत्पद्यते । प्रत्यक्षप्रामाण्यात् । दृष्टो हि रूपादिगुणयुक्तेभ्यो मृत्प्रभृतिभ्यस्तथामृतस्य द्रव्यस्योत्पादः, तेन चादृष्टस्यानुमानमिति । रूपादीनामन्वयदर्शनात् प्रकृतिविकारयोः, पृथिव्यादीनां नित्यानां(४) मतीन्द्रियाणां कारणभावोऽनुमीयत इति ॥ ११ ॥

न घटाद् घटानिष्पत्तेः ॥ १२ ॥

(१) () एतदन्तर्गतः पाठः पुस्तकान्तरे नास्ति । (२) प्रत्यक्षेति-पु० नास्ति । (३) उच्यते-इति पु० पा० । (४) नित्यानाम्-इति क० पु० नास्ति ।

अ० ४ आ० १ सू० १३-१६] शून्योपादानतानिराकरणप्रकरणम् । १८९

इदमपि प्रत्यक्षं, न खलु व्यक्ताद् घटाद्व्यक्तो घट उत्पद्यमानो
दृश्यते इति व्यक्ताद् व्यक्तस्यानुत्पत्तिदर्शनान्न व्यक्तं कारणमिति ॥ १२ ॥

व्यक्ताद् घटनिष्पत्तेरप्रतिषेधः ॥ १३ ॥

न ब्रूमः सर्वं सर्वस्य कारणमिति, किन्तु (१) यदुत्पद्यते व्यक्तं द्रव्यं
तत्तथाभूतादेवोत्पद्यते इति । व्यक्तं च तन्मृद्द्रव्यं कपालसज्ञकं यतो
घट उत्पद्यते । न चैतन्निहनुवानः क्वचिदभ्यनुज्ञां लब्धुमर्हतीति । तदे-
तत्तत्त्वम् ॥ १३ ॥

इति चतुर्भिः सूत्रैः प्रेत्यभावपरीक्षाप्रकरणम् ।

अतः परं प्रावादुकानां दृष्टयः प्रदर्श्यन्ते—

अभावाद्भावोत्पत्तिर्नानुपमृद्य प्रादुर्भावात् ॥ १४ ॥

असतः सदुत्पद्यते इत्ययं पक्षः, कस्मात् ? उपमृद्य प्रादुर्भा-
वात् । उपमृद्य बीजमङ्कुर उत्पद्यते नानुपमृद्य, न चेद्वीजोपमर्दोऽङ्कुर-
कारणम् अनुपमर्देऽपि बीजस्याङ्कुरोत्पत्तिः स्यादिति ॥ १४ ॥

अत्राभिधीयते—

व्याघातादप्रयोगः ॥ १५ ॥

उपमृद्य प्रादुर्भावादित्युक्तः प्रयोगो व्याघातात् । यदुपमृद्नानाति
न तदुपमृद्य प्रादुर्भावितुमर्हति विद्यमानत्वात् । यच्च प्रादुर्भवति न तेना-
प्रादुर्भूतेनाविद्यमानेनोपमर्द इति ॥ १५ ॥

नातीतानागतयोः कारकशब्दप्रयोगात् ॥ १६ ॥

अतीते चानागते चाविद्यमाने कारकशब्दाः प्रयुज्यन्ते । पुत्रो जनि-

प्यते, जनिष्यमाणं पुत्रमभिनन्दति, पुत्रस्य जनिष्यमाणस्य नाम करोति, अभूत्कुम्भो, भिन्नं कुम्भमनुशोचति, भिन्नस्य कुम्भस्य कपालानि, अजाताः पुत्राः पितरं तापयन्तीति बहुलं भाक्ताः प्रयोगा दृश्यन्ते । का पुनरियं भक्तिः ? आनन्तर्यं भक्तिः, आनन्तर्यसामर्थ्यादुपमृद्य प्रादुर्भावार्थः प्रादुर्भविष्यन्ङ्कुर उपमृद्नाती(१)ति भाक्तं कर्तृत्वमिति ॥ १६ ॥

न विनष्टेभ्योऽनिष्पत्तेः ॥ १७ ॥

न विनष्टाद्वाजादङ्कुर उत्पद्यते इति तस्मान्नाभावाद्भावोत्पत्तिरिति ॥ १७ ॥

क्रमनिर्देशादप्रतिषेधः ॥ १८ ॥

उपमर्द्वाप्रादुर्भावयोः पौर्वापर्यनियमः क्रमः स खल्वभावाद्भावोत्पत्तेर्हे-
तुर्निर्दिश्यते स च न प्रतिषिध्यते इति । व्याहृतव्यूहानामवयवानां
पूर्वव्यूहनिवृत्तौ व्यूहान्तराद् द्रव्यनिष्पत्तिर्नाभावात् । बीजावयवाः
कुतश्चिन्निमित्तात्प्रादुर्भूतक्रियाः पूर्वव्यूहं जहति व्यूहान्तरं चापद्यन्ते व्यूहा-
न्तरादङ्कुर उत्पद्यते । दृश्यन्ते खलु अवयवास्तत्संयोगाश्चाङ्कुरोत्पत्तिहे-
तवः । न चानिवृत्ते पूर्वव्यूहे बीजावयवानां शक्यं व्यूहान्तरेण भवितुमि-
त्युपमर्द्वाप्रादुर्भावयोः पौर्वापर्यनियमः क्रमः, तस्मान्नाभावाद्भावोत्पत्ति-
रिति । न चान्यद्बीजावयवेभ्योऽङ्कुरोत्पत्तिकारणमित्युपपद्यते बीजोपादान-
नियम इति ॥ १८ ॥

इति पञ्चभिः सूत्रैः शून्यतोपादाननिराकरणप्रकरणम् ।

अथापर आह—

ईश्वरः कारणं पुरुषकर्माफल्यदर्शनात् ॥ १९ ॥

अ०४आ०१सू०२०-२१] ईश्वरमात्रकारणतानिराकरणप्रकरणम्। १९१

पुरुषोऽयं समीहमानो नावश्यं समीहाफलं प्राप्नोति तेनानुमीयते परा-
धीनं पुरुषस्य कर्मफलाराधनमिति, यदधीनं स ईश्वरः । तस्मादीश्वरः
कारणमिति ॥ १९ ॥

न, पुरुषकर्माभावे फलानिष्पत्तेः ॥ २० ॥

इश्वराधीना चेत्फलनिष्पत्तिः स्यादपि तर्हि पुरुषस्य समीहामन्तरेण
फलं निष्पद्येतेति ॥ २० ॥

तत्कारितत्वादहेतुः ॥ २१ ॥

पुरुषकारमीश्वरोऽनुगृह्णाति, फलाय पुरुषस्य यतमानस्येश्वरः फलं
सम्पादयतीति । यदा न सम्पादयति तदा पुरुषकर्माफलं भवतीति ।
तस्मादीश्वरकारितत्वादहेतुः पुरुषकर्माभावे फलानिष्पत्तेरिति ।

गुणविशिष्टमात्मान्तरमीश्वरः । तस्यात्मकल्पात् कल्पान्त-
रानुपपत्तिः(१) अधर्ममिथ्याज्ञानप्रमादहान्या धर्मज्ञानसमाधिसम्पदा च
विशिष्टमात्मान्तरमीश्वरः तस्य च धर्मसमाधिफलमणिमाद्यष्टविधमैश्वर्यम् ।
सङ्कल्पानुविधायी चास्य धर्मः । प्रत्यात्मवृत्तीन् धर्माधर्मसञ्चयान् पृथिव्या-
दीनि च भूतानि प्रवर्तयति । एवं च स्वकृताभ्यागमस्यालोपेन निर्माण-
प्राकाम्यमीश्वरस्य स्वकृतकर्मफलं वेदितव्यम् । आप्तकल्पश्चायम् । यथा
पिताऽपत्यानां तथा पितृभूत ईश्वरो भूतानाम् । न चात्मकल्पादन्यः
कल्पः सम्भवति । न तावदस्य बुद्धिं विना कश्चिद्धर्मो लिङ्गभूतः शक्य
उपपादयितुम् । आगमाच्च द्रष्टा(२) बोद्धा सर्वज्ञाता ईश्वर इति । बुद्ध्या-
दिभिश्चात्मलिङ्गैर्निरुपाख्यमीश्वरं प्रत्यक्षानुमानागमविषयातीतं कः शक्त

उपपादयितुम् । स्वकृताभ्यागमलोपेन च प्रवर्तमानस्यास्य यदुक्तं प्रतिषेध-
जातमकर्मनिमित्ते शरीरसर्गे, तत्सर्वं प्रसज्यते इति ॥ २१ ॥

इति त्रिभिः सूत्रैरीश्वरमात्रकारणतानिराकरणप्रकरणम् ।

अपर इदानीमाह ।

अनिमित्ततो भावोत्पत्तिः कण्टकतैक्षण्यादि-
दर्शनात् ॥ २२ ॥

अनिमित्ता शरीराद्युत्पत्तिः, कस्मात् ? (१) कण्टकतैक्षण्यादिदर्शनात्
कण्टकस्य तैक्ष्ण्यम्, पर्वतघातूनां चित्रता, प्राण्यां श्लक्ष्णता, निर्निमित्तं
चोपादानं दृष्टं तथा शरीरादिसर्गोऽपीति ॥ २२ ॥

अनिमित्तनिमित्तत्वान्नानिमित्ततः ॥ २३ ॥

अनिमित्ततो भावोत्पत्तिरित्युच्यते यतश्चोत्पद्यते तन्निमित्तम् ।
अनिमित्तस्य निमित्तत्वान्नानिमित्ता भावोत्पत्तिरिति ॥ २३ ॥

निमित्तानिमित्तयोरर्थान्तरभावादप्रतिषेधः ॥ २४ ॥

अन्यद्धि निमित्तमन्यच्च निमित्तप्रत्याख्यानम्, न च प्रत्याख्यानमेव
प्रत्याख्येयं यथाऽनुदकः कमण्डलुरिति नोदकप्रतिषेध उदकं भवतीति ।
स खल्वयं वादो ऽकर्मनिमित्तः शरीरादिसर्ग इत्येतस्मान्न भिद्यते,
अभेदात्प्रतिषेधेनैव प्रतिषिद्धो वेदितव्य इति ॥ २४ ॥

इति त्रिभिः सूत्रैराकस्मिकत्वनिराकरणप्रकरणम् ।

अ०४आ०१सू०२५-२८] सर्वानित्यत्वनिराकरणप्रकरणम् । १९३

अन्ये तु मन्यन्ते(१) —

सर्वमनित्यमुत्पत्तिविनाशधर्मकत्वात् ॥ २५ ॥

किमनित्यं नाम ? यस्य कदाचिद् भावस्तदनित्यम् । उत्पात्तिधर्मक-
मनुत्पन्नं नास्ति विनाशधर्मकं चाविनष्टं नास्ति । किं पुनः सर्वम् ? भौतिकं
च शरीरादि अभौतिकं च बुद्ध्यादि तदुभयमुत्पत्तिविनाशधर्मकं विज्ञायते
तस्मात्तत्सर्वमनित्यमिति ॥ २५ ॥

नानित्यतानित्यत्वात् ॥ २६ ॥

यदि तावत्सर्वस्या(२)नित्यता नित्या ? तन्नित्यत्वान्न सर्वमनित्यम् ।
अथानित्या ? तस्यामविद्यमानायां सर्वं नित्यमिति ॥ २६ ॥

तदनित्यत्वमग्नेर्दाह्यं विनाश्यानुविनाशवत्(३) ॥ २७ ॥

तस्या अनित्यताया अप्यनित्यत्वम् । कथम् ? यथा अग्निर्दाह्यं
विनाश्यानुविनश्यति एवं सर्वस्यानित्यता सर्वं विनाश्यानुविनश्यतीति ॥ २७ ॥
नित्यस्याप्रत्याख्यानं यथोपलब्धि व्यवस्थानात् ॥ २८ ॥

अयं खलु वादो नित्यं प्रत्याचष्टे, नित्यस्य च प्रत्याख्यान-
मनुपपन्नम् । कस्मात् ? यथोपलब्धि व्यवस्थानात् । यस्योत्पत्ति-
विनाशधर्मकत्वमुपलभ्यते प्रमाणतस्तदनित्यं, यस्य नोपलभ्यते तद्विपरी-
तम् । न च परमसूक्ष्माणां भूतानामाकाशकालदिगात्मनसां तद्विपरीतानां च
केषाञ्चित्सामान्यविशेषसमवायानां चोत्पत्तिविनाशधर्मकत्वं प्रमाणत उप-
लभ्यते तस्मान्नित्या(४)न्येतानीति ॥ २८ ॥

इति चतुर्भिः सूत्रैः सर्वानित्यतानिराकरणप्रकरणम् ।

(१) अन्येऽनुमन्यन्ते इति पु० पा० । (२) सर्वेशरीरस्य-इति पु० पा० ।
(३) तद्विनाशः-इति पु० पा० । (४) नित्यावित्वानि-इति पु० पा० ।

अयमन्य एकान्तः—

सर्वं नित्यं पञ्चभूतनित्यत्वात् ॥ २९ ॥

भूतमात्रमिदं सर्वं तानि च नित्यानि मृतोच्छेदानुपपत्तेरिति ॥ २९ ॥

नोत्पत्तिविनाशकारणोपलब्धेः ॥ ३० ॥

उत्पत्तिकारणं चोपलभ्यते (१) विनाशकारणं च, तत् सर्वनित्यत्वे व्याह्रियते इति ॥ ३० ॥

तल्लक्षणावरोधादप्रतिषेधः ॥ ३१ ॥

यस्योत्पत्तिविनाशकारण (२) उपलभ्यते इति मन्यसे न तद् भूतलक्षणाहीनमर्थान्तरं गृह्यते, भूतलक्षणाविरोधाद् भूतमात्रमिदमित्युक्तोऽयं प्रतिषेध इति ॥ ३१ ॥

नोत्पत्तितत्कारणोपलब्धेः ॥ ३२ ॥

कारणसमानगुणस्योत्पत्तिः कारणं (३) चोपलभ्यते । न चैतदुभयं नित्यविषयम्, न चोत्पत्तितत्कारणोपलब्धिः शक्या प्रत्याख्यातुम्, न चाविषया काचिदुपलब्धिः । उपलब्धिसामर्थ्यात्कारणेन समानगुणं कार्यमुत्पद्यते इत्यनुमीयते, स खलुपलब्धेर्विषय इति । एवं च तल्लक्षणावरोधोपपत्तिरिति । उत्पत्तिविनाशकारणप्रयुक्तस्य ज्ञातुः प्रयत्नो दृष्ट इति । प्रसिद्धश्चावयवी तद्धर्मा । उत्पत्तिविनाशधर्मा चावयवी सिद्ध इति । शब्दकर्मबुद्ध्यादीनां चाव्याप्तिः । पञ्चभूतनित्यत्वात् तल्लक्षणावरोधाच्चेत्यनेन शब्दकर्मबुद्धिसुखदुःखेच्छोद्वेषप्रयत्नाश्च न व्याप्ताः तस्मादनेकान्तः ।

(१) भूतानाम्—इति पु० पा० । (२) उत्पत्तिकारणविनाशः—इति पु० पा० । (३) उत्पत्तिकारणम्—इति पु० पा० ।

अ० ४ आ० १ सू० ३३] सर्वनित्यत्वनिराकरणप्रकरणम् । १९५

स्वप्नविषयाभिमानवन् मिथ्योपलब्धिरिति चेत् ? भूतो-
पलब्धौ तुल्यम् । यथा स्वप्ने विषयाभिमान एवमुत्पत्तिकारणाभिमान
इति । एवं चैतद् भूतोपलब्धौ तुल्यं द्युपस्थिव्याद्युपलब्धिरपि स्वप्नविष-
याभिमानवत् प्रसज्यते ।

पृथिव्याद्यभावे सर्वव्यवहारविलोप इति चेत् ! तदितरत्र
समानम् । उत्पत्तिविनाशकारणोपलब्धिविषयस्याप्यभावे सर्वव्यवहारवि-
लोप इति, सोऽयं नित्यानामतीन्द्रियत्वादविषयत्वाच्चोत्पत्तिविनाशयोः स्व-
प्नविषयाभिमानवदित्यहेतुरिति ॥ ३२ ॥

अवस्थितस्योपादानस्य धर्ममात्रं निवर्तते धर्ममात्रमुपजायते स खलु-
त्पत्तिविनाशयोर्विषयः । यच्चोपजायते तत्प्रागप्युपजननादस्ति, यच्च नि-
वर्तते तन्निवृत्तमप्यस्तीति, एवं च सर्वस्य नित्यत्वमिति—

न व्यवस्थानुपपत्तेः(१) ॥ ३३ ॥

अयमुपजनः इयं निवृत्तिरिति व्यवस्था नोपपद्यते, उपजातनिवृत्त-
योर्विद्यमानत्वात् । अयं धर्म उपजातोऽयं निवृत्त इति सद्भावाविशेषाद-
व्यवस्था, इदानीमुपजननिवृत्ती नेदानीमिति कालव्यवस्था नोपपद्यते सर्वदा
विद्यमानत्वात् अस्य धर्मस्योपजननिवृत्ती(२) नास्येति व्यवस्थानुपपत्तिः,
उभयोरविशेषात् । अनागतोऽतीत इति च(३) कालव्यवस्थानुपपत्तिः,
वर्तमानस्य सद्भावलक्षणत्वात् । अविद्यमानस्यात्मलाभ उपजनो विद्यमान-
स्यात्महानं निवृत्तिरित्येतस्मिन् सति नैते दोषाः । तस्माद्यदुक्तं प्रागप्युप-
जनादस्ति निवृत्तं चास्ति तदयुक्तमिति ॥ ३३ ॥

इति पञ्चभिः सूत्रैः सर्वनित्यतानिराकरणप्रकरणम् ।

(१) व्यवस्थानुपपत्तेः—इति पु० पा० । (२) धर्मावुपजननिवृत्ती-
इति पु० पा० । (३) अनागतेऽतीते—इति पु० पा० ।

अयमन्य एकान्तः—

सर्वं पृथग्भावलक्षणपृथक्त्वात् ॥ ३४ ॥

सर्वं नाना न कश्चिदेको भावो विद्यते । कस्मात् ? भावलक्षणपृथक्त्वात् । भावस्य लक्षणमभिधानं येन लक्ष्यते भावः स समाख्याशब्दः तस्य पृथग्विषयत्वात् । सर्वो भावसमाख्याशब्दः समूहवाची कुम्भ इति संज्ञाशब्दो गन्धरसरूपस्पर्शसमूहे बुध्नपार्श्वग्रीवादिसमूहे च वर्तते, निर्देशमात्रं चेदमिति ॥ ३४ ॥

नानेकलक्षणैरेकभावनिष्पत्तेः ॥ ३५ ॥

अनेकविधलक्षणैरिति मध्यमपदलोपी समासः । गन्धादिभिश्च गुणैर्बुध्नादिभिश्चावयवैः सम्बद्ध एको भावो निष्पद्यते गुणव्यतिरिक्तं च द्रव्यमवयवातिरिक्तश्चावयवीति । विभक्तन्यायं चैतदुभयमिति ॥ ३५ ॥

अथापि—

लक्षणव्यवस्थाना(१)देवाप्रतिषेधः ॥ ३६ ॥

न कश्चिदेको भाव इत्युक्तः प्रतिषेधः । कस्मात् ? लक्षणव्यवस्थानादेव । यदिह लक्षणं भावस्य संज्ञाशब्दभूतं तदेकस्मिन्यवस्थितं यं कुम्भमद्राक्षं तं स्पृशामि यमेवास्पाक्षं तं पश्यामीति । नाणुसमूहो गृह्यते इति अणुसमूहे चाणुद्व्यमाणे यद् गृह्यते तदेकमेवेति ।

अथाप्येतदनूक्तं नास्त्येको भावो यस्मात्समुदायः, एकानुपपत्तेर्नास्त्येव समूहः । नास्त्येको भावो यस्मात्समूहे भावशब्दप्रयोगः, एकस्य चानुपपत्तेः समूहो(२) नोपपद्यते एकसमुच्चयो हि समूह(३) इति

(१) तल्लक्षणव्यवस्थानात्-इति पु० पा० । (२) तत्समूह-इति पु० पा० ।
(३) एकसमुच्चयाद्धि सः-इति पु० पा० ।

अ०४आ०१सु०३७] सर्वशून्यतानिराकरणप्रकरणम् । १९७

व्याहतत्वादनुपपन्नं नास्त्येको भाव इति, यस्य प्रतिषेधः प्रतिज्ञायते समूहे भावशब्दप्रयोगादिति हेतुं ब्रुवता स एवाभ्यनुज्ञायते एकसमुच्चयो हि समूह इति । समूहे भावशब्दप्रयोगादिति च समूहमाश्रित्य प्रत्येकं(१) समूहि प्रतिषेधो नास्त्येको भाव इति । सोऽयमुभयतो व्याघाताद्यत्किञ्चन वाद इति ॥ ३६ ॥

इति त्रिभिः सूत्रैः सर्वनानात्वनिराकरणप्रकरणम् ।

अयमपर एकान्तः—

सर्वमभावो भावेष्वितरेतराभावसिद्धेः ॥ ३७ ॥

यावद्भावजातं तत्सर्वमभावः । कस्मात् ? भावेष्वितरेतराभाव-
सिद्धेः । असन् गौरश्वात्मनाऽनश्वो गौरसन्नश्वो गवात्मनाऽगौरश्च इ-
त्यसत्प्रत्ययस्य प्रतिषेधस्य च भावशब्देन सामानाधिकरण्यात् सर्वम-
भाव इति ॥ ३७ ॥

प्रतिज्ञावाक्ये पदयोः प्रतिज्ञाहेत्वोश्च व्याघातादयुक्तम् ।
अनेकस्याशेषता सर्वशब्दस्यार्थो भावप्रतिषेधश्चाभावशब्दस्यार्थः । पूर्वं
सोपाख्यमुत्तरं निरुपाख्यं, तत्र समुपाख्यायमानं कथं निरुपाख्यमभावः
स्यादिति, न जात्वभावो निरुपाख्योऽनेकतयाऽशेषतया शक्यः प्रतिज्ञातु-
मिति । सर्वमेतदभाव इति चेत् ? यदिदं सर्वमिति मन्यसे तदभाव
इति ? एवं चेत् अनिवृत्तो व्याघातः, अनेकमशेषं चेति नाभावप्रत्य-
येन शक्यं भवितुम् । अस्ति चायं प्रत्ययः सर्वमिति तस्मान्नाभाव इति ।
प्रतिज्ञाहेत्वोश्च व्याघातः । सर्वमभाव इति भावप्रतिषेधः प्रतिज्ञा,
भावेष्वितरेतराभावसिद्धेरिति हेतुः, भावेष्वितरेतराभावमनुज्ञायाश्रित्य चेत-

रेतराभावसिद्ध्या(१) सर्वमभाव इत्युच्यते । यदि सर्वमभावो भावेष्वित-
रेतराभावसिद्धेरिति नोपपद्यते । अथ भावेष्वितरेतराभावसिद्धिः ? सर्वम-
भाव इति नोपपद्यते ।

सूत्रेण चाभिसम्बन्धः—

न स्वभावसिद्धेर्भावानाम् ॥ ३८ ॥

न सर्वमभावः । कस्मात् ? स्वेन भावेन सद्भावाद्भावानाम् ,
स्वेन धर्मेण भावा भवन्तीति प्रतिज्ञायते । कश्च स्वो धर्मो भावानाम् ?
द्रव्यगुणकर्मणां सदादिसामान्यम् , द्रव्याणां क्रियावदित्येवमादिर्विशेषः,
स्पर्शपर्यन्ताः पृथिव्या इति च प्रत्येकं चानन्तो भेदः । सामान्यवि-
शेषसमवायानां च विशिष्टा धर्मा गृह्यन्ते । सोऽयमभावस्य निरुपाख्य-
त्वात् सम्प्रत्यायकोऽर्थभेदो न स्यात् ? अस्ति त्वयम् , तस्मान्न सर्व-
मभाव इति ।

अथ वा न स्वभावसिद्धेर्भावानामिति । स्वरूपसिद्धेरिति ।
गौरिति प्रयुज्यमाने शब्दे जातिविशिष्टं द्रव्यं गृह्यते नाभावमात्रम्(२) ।
यदि च सर्वमभावः गौरित्यभावः प्रतीयते । गोशब्देन चाभाव उच्येत,
यस्मात्तु (३)गोशब्दप्रयोगे द्रव्यविशेषः प्रतीयते नाभावस्तस्मादयुक्तमिति ।

अथ वा न स्वभावसिद्धेरिति । असन् गौरश्चात्मनेति गवात्मना
कस्मान्नोच्यते ? अवचनाद्गवात्मना गौरस्तीति स्वभावसिद्धिः, अनश्वोऽश्व
इति वा गौरगौरिति वा कस्मान्नोच्यते ? अवचनात्स्वेन रूपेण विद्यमानता
द्रव्यस्येति विज्ञायते । अव्यतिरेकप्रतिषेधे च भावानां संयोगादि-

(१) इतरेतराभावसिद्धौ-इति क०पु० पा० । (२) नाभाव इति, अथवा
न स्वभावसिद्धिमात्रम्-इति च पु० पा० । (३) तस्मात्तु-इति पु० पा० ।

अ० ४ आ० १ सू० ३९-४०] सर्वशून्यतानिराकरणप्रकरणम् । १९९

सम्बन्धो(१) व्यतिरेकोऽत्राव्यतिरेकोऽभेदाख्यसम्बन्धः तत्प्र-
तिषेधे सदाऽसत्प्रत्ययसामानाधिकरण्यं यथा न सन्ति कुण्डे वद-
राणीति(२) । असन् गौरश्वात्मनाऽनश्चो गौरिति च गवाश्चयोरव्यति-
रेकः प्रतिषिध्यते गवाश्चयोरैकत्वं नास्तीति । तस्मिन्प्रतिषिध्यमाने भावेन
गवा सामानाधिकरण्यमसत्प्रत्ययस्यासन् गौरश्वात्मनेति यथा न सन्ति
कुण्डे वदराणीति कुण्डे वदरसंयोगे प्रतिषिध्यमाने सद्भिरसत्प्रत्ययस्य सा-
नानाधिकरण्यमिति ॥ ३८ ॥

न स्वभावसिद्धिरापेक्षिकत्वात् ॥ ३९ ॥

अपेक्षाकृतमापेक्षिकम् । ह्रस्वापेक्षाकृतं दीर्घं दीर्घापेक्षाकृतं ह्रस्वं,
न स्वेनात्मनावस्थितं किञ्चित् । कस्मात् ? अपेक्षासामर्थ्यात्, तस्मान्न
स्वभावसिद्धिर्भावानामिति ॥ ३९ ॥

व्याहतत्वादयुक्तम् ॥ ४० ॥

यदि ह्रस्वापेक्षाकृतं दीर्घं, किमिदानीमपेक्ष्य ह्रस्वमिति गृह्यते ? अथ
दीर्घापेक्षाकृतं ह्रस्वं, दीर्घमनापेक्षिकम् ? एवमितरेतराश्रययोरेकाभावेऽन्य-
तराभावादुभयाभावः(३) इति दीर्घापेक्षाव्यवस्थाऽनुपपन्ना । स्वभावसिद्धा-
वसत्यां समयोः परिमण्डलयोर्वा द्रव्ययोरपेक्षिके दीर्घत्वह्रस्वत्वे कस्मान्न
भवतः ? अपेक्षायामनपेक्षायां च द्रव्ययोरभेदः । यावती द्रव्ये अ-
पेक्षमाणे तावती एवानपेक्षमाणे नान्यतरत्र भेदः । आपेक्षिकत्वे तु सत्य-

(१) असंयोगादिसम्बन्धः—इति का० पु० पा० । (२) असत्प्रत्ययसामा-
नाधिकरण्यं यथा न सन्ति कुण्डे वदराणीति—इति पु० पा० । अयमेव युक्त इति
भाति । तत्प्रतिषेधे सदाऽसत्—इति का० पु० नास्ति । (३) अन्यतराभावः—इति,
अन्यतराभावादुभयं किमिति गृह्यते अथ दीर्घापेक्ष उभयाभावः—इति च पु० पा० ।

न्यतरत्र विशेषोपजनः स्यादिति । किमपेक्षासामर्थ्यमिति चेत् ? द्व-
योर्ग्रहणेऽतिशयग्रहणोपपत्तिः । द्वे द्रव्ये पश्यन्नेकत्र विद्यमानमतिशयं
गृह्णाति तदीर्घमिति व्यवस्यति, यच्च हीनं गृह्णाति तद्ध्रस्वमिति व्यवस्य-
तीति । एतच्चापेक्षासामर्थ्यमिति ॥ ४० ॥

इति चतुर्भिः सूत्रैः सर्वशून्यतानिराकरणप्रकरणम् ।

अथमे सङ्ख्यैकान्ताः ।

सर्वमेकं सदविशेषात् । सर्वं द्वेधा नित्यानित्यभेदात् । सर्वं त्रेधा
ज्ञाता ज्ञानं ज्ञेयमिति । सर्वं चतुर्धा प्रमाता प्रमाणं प्रमेयं प्रमितिरिति ।
एवं यथासम्भवमन्येऽपीति । तत्र परीक्षा—

सङ्ख्यैकान्तासिद्धिः कारणानुपपत्त्युपपत्तिभ्याम् ॥ ४१ ॥

यदि साध्यसाधनयोर्नानात्वम् ? एकान्तो न सिद्ध्यति व्यतिरेकात् ।
अथ साध्यसाधनयोरभेदः ? एवमप्येकान्तो न सिद्ध्यति साधनाभावात्,
न हि हेतुमन्तरेण(१) कस्य चित्सिद्धिरिति ॥ ४१ ॥

न कारणावयवभावात् ॥ ४२ ॥

न सङ्ख्यैकान्तानामसिद्धिः, कस्मात् ? कारणस्यावयवभावात् । अव-
यवः कश्चित् साधनभूत इत्यव्यतिरेकः । एवं द्वैतादीनामपीति ॥ ४२ ॥

निरवयवत्वादहेतुः ॥ ४३ ॥

कारणस्यावयवभावादित्यहेतुः । कस्मात् ? सर्वमेकमित्यनपव-
र्गेण प्रतिज्ञाय कस्य चिदेकत्वमुच्यते तत्र व्यपवृत्तोऽवयवः(२) साधन-
भूतो नोपपद्यते एवं द्वैतादिष्वपीति । ते स्वस्वमे सङ्ख्यैकान्ता यदि(३)

(१) तमन्तरेण—इति क० का० सु० पा० । (२) यद्यव्यक्तोऽवयवः—
इति पु० पा० । (३) यदि—इति पु० नास्ति ।

विशेषकारितस्यार्थभेदविस्तारस्य प्रत्याख्यानेन वर्तन्ते ? प्रत्यक्षानुमानाग-
मविरोधान्मिथ्यावादा भवन्ति । अथाभ्यनुज्ञानेन वर्तन्ते ? समानधर्मका-
रितोऽर्थसङ्ग्रहो विशेषकारितस्यार्थभेद इति एवमेकान्तत्वं जहतीति । ते(१)
सख्येते तत्त्वज्ञानप्रविवेकार्थमेकान्ताः परीक्षिता इति ॥ ४३ ॥

इति त्रिभिः सूत्रैः सङ्ख्यैकान्तावादनिराकरणप्रकरणम् ।

प्रेत्यभावानन्तरं फलम्, तस्मिन्—

सद्यः कालान्तरे च फलनिष्पत्तेः संशयः ॥ ४४ ॥

पचति दोग्धीति सद्यः फलमोदनपयसी, कर्षति वपतीति कालान्तरे
फलं सस्याधिगम इति । अस्ति चेयं क्रिया अग्निहोत्रं जुहुयात्स्वर्गकाम
इति एतस्याः फले संशयः ॥ ४४ ॥

न सद्यः कालान्तरोपभोग्यत्वात् ॥ ४५ ॥

स्वर्गः फलं श्रूयते तच्च भिक्षेऽस्मिन्देहभेदादुत्पद्यते इति ॥ ४५ ॥

न सद्यः ग्रामादिकामानामारम्भफलमिति—

कालान्तरेणानिष्पत्तिर्हेतुविनाशात् ॥ ४६ ॥

ध्वस्तायां प्रवृत्तौ प्रवृत्तेः फलं न कारणमन्तरेणोत्पत्तुर्महति, न खलु
वै विनष्टात्कारणात्किञ्चिदुत्पद्यते इति ॥ ४६ ॥

प्राङ् निष्पत्तेर्वृक्षफलवत्तस्यात् ॥ ४७ ॥

यथा फलार्थिना वृक्षमूले सेकादि परिकर्म क्रियते, तस्मिँश्च प्रध्वस्ते
पृथिवीधातुरब्धातुना सङ्गृहीत आन्तरेण तेजसा पच्यमानो रसद्रव्यं(२)
निर्वर्तयति, स द्रव्यभूतो रसो वृक्षानुगतः पाकविशिष्टो व्यूहविशेषेण सन्नि-

विश्रमानः पर्णादि फलं निर्वर्तयति, एवं परिषेकादि कर्म चार्थवत् । न च विनष्टात्फलनिष्पत्तिः । तथा प्रवृत्त्या संस्कारो धर्माधर्मलक्षणो जन्यते, स जातो निमित्तान्तरानुगृहीतः कालान्तरे फलं निष्पादयतीति । उक्तञ्चैतत् 'पूर्वकृतफलानुबन्धात्तदुत्पत्तिरिति ॥ ४७ ॥

तदिदं प्राज्ञ निष्पत्तेर्निष्पद्यमानम्—

नासन्न सन्न सदसत्सदसतोर्वैधर्म्यात् ॥ ४८ ॥

प्राज्ञ निष्पत्तेर्निष्पत्तिधर्मकं नासत् उपादाननियमात् । कस्य चिदुत्पत्तये किञ्चिदुपादेयं न सर्वं सर्वस्येत्यसद्भावे नियमो नोपपद्यते इति । न सत्, प्रागुत्पत्तेर्विद्यमानस्योत्पत्तिरनुपपन्नेति । सदसत् न, सदसतोर्वैधर्म्यात् सदित्यर्थाभ्यनुज्ञा असदिति अर्थप्रतिषेधः एतयोर्व्याघातो वैधर्म्यं व्याघातादव्यतिरेकानुपपत्तिरिति ॥ ४८ ॥

प्रागुत्पत्तेरुत्पत्तिधर्मकमसदित्यद्वा । कस्मात् ?

उत्पादव्ययदर्शनात् ॥ ४९ ॥

यत्पुनरुक्तं प्रागुत्पत्तेः कार्यं नासदुपादाननियमादिति—

बुद्धिसिद्धं तु तदसत् ॥ ५० ॥

इदमस्योत्पत्तये समर्थं न सर्वमिति प्रागुत्पत्तेर्नियतकारणं कार्यं बुद्ध्या सिद्धमुत्पत्तिनियमदर्शनात् । तस्मादुपादाननिधमस्योपपत्तिः सति तु कार्ये प्रागुत्पत्तेरुत्पत्तिरेव नास्तीति(१) ॥ ५० ॥

आश्रयव्यतिरेकाद् वृक्षफलोत्पत्तिवादित्यहेतुः ॥ ५१ ॥

मूलसेकादि परिकर्म फलं चोभयं वृक्षाश्रयम्, कर्म चेह शरीरे, फलं चामुत्रेत्याश्रयव्यतिरेकादहेतुरिति ॥ ५१ ॥

प्रीतेरात्माश्रयत्वादप्रतिषेधः ॥ ५२ ॥

प्रीतिरात्मप्रत्यक्षत्वादात्माश्रया, तदाश्रयमेव कर्म धर्मसंज्ञितं, धर्मस्यात्मगुणत्वात्, तस्मादाश्रयव्यतिरेकानुपगच्छिरिति ॥ ५२ ॥

न पुत्रपशुस्त्रीपरिच्छदहिरण्यान्नादिफलनिर्देशात् ॥ ५३ ॥

पुत्रादि फलं निर्दिश्यते न प्रीतिः 'ग्रामकामो यजेत' 'पुत्रकामो यजेतेति' तत्र यदुक्तं प्रीतिः फलमित्येतदयुक्तमिति ॥ ५३ ॥

तत्सम्बन्धात् फलनिष्पत्तेस्तेषु फलवदुपचारः ॥ ५४ ॥

पुत्रादिसम्बन्धात् फलं प्रीतिलक्षणमुत्पद्यते इति पुत्रादिषु फलवदुपचारः । यथान्ने प्राणशब्दोऽन्नं वै प्राणा इति ॥ ५४ ॥

इत्येकादशभिः सूत्रैः फलपरीक्षाप्रकरणम् ।

फलानन्तरं दुःखमुद्दिष्टमुक्तं च 'बाधनालक्षणं दुःखं'मिति । तत्किमिदं प्रत्यात्मवेदनीयस्य सर्वजन्तुप्रत्यक्षस्य सुखस्य प्रत्याख्यानम् ? आहो स्विदन्यः कल्प इति ?

अन्य इत्याह । कथम् ? न वै सर्वलोकसाक्षिकं सुखं शक्यं प्रत्याख्यातुम् । अयं तु जन्ममरणप्रवन्धानुभवनिमित्ताद् दुःखान्निर्विण्णस्य दुःखं जिहासतो दुःखसंज्ञाभावनोपदेशो दुःखहानार्थ इति । कया युक्त्या ? सर्वे खलु सत्त्वनिकायाः सर्वाण्युत्पत्तिस्थानानि सर्वः पुनर्भवो बाधनानुषक्तो दुःखसाहचर्याद्बाधनालक्षणं दुःखमित्युक्तमृषिभिर्दुःखसंज्ञाभावनमुपदिश्यते । अत्र च हेतुरुपादीयते—

विविधबाधनायोगाद् दुःखमेव जन्मोत्पत्तिः ॥ ५५ ॥

जन्म जायते इति शरीरेन्द्रियबुद्ध्यः, शरीरादीनां च संस्थानविशिष्टानां प्रादुर्भाव उत्पत्तिः । विविधा च बाधना, हीना मध्यमा उत्कृष्टा,

चेति । उत्कृष्टा नारकिणाम्, तिरश्चां तु मध्यमा, मनुष्याणां तु हीना, देवानां हीनतरा वीतरागाणां च । एवं सर्वमुत्पात्तिस्थानं विविधबाधनानुषक्तं पश्यतः सुखे तत्साधनेषु च शरीरेन्द्रियबुद्धिषु दुःखसंज्ञा व्यवतिष्ठते । दुःखसंज्ञाव्यवस्थानात्सर्वलोकेष्वनभिरतिसंज्ञा भवति । अनभिरतिसंज्ञासुपासीनस्य सर्वलोकेविषया तृष्णा विच्छिद्यते, तृष्णाप्रहाणात्सर्वदुःखाद्विमुच्यते इति । यथा विषयोगात्पयो विषमिति बुध्यमानो नोपादत्ते, अनुपाददानो मरणदुःखं नाप्नोति ॥ ५५ ॥

दुःखोद्देशस्तु न सुखस्य प्रत्याख्यानम्, कस्मात् ?

न सुखस्यान्तरालनिष्पत्तेः (१) ॥ ५६ ॥

न स्वल्पं दुःखोद्देशः सुखस्य प्रत्याख्यानम् । कस्मात् ? सुखस्यान्तरालनिष्पत्तेः । निष्पद्यते खलु बाधनान्तरालेषु सुखं प्रत्यात्मवेदनीयं शरीरिणां, तदशक्यं प्रत्याख्यातुमिति ॥ ५६ ॥

अथापि—

बाधनानि वृत्तेर्वेदयतः पर्येषणदोषादप्रतिषेधः ॥ ५७ ॥

सुखस्य दुःखोद्देशेनेति प्रकरणात्, पर्येषणं प्रार्थना विषयार्जनतृष्णा, पर्येषणस्य दोषो यदयं वेदयमानः प्रार्थयते, तच्चास्य (२) प्रार्थितं न सम्पद्यते, सम्पद्य वा विपद्यते, न्यूनं वा सम्पद्यते, बहुप्रत्यनीकं वा सम्पद्यते, इत्येतस्मात्पर्येषणदोषान्नाविधो मानसः सन्तापो भवत्येवं वेदयतः पर्येषणदोषाद्बाधनाया अनिवृत्तिः । बाधनाऽनिवृत्तेर्दुःखसंज्ञाभावनमुपदिश्यते (३) अनेन कारणेन दुःखं जन्म न तु सुखस्याभावादिति ।

(१) सुखस्याप्यन्तरालनिष्पत्तेः—इति पु० पा० । (२) तस्य—इति पु० पा० । (३) उद्दिश्यते—इति क० का० मु० पु० पा० ।

अथाप्येतदनूक्तम्—

“कामं कामयमानस्य यदा कामः समृध्यते ।

अथैनमपरः कामः क्षिप्रमेव प्रबाधते” ॥

अपि चेदुदनेर्नि समन्ताद् भूमिमां लभते(१) सगवाश्वां न स तेन धनेन धनैषी तृप्यति किन्तु सुखं(२) धनकाम इति ॥ ५७ ॥

दुःखविकल्पे सुखाभिमानाच्च ॥ ५८ ॥

दुःखसंज्ञाभावनोपदेशः क्रियते । अयं खलु सुखसंवेदने व्यवस्थितः सुखं परमपुरुषार्थं मन्यते न सुखादन्यत्रिःश्रेयसमस्ति सुखे प्राप्ते चरितार्थः कृतकरणीयो भवति । मिथ्यासङ्कल्पात्सुखे तत्साधनेषु च विषयेषु संरज्यते, संरक्तः सुखाय घटते, घटमानस्यास्य जन्मजराव्याधिप्रायणा-निष्टसंयोगेष्टवियोगप्रार्थितानुपपत्तिनिमित्तमनेकविधं यावद् दुःखमुत्पद्यते, तं दुःखविकल्पं सुखमित्यभिमन्यते । सुखाङ्गभूतं दुःखम्, न दुःखमनापाद्य(३) शक्यं सुखमवाप्तुं तादर्थ्यात्सुखमेवेदमिति सुखसंज्ञोपहतप्रज्ञो जायस्व म्रियस्व सन्धावेति(४) संसारं नातिवर्त्तते । तदस्याः सुखसंज्ञायाः प्रतिपक्षो दुःखसंज्ञाभावनमुपदिश्यते दुःखानुषङ्गाद् दुःखं जन्मेति न सुखस्याभावात् ।

यद्येवं कस्माद् दुःखं जन्मेति नोच्यते सोऽयमेवं वाच्ये यदेवमाह दुःखमेव जन्मेति तेन सुखाभावं ज्ञापयतीति ? जन्मविनिग्रहार्थीयो(५)

- (१) भूमिमालभते—इति पु०पा० । (२) किन्तु दुःखम्—इति पु०पा० ।
 (३) अनासाद्य—इति पु०पा० । (४) सन्धावतीति सम्बाधा चइति पु०पा० ।
 (५) विनिग्रहो विनिवृत्तिः स एव अर्थः प्रवर्त्तते इति जन्मविनिग्रहार्थीयः । यथा च मत्वर्थीय इति । एतदुक्तं भवति जन्म दुःखमेवेति भावयितव्यं नात्र मनागपि सुखबुद्धिः कर्तव्या अनेकानर्थपरम्परायामपवर्गप्रत्यूहप्रसङ्गादिति । ता० टी० ।

वै खल्वयमेवशब्दः, कथम् ? न दुःखं जन्म स्वरूपतः किं तु दुःखोप-
चाराद् एवं सुखमपीति एतदनेनैव निर्वर्त्यते न तु दुःखमेव जन्मेति ॥५८॥
इति चतुर्भिः सूत्रैः दुःखपरीक्षाप्रकरणम् ।

दुःखोपदेशानन्तरमपवर्गः, स प्रत्याख्यायते—

ऋणक्लेशप्रवृत्त्यनुबन्धादपवर्गाभावः ॥ ५९ ॥

ऋणानुबन्धान्नास्त्यपवर्गः । “जायमानो ह वै ब्राह्मणस्त्रिभि-
(ऋणै) ऋणवान्(१) जायते ब्रह्मचर्येण ऋषिभ्यो यज्ञेन देवेभ्यः प्रजया
पितृभ्यः” इति ऋणानि, तेषामनुबन्धः स्वकर्मभिः सम्बन्धः कर्मसम्ब-
न्धवचनात् “जरामर्थं वा एतत्सत्रं यदाग्निहोत्रं दर्शपूर्णमासौ चेति जरया
ह एष तस्मात्सत्राद्विमुच्यते मृत्युना ह वेति” । ऋणानुबन्धादपवर्गानुष्ठा-
नकालो नास्तीत्यपवर्गाभावः । क्लेशानुबन्धान्नास्त्यपवर्गः । क्लेशा-
नुबद्ध एवायं भ्रियते क्लेशानुबद्धश्च जायते नास्य क्लेशानुबन्धविच्छेदो गृह्यते ।
प्रवृत्त्यनुबन्धान्नास्त्यपवर्गः । जन्मप्रभृत्ययं यावत्प्रायणं वाग्बुद्धिशरीरा-
स्मणाविमुक्तो गृह्यते तत्र यदुक्तं ‘दुःखजन्मप्रवृत्तिदोषमिध्याज्ञानाना-
मुतरोत्तरापाये तदनन्तराभावादपवर्ग’ इति तदनुपपन्नमिति ॥ ५९ ॥

अत्राभिधीयते । यत्तावद्विद्वानुबन्धादिति ऋणैरिव ऋणैरिति—

प्रधानशब्दानुपपत्तेर्गुणशब्देनानुवादो

निन्दाप्रशंसोपपत्तेः ॥ ६० ॥

ऋणैरिति नायं प्रधानशब्दः । यत्र खल्वेकः प्रत्यादेयं ददाति
द्वितीयश्च प्रतिदेयं गृह्णाति तत्रास्य दृष्टत्वात् प्रधानमृणशब्दः । न चैत-

दिहोपपद्यते प्रधानशब्दानुपपत्तेः गुणशब्देनायमनुवाद ऋणैरिव
 ऋणैरिति । प्रयुक्तोपमं चैतद् यथाऽग्निर्माणवक इति । अन्यत्र दृष्ट-
 श्चायमृणशब्द इह प्रयुज्यते यथाग्निशब्दो माणवके । कथं गुणशब्देना-
 नुवादः ? निन्दाप्रशंसोपपत्तेः । कर्मलोपे ऋणीव ऋणादानान्निन्द्यते
 कर्मानुष्ठाने च ऋणीव ऋणदानात्प्रशस्यते स एवोपमार्थ इति । जायमान
 इति गुणशब्दो विपर्यये ऽनधिकारात् । जायमानो ह वै ब्राह्मण इति
 च शब्दो गृहस्थः सम्पद्यमानो जायमान इति । यदायं गृहस्थो जायते
 तदा कर्मभिरधिक्रियते मातृतो जायमानस्यानधिकारात् । यदा तु
 मातृतो जायते कुमारो न तदा कर्मभिरधिक्रियते अर्थिनः शक्तस्य चा-
 धिकारात् । अर्थिनः कर्मभिरधिकारः कर्मविधौ कामसंयोगस्मृतेः अग्नि-
 होत्रं जहुयात्स्वर्गकाम'इत्येवमादि । शक्तस्य च प्रवृत्तिसम्भवात्
 शक्तस्य कर्मभिरधिकारः प्रवृत्तिसम्भवात् । शक्तः खलु विहिते कर्मणि
 प्रवर्तते नेतर इति । उभयाभावस्तु प्रधानशब्दार्थे । मातृतो जायमाने
 कुमारे उभयमर्थिता शक्तिश्च न भवतीति । न मिद्यते च लौकिकाद्वाक्या-
 द्वैदिकं वाक्यं प्रेक्षापूर्वकारिपुरुषप्रणीतत्वेन । तत्र लौकिकस्तावदपरीक्षको
 ऽपि न जातमात्रं कुमारकमेवं(१) ब्रूयादधीष्ण्व यजस्व ब्रह्मचर्यं चरेति ।
 कुत एष ऋषिरुपपन्नानवद्यवादी उपदेशार्थेन प्रयुक्त उपदिशति ! न खलु
 वै नर्त्तकोऽन्वेषु प्रवर्तते न गायको बधिरेष्विति । उपदिष्टार्थविज्ञानं
 चोपदेशविषयः । यश्चोपदिष्टमर्थं विजानाति तं प्रत्युपदेशः क्रियते न
 चैतदस्ति जायमानकुमारक इति गार्हस्थ्यालिङ्गं च मन्त्रब्राह्मणं कर्मा-
 भिवदति । यच्च मन्त्रब्राह्मणं कर्माभिवदति तत्पत्नीसम्बन्धादिना(२)

गार्हस्थ्यलिङ्गेनोपपन्नं तस्माद् गृहस्थोऽयं जायमानोऽभिधीयते इति ।

अर्थित्वस्य चाविपरिणामे (१)जरामर्यवादोपपत्तिः ।

यावच्चास्य फलेनार्थित्वं न विपरिणमते न निवर्तते तावदनेन कर्मानुष्ठेयमित्युपपद्यते जरामर्यवादस्तं प्रतीति । जरया ह वेत्यायुषस्तुरीयस्य चतुर्थस्य प्रव्रज्यायुक्तस्य वचनं जरया ह वा एष एतस्माद्विमुच्यते' इति । आयुषस्तुरीयं चतुर्थं प्रव्रज्यायुक्तं जरेत्युच्यते । तत्र हि प्रव्रज्या विधीयते अत्यन्तजरासंयोगे जरया ह वेत्यनर्थकम् । 'अशक्तो विमुच्यते' इत्येतदपि नोपपद्यते स्वयमशक्तस्य बाह्यां शक्तिमाह । 'अन्तेवासी वा जुहुयाद् ब्रह्मणा स परिक्रीतः, क्षीरहोता(?) वा जुहुयाद्धनेन स परिक्रीत' इति । अथापि विहितं वानूद्येत कामाद्वार्थः परिकल्प्येत ? विहितानुवचनं न्याय्यमिति । ऋणवानिवास्वतन्त्रो गृहस्थः कर्मसु प्रवर्तते इत्युपपन्नं वाक्यस्य सामर्थ्यम् । फलस्य हि साधनानि प्रयत्नविषयो न फलं, तानि सम्पन्नानि फलाय कल्पन्ते । विहितं च जायमानम् । विधीयते च जायमानं तेन यः सम्बद्ध्यते सोऽयं जायमान इति ।

प्रत्यक्षविधानाभावादिति चेद् ? न प्रतिषेधस्यापि प्रत्यक्षविधानाभावादिति । प्रत्यक्षतो विधीयते गार्हस्थ्यं ब्राह्मणेन, यदि चाश्रमान्तरमभविष्यत्तदपि व्यधास्यत् प्रत्यक्षतः, प्रत्यक्षविधानाभावान्नास्त्याश्रमान्तरमिति । न, प्रतिषेधस्यापि प्रत्यक्षतो विधानाभावात् । न प्रतिषेधोऽपि वै ब्राह्मणेन प्रत्यक्षतो विधीयते न सन्त्याश्रमान्तराणि एक एव गृहस्थाश्रम इति प्रतिषेधस्य प्रत्यक्षतोऽश्रवणादयुक्तमेतदिति ।

अधिकाराच्च विधानं विद्यान्तरवत् । यथा शास्त्रान्तराणि स्वे स्वेऽधिकारे प्रत्यक्षतो विधायकानि नार्थान्तराभावात्(१), एवमिदं ब्राह्मणं गृहस्थशास्त्रं स्वेऽधिकारे प्रत्यक्षतो विधायकं नाश्रमान्तराणामभावादिति । ऋग्वेदाह्वयं चापवर्गाभिधाय्यभिधीयते । ऋचश्च बाह्वणानि चापवर्गाभिवादीनि भवन्ति । ऋचश्च तावत्—

‘कर्मभिर्मृत्युमृषयो निषेदुः प्रजावन्तो द्रविणमिच्छमानाः । अथापरे ऋषयो मनीषिणः परं कर्मभ्योऽमृतत्वमानशुः । न कर्मणा न प्रजया धनेन त्यागेनैके अमृतत्वमानशुः । परेण नाकं निहितं गुहायां विभ्राजते यद्यतयो विशन्ति । वेदाहमेतं पुरुषं महान्तमादित्यवर्णं तमसः परस्तात् । तमेव विदित्वाऽतिमृत्युमेति नान्यः पन्था विद्यतेऽयनाय’ ।

अथ ब्राह्मणानि—

“त्रयो धर्मस्कन्धा यज्ञोऽध्ययनं दानमिति प्रथमस्तप एव द्वितीयो ब्रह्मचार्यार्थकुलवासीति तृतीयोऽत्यन्तमात्मानमाचार्यकुलेऽवसादयन्सर्वे एवैते पुण्यलोका भवन्ति ब्रह्मसंस्थोऽमृतत्वमेति । एतमेव प्रव्राजिनो लोक-मभीप्सन्तः प्रव्रजन्तीति । अथो खल्वाहुः काममय एवायं पुरुष इति स यथाकामो भवति तथाक्रतुर्भवति यथाक्रतुर्भवति तथा(२) तत्कर्म कुरुते यत्कर्म कुरुते(३) तदभिसम्पद्यते” । इति कर्मभिः संसरणमुक्त्वा प्रकृतम-न्यदुपदिशन्ति । ‘इति नु(४)कामयमानोऽथाकामयमानो योऽकामो निष्काम आत्मकाम आसक्तकामो भवति न तस्य प्राणा उत्क्रामन्ति इहैव समवली-यन्ते(५) ब्रह्मैव सन् ब्रह्माप्येतीति’ ।

(१) प्राप्यान्तराभावादिति, नाप्यान्तराभावात्-इति च पु० पा० । (२) तथा-इति पु० नास्ति । (३) न-इति पु० पा० । (४) नु-इति पु० पा० । (५) समवलीयन्ते-इति का० मु० पु० पा० ।

तत्र यदुक्तमृणानुबन्धादपवर्गाभावा इत्येतदयुक्तमिति । 'ये चत्वारः पञ्चयो देवयाना' इति च चातुराश्रम्यश्रुतेरैकाश्रम्यानुपपत्तिः ॥ ६० ॥

फलार्थिनश्चेदं ब्राह्मणं 'जरामर्यं वा एतत्सत्रं यदग्निहोत्रं दर्शपूर्णमासौ चे'ति । कथम् !

समारोपणादात्मन्यप्रतिषेधः ॥ ६१ ॥

'प्राजापत्यामिष्टिं निरूप्य तस्यां सर्ववेदसं हुत्वा आत्मन्यग्नीन्समारोप्य ब्राह्मणः प्रव्रजे'दिति श्रूयते, तेन विजानीमः प्रजावित्तलोकैषणा(भ्यो व्युत्थितस्य निवृत्ते फलार्थित्वे समारोपणं विधीयते(१)) इति ।

एवं च ब्राह्मणानि 'सोऽन्यद् व्रतमुपाकरिष्यमाणो याज्ञवल्क्यो मैत्रेयीमिति होवाच प्रव्रजिष्यन्वा अरे अहमस्मात्स्थानादस्मि हन्त ते ऽनया कात्यायन्या सहान्तं करवाणीति । अथाप्युक्तानुशासनासि मैत्रेयि एतावदरे खरवमृतत्वमिति होक्त्वा याज्ञवल्क्यः प्रवव्राजेति' ॥ ६१ ॥

पात्रचयान्तानुपपत्तेश्च फलाभावः ॥ ६२ ॥

जरामर्ये च कर्मण्यविशेषेण कल्प्यमाने सर्वस्य पात्रचयान्तानि कर्माणीति प्रसज्यते, तत्रैषणाव्युत्थानं न श्रूयेत । 'एतद्ध स्म वै तत्पूर्वे ब्राह्मणा अनूचाना विद्वांसः प्रजां न कामयन्ते किं प्रजया करिष्यामो येषां नोऽयमात्मायं लोक इति ते ह स्म पुत्रैषणायाश्च वित्तैषणायाश्च लोकैषणायाश्च व्युत्थायाथ शिक्षाचर्यं चरन्तीति' । एषणाभ्यश्च व्युत्थितस्य पात्रचयान्तानि कर्माणि नोपपद्यन्ते इति । नाविशेषेण कर्तुः प्रयोजकफलं भवतीति ।

चातुराश्रम्यविधानाच्चेतिहासपुराणधर्मशास्त्रेणैकाश्रम्यानुपपत्तिः । तदग्रमाणमिति चेद् न ग्रमाणेन ग्रामाण्याभ्यनुज्ञानात् । ग्रमाणेन

अ०४आ०१सू०६३-६४] अपवर्गपरीक्षाप्रकरणम् । २११

खलु ब्राह्मणेनेतिहासपुराणस्य प्रामाण्यमभ्यनुज्ञायते 'ते वा खल्वेते अथ-
र्वाङ्गिरस एतदितिहासपुराणमभ्यवदन्नितिहासपुराणं पञ्चमं वेदानां वेद
इति' । तस्मादयुक्तमेतदप्रामाण्यमिति । अप्रामाण्ये च धर्मशास्त्रस्य प्राण-
भृतां व्यवहारलोपाल्लोकोच्छेदप्रसङ्गः । द्रष्टृप्रवक्तृसामान्याच्चाप्रामा-
ण्यानुपपत्तिः । य एव मन्त्रब्राह्मणस्य द्रष्टारः प्रवक्तारश्च ते खल्विति-
हासपुराणस्य धर्मशास्त्रस्य चेति । विषयव्यवस्थानाच्च यथाविषयं
प्रामाण्यम् । अन्यो मन्त्रब्राह्मणस्य विषयोऽन्यचेतिहासपुराणधर्मशास्त्रा-
णामिति । यज्ञो मन्त्रब्राह्मणस्य, लोकवृत्तमितिहासपुराणस्य, लोकव्यवहार-
व्यवस्थानं धर्मशास्त्रस्य विषयः । तत्रैकेन न (१) सर्वं व्यवस्थाप्यते इति
यथाविषयमेतानि प्रामाणानीन्द्रियादिवदिति ॥ ६२ ॥

यत्पुनरेतत् क्लेशानुबन्धस्याविच्छेदादिति—

सुषुप्तस्य स्वप्नादर्शने(२) क्लेशाभावादपवर्गः ॥६३॥

यथा सुषुप्तस्य खलु स्वप्नादर्शने रागानुबन्धः सुखदुःखानुबन्धश्च
विच्छिद्यते तथापवर्गेऽपीति । एतच्च ब्रह्मविदो मुक्तस्यात्मनो रूपमुदाहर-
न्तीति ॥ ६३ ॥

यदपि प्रवृत्त्यनुबन्धादिति—

न प्रवृत्तिः प्रतिसन्धानाय ह्रीनक्लेशस्य ॥ ६४ ॥

प्रक्षीणेषु रागद्वेषमोहेषु(३) प्रवृत्तिर्न प्रतिसन्धानाय । प्रतिसन्धिस्तु
पूर्वजन्मनिवृत्तौ पुनर्जन्म, तच्चादृष्टकारितं, तस्यां प्रहीणायां पूर्वजन्माभावे
जन्मान्तराभावोऽप्रतिसन्धान(४)मपवर्गः । वैफल्यप्रसङ्ग इति चेद् न

(१) न-इति क०का०मु०पु० नास्ति । (२) स्वप्नदर्शने-इति पु०पा० ।
(३) सती-इति पु०पा० । (४) जन्मान्तराप्रतिसन्धानम्-इति पु०पा० ।

कर्मविपाकप्रतिसंवेदनस्याप्रत्याख्यानात् । पूर्वजन्मनिवृत्तौ पुनर्जन्म-
न भवतीत्युच्यते न तु कर्मविपाकप्रतिसंवेदनं प्रत्याख्यायते सर्वाणि पूर्व-
कर्माणि ह्यन्ते जन्मनि विपच्यन्त इति ॥ ६४ ॥

न क्लेशसन्ततेः स्वाभाविकत्वात् ॥ ६५ ॥

नोपपद्यते क्लेशानुबन्धविच्छेदः, कस्मात् ? क्लेशसन्ततेः स्वाभावि-
कत्वात् । अनादिरियं क्लेशसन्ततिः, न चानादिः शक्य उच्छेत्तुमिति ॥ ६५ ॥

अत्र कश्चित्परिहारमाह—

प्रागुत्पत्तेरभावानित्यत्ववत्स्वाभाविकेऽप्यनित्यत्वम् ॥ ६६ ॥

यथाऽनादिः प्रागुत्पत्तेरभाव उत्पन्नेन भावेन निवर्त्यते एवं स्वाभा-
विकी क्लेशसन्ततिरनित्येति ॥ ६६ ॥

अपर आह—

अणुश्यामतानित्यत्ववद्वा ॥ ६७ ॥

यथा ऽनादिरेणुश्यामता अथ चाग्निसंयोगादनित्या तथा क्लेशसन्तति-
रपीति । सतः खलु धर्मो नित्यत्वमनित्यत्वं च तत्त्वं भावे(१) ऽभावे
भाक्त्वमिति । अनादिरेणुश्यामतेति हेत्वभावादयुक्तम् । अनुत्पत्तिधर्मकम-
नित्यमिति नात्र हेतुरस्तीति ॥ ६७ ॥

अयं तु समाधिः—

न, सङ्कल्पनिमित्तत्वाच्च रागादीनाम् ॥ ६८ ॥

कर्मनिमित्तत्वादितरेतरनिमित्तत्वाच्चेति समुच्चयः । मिथ्यासङ्कल्पेभ्यो
रञ्जनीयक्रोपनीयमोहनीयेभ्यो रागद्वेषमोहा उत्पद्यन्ते, कर्म च सत्त्वनिका-

यनिर्वर्तकं नैयमिकान् रागद्वेषमोहान्निर्वर्त्तयति । नियमदर्शनात् । दृश्यते हि कश्चित्सत्त्वनिकायो रागबहुलः कश्चिद्वेषबहुलः(१) कश्चिन्मोहबहुल इति । इतरेतरनिमित्ता च रागादीनामुत्पत्तिः । मूढो रज्यति मूढः कुप्यति रक्तो मुह्यति कुपितो मुह्यति । सर्वमिथ्यासङ्कल्पानां तत्त्वज्ञानादनुत्पत्तिः कारणानुत्पत्तौ च कार्यानुत्पत्तेरिति । रागादीनामत्यन्तमनुत्पत्तिरिति । अनादिश्च क्लेशसन्ततिरित्यप्युक्तम्(२), सर्वे इमे खल्वाध्यात्मिकाभावा अनादिना प्रबन्धेन प्रवर्तन्ते शरीरादयो न जातवन्तः कश्चिदनुत्पन्नपूर्वः प्रथमत उत्पद्यतेऽन्यत्र तत्त्वज्ञानात् । न चैवं सत्यनुत्पत्तिधर्मकं किञ्चिद्व्ययधर्मकं प्रतिज्ञायते इति । कर्म च सत्त्वनिकायनिर्वर्तकं तत्त्वज्ञानकृतान्मिथ्यासङ्कल्पविधातान्न रागाद्युत्पत्तिनिमित्तं भवति सुखदुःखसंवित्तिफलं तु भवतीति ॥ ६८ ॥

इति दशभिःसूत्रैरपवर्गपरीक्षाप्रकरणम् ।

इति श्रीवात्स्यायनीये न्यायभाष्ये चतुर्थाध्यायस्याऽऽद्यमाह्निकम् ।

अथ चतुर्थाध्यायस्य द्वितीयमाह्निकम् ।

किं नु खलु भोः यावन्तो विषयास्तावत्सु प्रत्येकं तत्त्वज्ञानमुत्पद्यते अथ क्व चिदुत्पद्यत इति ? कश्चात्र विशेषः । न तावदेकैकत्र यावद्विषयमुत्पद्यते ज्ञेयानामानन्त्यात् । नापि क्वचिदुत्पद्यते, यत्र नोत्पद्यते तत्रानिवृत्तो मोह इति मोहशेषप्रसङ्गः । न चान्यविषयेण तत्त्वज्ञानेनान्यविषयो मोहः शक्यः प्रतिषेद्धुमिति । मिथ्याज्ञानं वै खलु मोहो न तत्त्वज्ञानस्यानुत्पत्तिमात्रं तच्च मिथ्याज्ञानं यत्र विषये प्रवर्त्तमानं संसारबीजं भवन्ति स विषयस्तत्त्वतो ज्ञेय इति । किं पुनस्तन्मिथ्याज्ञानम् ? अनात्म-

न्यात्मग्रहः, अहमस्मीति मोहोऽहङ्कार इति । अनात्मानं खल्वहमस्मीति पश्यतो दृष्टिरहङ्कार इति । किं पुनस्तदर्थजातं यद्विषयोऽहङ्कारः ? शरीरेन्द्रियमनोवेदनावुद्भयः । कथं तद्विषयोऽहङ्कारः संसारबीजं भवति ? अयं खलु शरीराद्यर्थजातमहमस्मीति व्यवसितः तदुच्छेदेनात्मोच्छेदं मन्यमानोऽनुच्छेदतृष्णापरिप्लुतः पुनः पुनस्तदुपादत्ते तदुपादानो जन्ममरणाय यतते तेनाविद्योगान्नात्यन्तं दुःखाद्विसुच्यते इति । यस्तु दुःखं दुःखायतनं दुःखानुषक्तं सुखं च सर्वमिदं दुःखमिति पश्यति स दुःखं परिजानाति परिज्ञातं च दुःखं प्रहीणं भवत्यनुपादानात् सविषान्नवत् । एवं दोषान्(१) कर्म च दुःखहेतुरिति पश्यति । न चाप्रहीणेषु दोषेषु दुःखप्रबन्धोच्छेदेन शक्यं भवितुमिति दोषान्(२) जहाति, प्रहीणेषु च दोषेषु न प्रवृत्तिः प्रतिसन्धानायेत्युक्तम् । प्रेत्यभावफलदुःखानि च ज्ञेयानि व्यवस्थापयति कर्म च दोषाँश्च प्रहेयान् । अपवर्गोऽधिगन्तव्यस्तस्याधिगमोपायस्तत्त्वज्ञानम् । एवं चतसृभिर्विधाभिः प्रमेयं विभक्तमासेवमानस्याभ्यस्यतो भावयतः सम्यग्दर्शनं यथाभूतावबोधस्तत्त्वज्ञानमुत्पद्यते । एवं च—

दोषनिमित्तानां तत्त्वज्ञानादहङ्कारनिवृत्तिः ॥ १ ॥

शरीरादि दुःखान्तं प्रमेयं दोषनिमित्तं तद्विषयत्वान्मिथ्याज्ञानस्य । तदिदं तत्त्वज्ञानं तद्विषयमुत्पन्नमहङ्कारं निवर्तयति समानविषये तयोर्विरोधात् । एवं तत्त्वज्ञानाद् 'दुःखजन्मप्रवृत्तिदोषमिथ्याज्ञानानामुत्तरोत्तरापाये तदनन्तराभावादपवर्ग' इति । स चायं शास्त्रार्थसङ्ग्रहोऽनूद्यते नापूर्वो विधीयते इति ॥ १ ॥

(१) अशेषच्छेदं मन्यमानः—इत्यधिकं पुस्तकान्तरे । (२) शेषाव-
इति पु० पा० ।

प्रसङ्गज्ञानानुपूर्व्या तु खलु—

दोषानिमित्तं रूपादयो विषयाः सङ्कल्पकृताः ॥ २ ॥

कामविषया इन्द्रियार्था इति रूपादय उच्यन्ते, ते मिथ्यासङ्कल्प्य-
माना रागद्वेषमोहान् प्रवर्तयन्ति तान्पूर्वं प्रसञ्चक्षीत । ताँश्च प्रसञ्चक्षा-
णस्य रूपादिविषयो मिथ्यासङ्कल्पो निवर्तते । तन्निवृत्तावध्यात्मं शरीरादि
प्रसञ्चक्षीत । तत्प्रसङ्गज्ञानादध्यात्मविषयोऽहङ्कारो निवर्तते । सोऽयमध्यात्मं
बहिश्च विविक्तचित्तो विहरन्मुक्त इत्युच्यते ॥ २ ॥

अतः परं का चित्संज्ञा हेया का चिद्भावयितव्येत्युपदिश्यते नार्थ-
निराकरणमर्थोपादानं वा । कथमिति ?—

तन्निमित्तं त्ववयव्यभिमानः ॥ ३ ॥

तेषां दोषाणां निमित्तं त्ववयव्यभिमानः । सा च खलु स्त्रीसंज्ञा स-
परिष्कारा पुरुषस्य, पुरुषसंज्ञा च स्त्रियाः, परिष्कारश्च निमित्तसंज्ञा
अनुव्यञ्जनसंज्ञा च । निमित्तसंज्ञा रसनाश्रोत्रम्, दन्तोष्ठम्, चक्षुर्नासि-
कम् । अनुव्यञ्जनसंज्ञा इत्थं दन्तौ इत्थमोष्ठाविति, सेयं संज्ञा कामं वर्ध-
यति तदनुषक्तौश्च दोषान् विवर्जनीयान्(१), वर्जनं त्वस्या भेदेनावयव-
संज्ञा केशलोममांसशोणितास्थिस्नायुशिराकफपित्तोच्चारादिसंज्ञा तामशुभसं-
ज्ञेत्याचक्षते । तामस्य भावयतः कामरागः प्रहीयते । सत्येव च द्विविधे
विषये का चित्संज्ञा भावनीया का चित्परिवर्जनीयेत्युपदिश्यते, यथा विष-
सम्पृक्तेऽन्नेऽन्नसंज्ञोपादानाय विषसंज्ञा प्रहाणायति ॥ ३ ॥

इति त्रिभिः सूत्रैस्तत्त्वज्ञानोत्पत्तिप्रकरणम् ।

अथेदानीमर्थं निराकरिष्यताऽवयव्युपपाद्यते—

विद्याऽविद्याद्वैविध्यात् संशयः ॥ ४ ॥

सदसतोरुपलम्भाद्विद्या द्विविधा, सदसतोरनुपलम्भादविद्यापि द्विवि-
धा । उपलभ्यमानेऽवयविनि विद्याद्वैविध्यात्संशयः, अनुपलभ्यमाने
चाविद्याद्वैविध्यात्संशयः सोऽयमवयवी यद्युपलभ्यते अथापि नोपल-
भ्यते न कथं चन संशयान्मुच्यते इति ॥ ४ ॥

तदसंशयः पूर्वहेतुप्रसिद्धत्वात् ॥ ५ ॥

तस्मिन्ननुपपन्नः संशयः । कस्मात् ? पूर्वोक्तहेतूनामप्रतिषेधादस्ति
द्रव्यान्तरारम्भ इति ॥ ५ ॥

वृत्त्यनुपपत्तेरपि तर्हि न संशयः (१) ॥ ६ ॥

संशयानुपपत्ति(२)र्नास्त्यवयवीति ॥ ६ ॥

तद्विभजते—

कृत्स्नैकदेशावृत्तित्वादवयवानामवयव्यभावः ॥ ७ ॥

एकैकोऽवयवो न तावत् कृत्स्नेऽवयविनि वर्त्तते तयोः परिमाणभेदा-
दवयवान्तरसम्बन्धाभावप्रसङ्गाच्च । नाप्यवयव्येकदेशेन, न ह्यस्यान्ये अव-
यवा एकदेशभूताः सन्तीति ॥ ७ ॥

अथावयवेष्वेवावयवी वर्त्तते—

तेषु चावृत्तेरवयव्यभावः ॥ ८ ॥

न तावत्प्रत्यवयवं वर्त्तते, तयोः परिमाणभेदाद्(३) द्रव्यस्य चैकद्र-

(१) संशयानुपपत्तिः—इति पु० पा० । (२) वृत्त्यनुपपत्तेरपि तर्हि संश-
यानुपपत्तिः—इति पु० पा० । (३) परिणामभेदाद् इति पु० पा० ।

व्यत्वप्रसङ्गात् । नाप्येकदेशेन, सर्वेषु अन्यावयवभावात् । तदेवं न (१)
युक्तः संशयो नास्त्यवयवीति ॥ ८ ॥

पृथक् चावयवेभ्योऽवृत्तेः ॥ ९ ॥

पृथक् चावयवेभ्यो धर्मिभ्यो धर्मस्याग्रहणादिति समानम् ॥९॥

न चावयव्यवयवाः ॥ १० ॥

एकस्मिन् भेदाभावाद् भेदशब्दप्रयोगानुपपत्तेर-

प्रश्नः ॥ ११ ॥

किं प्रत्यवयवं कृत्स्नोऽवयवी वर्त्तते अथैकदेशेनेति नोपपद्यते प्रश्नः ।
कस्मात् ? एकस्मिन् भेदाभावाद् भेदशब्दप्रयोगानुपपत्तेः । कृत्स्न-
मित्यनेकस्याशेषाभिधानम् (२), एकदेश इति नानात्वे कस्य चिदभि-
धानम्, ताविमौ कृत्स्नैकदेशशब्दौ भेदविषयौ नैकस्मिन्नवयविन्युपपद्यते
भेदाभावादिति ॥ १० ॥ ११ ॥

अन्यावयवभावाच्चैकदेशेन वर्त्तते इत्यहेतुः—

अवयवान्तरभावेऽ(३) प्यवृत्तेरहेतुः ॥ १२ ॥

अवयवान्तरभावादिति, यद्यप्येकदेशोऽवयवान्तरभूतः स्यात् तथा-
प्यवयवेऽवयवान्तरं वर्त्तत नावयवीति । अन्योऽवयवीति अन्यावयवभावे
ऽप्यवृत्तेरवयविनो नैकदेशेन वृत्तिरन्यावयवभावादित्यहेतुः । वृत्तिः
कथमिति चेत् ? एकस्यानेकत्राश्रयाश्रितसम्बन्धलक्षणा प्राप्तिः । आश्रया-
श्रितभावः कथमिति चेत् ? यस्य यतोऽन्यत्रात्मलभानुपपत्तिः स आ-

(१) न—इति पा० नास्ति । (२) शेषाभिधानम्—इति पु० पा० ।

(३) अवयवान्तरभावेऽपीति क० का० सु० पु० पा० ।

श्रयः । न कारणद्रव्येभ्यो ऽन्यत्र कार्यद्रव्यमात्मानं लभते विपर्ययस्तु कारणद्रव्येष्विति । नित्येषु कथमिति चेत् ? अनित्येषु दर्शनात्सिद्धम् । नित्येषु द्रव्येषु कथमाश्रयाश्रयिभाव इति चेत् ? अनित्येषु द्रव्यगुणेषु दर्शनादाश्रयाश्रितभावस्य नित्येषु सिद्धिरिति । तस्मादवयव्यभिमानः प्रतिषिद्ध्यते निःश्रेयसकामस्य, नावयवी, यथा रूपादिषु मिथ्यासङ्कल्पो न रूपादय इति ॥ १२ ॥

सर्वाग्रहणमवयव्यासिद्धेरिति प्रत्यवस्थितो ऽप्येतदाह(१)——

केशसमूहे तैमिरिकोपलब्धिवत्तदुपलब्धिः ॥ १३ ॥

यथैकैकः केशस्तैमिरिकेण नोपलभ्यते, केशसमूहस्तूपलभ्यते तथैकैको ऽणुर्नोपलभ्यते अणुसञ्चयस्तूपलभ्यते तदिदमणुसमूहविषयं ग्रहणमिति ॥ १३ ॥

स्वविषयानतिक्रमेणेन्द्रियस्य पटुमन्दभावाद्विषयग्रहणस्य तथाभावो नाविषये प्रवृत्तिः ॥ १४ ॥

यथाविषयमिन्द्रियाणां पटुमन्दभावाद्विषयग्रहणानां पटुमन्दभावो भवति । चक्षुःखलु प्रकृष्यमाणं नाविषयं गन्धं गृह्णाति, निष्कृष्यमाणं च न स्वविषयात् प्रच्यवते । सोऽयं तैमिरिकः कश्चिच्चक्षुर्विषयं केशं न गृह्णाति कश्चिद् गृह्णाति केशसमूहम् । उभयं ह्यतैमिरिकेण चक्षुषा गृह्यते । परमाणवस्त्वतीन्द्रिया इन्द्रियाविषयभूता न केन चिदिन्द्रियेण गृह्यन्ते(२) समुदितास्तु गृह्यन्ते, इत्यविषये प्रवृत्तिरिन्द्रियस्य प्रसज्येत । न जात्वर्थान्तरमणुभ्यो गृह्यते इति । ते खल्विमे परमाणवः सन्निहिता-

(१) व्यवस्थितेऽपीदमाह—इति पु० पा० । (२) विविक्ता न गृह्यन्ते—इति पु० पा० ।

गृह्यमाणा अतीन्द्रियत्वं जहति(१) वियुक्ताश्चागृह्यमाणा इन्द्रियविषयत्वं न लभन्ते(२) इति । सोऽयं द्रव्यान्तरानुत्पत्तावतिमहान् व्याघात इत्युपपद्यते द्रव्यान्तरं यद्ग्रहणस्य विषय इति ।

सञ्चयमात्रं विषय इति चेद् न संञ्चयस्य संयोगभावा(३) तस्य चातीन्द्रियस्याग्रहणादयुक्तम् । सञ्चयः खल्वनेकस्य संयोगः स च गृह्यमाणाश्रयो गृह्यते नातीन्द्रियाश्रयः, भवति हीदमनेन संयुक्तमिति तस्मादयुक्तमेतदिति । गृह्यमाणस्य चेन्द्रियेण विषयस्याऽऽवरणाद्यनुपलब्धिप्रकारणमुपलभ्यते तस्मान्नेन्द्रियदैर्बल्यादनुपलब्धिप्रणूनाम्, यथा नेन्द्रियदैर्बल्याच्चक्षुषाऽनुपलब्धिर्गन्धादीनामिति ॥ १४ ॥

अवयवावयविप्रसङ्गश्चैवमाप्रलयात् ॥ १५ ॥

यः खल्ववयविनोऽवयवेषु वृत्तिप्रतिषेधादभावः सोऽयमवयवस्यावयवेषु प्रसज्यमानः सर्वप्रलयाय वा कल्पेत, निरवयवाद्वा परमाणुतो निवर्तते, उभयथा चोपलब्धिविषयस्याभावः तदभावादुपलब्ध्यभावः । उपलब्ध्याश्रयश्चायं वृत्तिप्रतिषेधः स आश्रयं व्याप्नन्नात्मघाताय(४) कल्पत इति ॥ १५ ॥

अथापि—

न प्रलयोऽणुसद्भावात् ॥ १६ ॥

अवयवविभागमाश्रित्य वृत्तिप्रतिषेधादभावः प्रसज्यमानो निरवयवात्परमाणोर्निवर्तते न सर्वप्रलयाय कल्पते, निरवयवत्वं खलु परमाणोर्विभा-

(१) सन्धिता अतीन्द्रियत्वं जहति—इति पु० पा० । (२) अतीन्द्रियत्वं न जहति—इति पु० पा० । (३) सञ्चयसंयोगभावात्—इति पु० पा० । (४) आत्मघाताय—इति पु० पा० ।

गैरूपतरप्रसङ्गस्य यतो नाल्पीयस्तत्रावस्थानात्(१) । लोष्टस्य खलु प्रवि-
भज्यमानावयवस्यारूपतरमल्पतममुत्तरमुत्तरं भवति स चायमरूपतरप्रसङ्गः
यस्मान्नारूपतरमस्ति यः परमोऽल्पस्तत्र निर्वर्तते यतश्च नाल्पीयोऽस्ति तं
परमाणुं प्रचक्ष्महे इति ॥ १६ ॥

परं वा त्रुटेः ॥ १७ ॥

अवयवविभागस्यानवस्थानाद् द्रव्याणामसङ्ख्येयत्वात् त्रुटित्वनिवृ-
त्तिरिति ॥ १७ ॥

इति चतुर्दशभिः सूत्रैरवयवविप्रकरणम् ।

अथेदानीमानुपलम्भिकः सर्वं नास्तीति मन्यमान आह—

आकाशव्यतिभेदात् तदनुपपत्तिः ॥ १८ ॥

तस्याणोर्निर्वयवस्य नित्यस्यानुपपत्तिः । कस्मात् ? आकाशव्य-
तिभेदात् । अन्तर्बहिश्चाणुराकाशेन समाविष्टो व्यतिभिन्नो व्यतिभेदा-
त्सावयवः, सावयवत्वादनित्य इति ॥ १८ ॥

आकाशासर्वगतत्वं वा ॥ १९ ॥

अथैतन्नेष्यते परमाणोरन्तर्वास्त्याकाशमित्यसर्वगतत्वं प्रसज्यते इति ॥ १९ ॥

अन्तर्बहिश्च कार्यद्रव्यस्य कारणान्तरवचनाद-
कार्ये तदभावः ॥ २० ॥

अन्तरिति पिहितं कारणान्तरैः कारणमुच्यते । बहिरिति च व्यव-
घायकमव्यवहितं कारणमेवोच्यते । तदेतत्कार्यद्रव्यस्य सम्भवति नाणोर-

अ०४आ०२सू०२१-२३] निरवयवप्रकरणम् । २२१

कार्यत्वात् । अकार्ये हि परमाणावन्तर्बहिरित्यस्याभावः । यत्र चास्य भावो ऽणुकार्यं तन्न परमाणुः, यतो हि नारूपतरमस्ति स परमाणुरिति ॥२०॥

शब्दसंयोगविभवाच्च सर्वगतम् ॥ २१ ॥

यत्र क्वचिदुत्पन्नाः शब्दा विभवन्त्याकाशे तदाश्रया भवन्ति, मनो-
भिः परमाणुमिस्तत्कार्यैश्च संयोगा विभवन्त्याकाशे, नासंयुक्तमाकाशेन
किञ्चिन्मूर्च्छद्रव्यमुपलभ्यते, तस्मान्नासर्वगतमिति ॥ २१ ॥

अव्यूहाविष्टम्भविभुत्वानि चाकाशधर्माः ॥ २२ ॥

संसर्पता प्रतिघातिना(१) द्रव्येण न व्यूह्यते यथा काष्ठेनोदकम् ।
कस्मात् ? निरवयवत्वात् । सर्पश्च प्रतिघाति न विष्टम्भानाति नास्य क्रिया-
हेतुं गुणं प्रतिबध्नाति, कस्मात् ? अस्पर्शत्वात्, विपर्यये हि विष्टम्भो
दृष्ट इति सावयवे(२) स्पर्शवति द्रव्ये दृष्टं धर्मं विपरीते नाशङ्कितुमर्हति ।

अण्ववयवस्याणुतरत्वप्रसङ्गादणुकार्यप्रतिषेधः ।

सावयवत्वे चाणोरण्ववयवो(३) ऽणुतर इति प्रसज्यते । कस्मात् ?
कार्यकारणद्रव्ययोः परिमाणभेददर्शनात् । तस्मादण्ववयवस्याणुतरत्वम्,
यस्तु(४) सावयवो ऽणुकार्यं तदिति । तस्मादणुकार्यमिदं प्रतिषिध्यते
इति । कारणविभागाच्च कार्यस्यानित्यत्वं नाकाशव्यतिभेदात् । लोष्टस्या-
वयवविभागादनित्यत्वं नाकाशसमावेशादिति ॥ २२ ॥

मूर्त्तिमतां च संस्थानोपपत्तेरवयवसद्भावः ॥ २३ ॥

परिच्छिन्नानां हि स्पर्शवतां संस्थानं त्रिकोणं चतुरस्रं समं परिम-

(१) संयताप्रतिघातिना-इति पु०पा० । (२) स भवान्-इति क०मु०पु०
पा० । (३) अणोरस्यावयवः-इति पु०पा० । (४) अस्तु-इति पु०पा० ।

ण्डलमित्युपपद्यते, यत्तत्संस्थानं सो ऽवयवसन्निवेशः, परिमण्डलाश्चाणव-
स्तस्मात्सावयवा इति ॥ २३ ॥

संयोगोपपत्तेश्च ॥ २४ ॥

मध्ये सन्नणुः पूर्वापराभ्याम् अणुभ्यां संयुक्तस्तयोर्व्यवधानं कुरुते ।
व्यवधानेनानुमीयते पूर्वभागेन पूर्वेणाणुना संयुज्यते परभागेन परेणाणुना
संयुज्यते, यौ तौ पूर्वापरौ भागौ(१) तावस्यावयवौ एवं सर्वतः संयुज्य-
मानस्य सर्वतो भागा अवयवा इति ॥ २४ ॥

यत्ताव 'न्मूर्तिमतां संस्थानोपपत्तेरवयवसद्भाव' इति ? अत्रो-
क्तम्, किमुक्तम् ? विभागेऽल्पतरप्रसङ्गस्य यतो नारुपीयस्तत्र निवृत्तेरण्व-
वयवस्य चाणुतरत्वप्रसङ्गादणुकार्यप्रतिषेध इति । स्पर्शवत्त्वाद्यवधान-
माश्रयस्य चाव्याप्त्या भागभक्तिः । उक्तं चात्र स्पर्शवानणुः स्पर्श-
वतोरण्वोः प्रतिघाताद्यवधायको न सावयवत्वात् । स्पर्शवत्त्वाच्च व्यव-
धाने सत्यणुसंयोगो नाश्रयं व्याप्नोतीति भागभक्तिर्भवति भागवानिवाय-
मिति । उक्तं चात्र विभागेऽल्पतरप्रसङ्गस्य यतो नारुपीयस्तत्रावस्थानात्
तदवयवस्य चाणुतरत्वप्रसङ्गादणुकार्यप्रतिषेध इति ।

मूर्तिमतां च संस्थानोपपत्तेः संयोगोपपत्तेश्च परमाणूनां सावयवत्व-
मिति हेत्वोः—

अनवस्थाकारित्वादनवस्थानुपपत्तेश्चाप्रतिषेधः ॥ २५ ॥

यावन्मूर्तिमद्यावच्च संयुज्यते तत्सर्वं सावयवमित्यनवस्थाकारिणा-
विमौ हेतू, सा चानवस्था नोपपद्यते । सत्यामनवस्थायां (२)सत्यौ हेतू

अ०४आ०२सू०२६-२७] बाह्यार्थभङ्गनिराकरणप्रकरणम् । २२३

स्याताम्, तस्मादप्रतिषेधोऽयं निरवयवत्वस्येति । विभागस्य च विभज्य-
(१)मानहानिर्नोपपद्यते तस्मात्प्रलयान्तता नोपपद्यते इति । अनवस्थायां
च प्रत्यधिकरणं द्रव्यावयवानामानन्त्यात् परिमाणभेदानां गुरुत्वस्य चाग्रहणं
समानपरिमाणत्वं चावयवावयविनोः परमाण्ववयवविभागादूर्ध्वमिति ॥२५॥

इति अष्टभिः सूत्रैर्निरवयवप्रकरणम् ।

यदिदं भवान्बुद्धीराश्रित्य बुद्धिविषयाः सन्तीति मन्यते मिथ्याबु-
द्धय एताः, यदि हि तत्त्वबुद्धयः स्युर्बुद्ध्या विवेचने क्रियमाणे याथात्म्यं
बुद्धिविषयाणामुपलभ्येत—

बुद्ध्या विवेचनात्तु भावानां याथात्म्यानुपलब्धि-
स्तन्त्वपकर्षणे पटसद्भावानुपलब्धिवत् तदनुपलब्धिः ॥२६॥

यथाऽयं तन्तुरयं तन्तुरिति प्रत्येकं तन्तुषु विविच्यमानेषु नार्थान्तरं
किञ्चिदुपलभ्यते यत्पटबुद्धेर्विषयः स्यात् याथात्म्यानुपलब्धेरसति विषये
पटबुद्धिर्भवन्ती मिथ्याबुद्धिर्भवति एवं सर्वत्रेति ॥ २६ ॥

व्याहतत्वादहेतुः ॥ २७ ॥

यदि बुद्ध्या विवेचनं भावानां न सर्वभावानां याथात्म्यानुपलब्धिः ।
अथ सर्वभावानां याथात्म्यानुपलब्धिर्न बुद्ध्या विवेचनं भावानाम्, बुद्ध्या
विवेचनं(२) याथात्म्यानुपलब्धिश्चेति व्याहन्यते । तदुक्तम् 'अवयवावय-
विप्रसङ्गश्चैवमाप्रलयोदिति ॥ २७ ॥

(१) मानहानानुपपत्तेः प्रलयाभावः, विभागोऽस्तीति विभज्यमानं नास्तीति
वेत्येवमनवस्था न स्यात्सोऽयं विभागो विभज्य-इति पु० अधिकः पाठः ।
(२) बुद्ध्या विवेचनम्-इति पु० नास्ति ।

तदाश्रयत्वादपृथग्रहणम् ॥ २८ ॥

कार्यद्रव्यं कारणद्रव्याश्रितं तत्कारणेभ्यः पृथङ् नोपलभ्यते, विपर्यये पृथग्रहणात्, यत्राश्रयाश्रितभावो नास्ति तत्र पृथग्रहणमिति । बुद्ध्या विवेचनात्तु भावानां पृथग्रहणम्, अतीन्द्रियेष्वणुषु यदिन्द्रियेण गृह्यते तदेतया बुद्ध्या विविच्यमानमन्यदिति ॥ २८ ॥

प्रमाणतश्चार्थप्रतिपत्तेः(१) ॥ २९ ॥

बुद्ध्या विवेचनाद्भावानां याथात्म्योपलब्धिः, यदस्ति यथा च यत्रास्ति यथा च तत्सर्वं प्रमाणत उपलब्ध्या सिध्यति, या च प्रमाणत उपलब्धिस्तदबुद्ध्या विवेचनं भावानाम्, तेन सर्वशास्त्राणि सर्वकर्माणि सर्वे च शरीरिणां व्यवहारा व्याप्ताः । परीक्षमाणो हि बुद्ध्याऽध्यवस्यति इदमस्तीदं नास्तीति तत्र न(२) सर्वभावानुपपत्तिः ॥ २९ ॥

एवं च सति सर्वं नास्तीति नोपपद्यते, कस्मात् ?

प्रमाणानुपपत्त्युपपत्तिभ्याम् ॥ ३० ॥

प्रमाणानुपपत्त्युपपत्तिभ्याम् । यदि सर्वं नास्तीति प्रमाणमुपपद्यते ? सर्वं नास्त्यित्येतादृशहान्यते । अथ प्रमाणं नोपपद्यते ? सर्वं नास्त्यित्यस्य कथं सिद्धिः । अथ प्रमाणमन्तरेण सिद्धिः ? सर्वमस्तीत्यस्य कथं न सिद्धिः ॥३०॥

स्वप्नविषयाभिमानवदयं प्रमाणप्रमेयाभिमानः ॥ ३१ ॥

मायागन्धर्वनगरमृगतृष्णिकावद्वा ॥ ३२ ॥

यथा स्वप्ने न विषयाः सन्त्यथ चाभिमानो भवति एवं न प्रमाणानि प्रमेयानि च सन्त्यथ च प्रमाणप्रमेयाभिमानो भवति ॥ ३१ ॥ ३२ ॥

हेत्वभावादसिद्धिः ॥ ३३ ॥

स्वप्नान्ते विषयाभिमानवत्प्रमाणप्रमेयाभिमानो न पुनर्जागरितान्ते विषयोपलब्धिवदित्यत्र हेतुर्नास्ति । हेत्वभावादसिद्धिः । स्वप्नान्ते चासन्तो विषया उपलभ्यन्ते इत्यत्रापि हेत्वभावः । प्रतिबोधेऽनुपलम्भादिति चेत् ? प्रतिबोधविषयोपलम्भादप्रतिषेधः । यदि प्रतिबोधेऽनुपलम्भात्स्वप्ने विषया न सन्तीति ? तर्हि ये इमे प्रतिबुद्धेन विषया उपलभ्यन्ते उपलम्भात्सन्तीति । विपर्यये हि हेतुसामर्थ्यम् । उपलम्भाभावे सत्यनुपलम्भादभावः सिद्ध्यति, उभयथा त्वभावे नानुपलम्भस्य सामर्थ्यमस्ति, यथा प्रदीपस्याभावाद्द्रूपस्यादर्शनमिति, तत्र भावेनाभावः समर्थ्यते इति । स्वप्नान्तविकल्पे च हेतुवचनम् । स्वप्नविषयाभिमानवदिति ब्रुवता स्वप्नान्तविकल्पे हेतुर्वाच्यः । कश्चित्स्वप्नो(१)भयोपसंहितः, कश्चित्प्रमादोपसंहितः, कश्चिदुभयविपरीतः, कदाचित्स्वप्नमेव न पश्यतीति । निमित्तवतस्तु स्वप्नविषयाभिमानस्य निमित्तविकल्पाद्विकल्पोपपत्तिः ॥३३॥

स्मृतिसङ्कल्पवच्च स्वप्नविषयाभिमानः ॥ ३४ ॥

पूर्वोपलब्धविषयः(२), यथा स्मृतिश्च सङ्कल्पश्च पूर्वोपलब्धविषयौ न तस्य प्रत्याख्यानाय कल्पेते, तथा स्वप्ने विषयग्रहणं पूर्वोपलब्धविषयं न तस्य प्रत्याख्यानाय कल्पते इति । एवं दृष्टविषयश्च स्वप्नान्तो जागरितान्तेन । यः सुप्तः स्वप्नं पश्यति स एव जाग्रत्स्वप्नदर्शनानि प्रतिसन्धत्ते इदमद्राक्षमिति । तत्र जाग्रद्बुद्धिवृत्तिवशात्स्वप्नविषयाभिमानो मिथ्येति व्यवसायः । सति च प्रतिसन्धाने या जाग्रतो बुद्धिवृत्तिस्तद्वशादयं व्यवसायः स्वप्नविषयाभिमानो मिथ्येति । उभया-

(१) स्वप्ने—इति पु० पा० । (२) उपलब्धो विषयः—इति पु० पा० ।

विशेषे तु साधनार्थक्यम् । यस्य स्वप्नान्तजागरितान्तयोरविशेषस्तस्य स्वप्नविषयाभिमानवदिति साधनमनर्थकं तदाश्रयप्रत्यारूपानात् । अतस्मिंस्तदिति च व्यवसायः प्रधानाश्रयः । अपुरुषे स्थाणौ पुरुष इति व्यवसायः स प्रधानाश्रयः, न खलु पुरुषे ऽनुपलब्धे पुरुष इत्यपुरुषे व्यवसायो भवति, एवं स्वप्नविषयस्य व्यवसायो हस्तिनमद्राक्षं पर्वतमद्राक्षमिति प्रधानाश्रयो भवितुमर्हति ॥ ३४ ॥

एवं च सति—

मिथ्योपलब्धिविनाशस्तत्त्वज्ञानात्स्वप्नविषयाभिमानप्र-
णाशवत्प्रतिबोधे ॥ ३५ ॥

स्थाणौ पुरुषो ऽयमिति व्यवसायो मिथ्योपलब्धिः अतस्मिंस्तदिति ज्ञानम्, स्थाणौ स्थाणुरिति व्यवसायस्तत्त्वज्ञानं तत्त्वज्ञानेन च मिथ्योपलब्धिनिवर्त्यते, नार्थः स्थाणुपुरुषसामान्यलक्षणः, यथा प्रतिबोधे या ज्ञानवृत्तिस्तया स्वप्नविषयाभिमानो निवर्त्यते नार्थो विषयसामान्यलक्षणः, तथा मायागन्धर्वनगरमृगतृष्णिकाणामपि या बुद्ध्यो ऽतस्मिंस्तदिति व्यवसायास्तत्राप्यनेनैव कल्पेन मिथ्योपलब्धिविनाशस्तत्त्वज्ञानान्नार्थप्रतिषेध इति । उपादानवच्च मायादिषु मिथ्याज्ञानम् । प्रज्ञापनीयसरूपं(१) च द्रव्यमुपादाय साधनवान्परस्य मिथ्याव्यवसायं करोति सा माया, नीहारप्रभृतीनां नगरसरूपसन्निवेशे दूरान्नगरबुद्धिरुत्पद्यते विपर्यये तदभावात् । सूर्यमरीचिषु भौमेनोष्मणा संसृष्टेषु स्पन्दमानेषूदकबुद्धिर्भवति सामान्यग्रहणात्, अन्तिकस्थस्य विपर्यये तदभावात् । क्वचित् कदाचित् कस्य चिच्च भावान्नानिमित्तं मिथ्याज्ञानम्, दृष्टं च बुद्धिद्वैतं मायाप्रयोक्तुः परस्य च,

अ०४आ०२सू०३६-३८] तत्त्वज्ञानविवृद्धिप्रकरणम् । २२७

दूरान्तिकस्थयोगेर्गन्धर्वनगरमृगतृष्णिकासु, सुप्तप्रतिबुद्धयोश्च स्वप्नविषये,
तदेतत्सर्वस्याभावे निरुपाख्यतायां निरात्मकत्वे नोपपद्यते इति ॥ ३५ ॥

बुद्धेश्चैवं निमित्तसद्भावोपलम्भात् ॥ ३६ ॥

मिथ्याबुद्धेश्चार्थवदप्रतिषेधः । कस्मात् ? निमित्तोपलम्भात् स-
द्भावोपलम्भाच्च । उपलभ्यते मिथ्याबुद्धिनिमित्तं मिथ्याबुद्धिश्च प्रत्या-
त्ममुत्पन्ना गृह्यते संवेद्यत्वात्, तस्मान्मिथ्याबुद्धिरप्यस्तीति ॥ ३६ ॥

तत्त्वप्रधानभेदाच्च मिथ्याबुद्धेर्द्वैविध्योपपत्तिः(१) ॥३७॥

तत्त्वं स्थाणुरिति, प्रधानं पुरुष इति तत्त्वप्रधानयोरलोपाद् भेदात्
स्थाणौ पुरुष इति मिथ्याबुद्धिरुत्पद्यते सामान्यग्रहणात् । एवं पताकायां
बलाकेति, लोष्ट्रे कपोत इति, न तु समाने(२) विषये मिथ्याबुद्धीनां समा-
वेशः सामान्यग्रहणान्यवस्थानात्(३) । यस्य तु निरात्मकं निरुपाख्यं सर्वं
तस्य समावेशः प्रसज्यते । गन्धादौ च प्रमेये गन्धादिबुद्धयो मिथ्याभि-
मतास्तत्त्वप्रधानयोः सामान्यग्रहणस्य चाभावात्तत्त्वबुद्धय एव भवन्ति ।
तस्मादयुक्तमेतत् प्रमाणप्रमेयबुद्धयो मिथ्या इति ॥ ३७ ॥

इति द्वादशभिः सूत्रैर्बाह्यार्थभङ्गनिराकरणप्रकरणम् ।

दोषनिमित्तानां तत्त्वज्ञानादहङ्कारनिवृत्तिरित्युक्तम् । अथ कथं तत्त्व-
ज्ञानमुत्पद्यत इति ?

समाधिविशेषाभ्यासात् ॥ ३८ ॥

स तु प्रत्याहृतस्येन्द्रियेभ्यो(४) मनसो धारकेण प्रयत्नेन धार्यमाण-

(१) मिथ्याबुद्धिर्द्वैविध्योपपत्तिरिति पु० पा० । मिथ्याबुद्धिनिमित्तस्य द्वैवि-
ध्यमित्यर्थ इति ता० टी० । (२) असमाने-इति पु० पा० । (३) सामा-
न्यग्रहणव्यवस्थानादिति पु० पा० । (४) इन्द्रियार्थेभ्यः-इति पु० पा० ।

स्यात्मना संयोगस्तत्त्वबुभुत्साविशिष्टः । सति हि तस्मिन्निन्द्रियार्थेषु बुद्धयो नोत्पद्यन्ते तदभ्यासवशात्तत्त्वबुद्धिरूपद्यते ॥ ३८ ॥

यदुक्तं 'सति हि तस्मिन् इन्द्रियार्थेषु बुद्धयो नोत्पद्यन्ते' इत्येतत्—

न, अर्थविशेषप्राबल्यात् ॥ ३९ ॥

अनिच्छतोऽपि बुद्ध्युत्पत्तेर्नैतद्युक्तम् । कस्मात् ? अर्थविशेषप्राबल्याद् अबुभुत्समानस्यापि बुद्ध्युत्पत्तिर्दृष्टा यथा स्तनयित्नुशब्दप्रभृतिषु ॥ ३९ ॥

तत्र समाधिविशेषो नोपपद्यते—

क्षुदादिभिः प्रवर्त्तनाच्च ॥ ४० ॥

क्षुत्पिपासाभ्यां शीतोष्णाभ्यां व्याधिभिश्चानिच्छतोऽपि बुद्धयः प्रवर्त्तन्ते तस्मादैकाग्र्यानुपपत्तिरिति ॥ ४० ॥

अस्त्वेतत्समाधिं विहाय व्युत्थानं व्युत्थाननिमित्तं समाधिप्रत्यनीकं च, सति त्वेतस्मिन्—

पूर्वकृतफलानुबन्धात्तदुत्पत्तिः ॥ ४१ ॥

पूर्वकृतो जन्मान्तरोपचितस्तत्त्वज्ञानहेतुर्धर्मप्रविवेकः(१) फलानुबन्धो योगाभ्याससामर्थ्यम्, निष्फले ह्यभ्यासे नाभ्यासमाद्रियेरन् । दृष्टं हि लौकिकेषु कर्मस्वभ्याससामर्थ्यम् ॥ ४१ ॥

प्रत्यनीकपरिहारार्थं च—

अरण्यगुहापुलिनादिषु योगाभ्यासोपदेशः(२) ॥ ४२ ॥

योगाभ्यासजनितो धर्मो जन्मान्तरेऽप्यनुवर्तते । प्रचयकाष्ठागते(३)

(१) प्रविविच्यते विशिष्यते इति प्रविवेकः, धर्मश्चासौ प्रविवेक इति ता.टी. ।
(२) योगाभ्यासोपदेशादिति पु० पा० । (३) काष्ठां गते इति पु० पा० ।

अ०४आ०२सु० ४३-४६] तत्त्वज्ञानविबृद्धिप्रकरणम् । २२९

तत्त्वज्ञानहेतौ धर्मे प्रकृष्टायां समाधिभावनायां तत्त्वज्ञानमुत्पद्यते इति । दृ-
ष्टश्च समाधिनाऽर्थविशेषप्राबल्याभिभवः नाहमेतदश्रौषं नाहमेतदज्ञासिष-
मन्यत्र मे मनोऽभूदित्याह लौकिक इति ॥ ४२ ॥

यद्यर्थविशेषप्राबल्यादनिच्छतोऽपि बुद्ध्युत्पत्तिरनुज्ञायते—

अपवर्गेऽप्येवं प्रसङ्गः ॥ ४३ ॥

मुक्तस्यापि बाह्यार्थसामर्थ्याद् बुद्ध्य उत्पद्येरन्निति ॥ ४३ ॥

न, निष्पन्नावश्यम्भावित्वात् ॥ ४४ ॥

कर्मवशान्निष्पन्ने शरीरे चेष्टेन्द्रियार्थाश्रये निमित्तभावादवश्यम्भावी
बुद्धीनामुत्पादः, न च प्रबलोऽपि सन् बाह्योऽर्थ आत्मनो बुद्ध्युत्पादे
समर्थो भवति तस्येन्द्रियेण संयोगाद् बुद्ध्युत्पादे सामर्थ्यं दृष्टमिति ॥ ४४ ॥

तदभावश्चापवर्गे(१) ॥ ४५ ॥

तस्य बुद्धिनिमित्ताश्रयस्य शरीरेन्द्रियस्य धर्माधर्माभावादभावोऽपवर्गे ।
तत्र यदुक्तमपवर्गेऽप्येवं प्रसङ्ग इति तदयुक्तम् । तस्मात्सर्वदुःखवि-
मोक्षोऽपवर्गः । यस्मात्सर्वदुःखबीजं सर्वदुःखायतनं चापवर्गे विच्छिद्यते
तस्मात्सर्वेण दुःखेन विमुक्तिरपवर्गो न निर्वीजं निरायतनं च दुःखमुत्प-
द्यत इति ॥ ४५ ॥

तदर्थं यमनियमाभ्यामात्मसंस्कारो योगाच्चा-

ध्यात्मविध्युपायैः ॥ ४६ ॥

तस्यापवर्गस्याधिगमाय यमनियमाभ्यामात्मसंस्कारः । यमः समान-
माश्रमिणां धर्मसाधनम्, नियमस्तु विशिष्टः(२) । आत्मसंस्कारः

पुनरधर्महानं धर्मोपचयश्च, योगशास्त्राच्चाध्यात्मविधिः प्रतिपत्तव्यः । स पुनस्तपः प्राणायामः प्रत्याहारो ध्यानं धारणेति । इन्द्रियविषयेषु प्रसंख्यानभ्यासो रागद्वेषप्रहणार्थः(१), उपायस्तु योगाचारविधानमिति ॥४६॥

ज्ञानग्रहणाभ्यासस्तद्विद्यैश्च सह(२) संवादः ॥४७॥

तदर्थमिति प्रकृतम् । ज्ञायतेऽनेनेति ज्ञानमात्मविद्याशास्त्रं तस्य ग्रहणमध्ययनधारणे, अभ्यासः सततक्रियाध्ययनश्रवणचिन्तनानि, तद्विद्यैश्च सह संवाद इति प्रज्ञापरिपाकार्थम्, पारिपाकस्तु संशयच्छेदनमविज्ञातार्थबोधोऽध्यवसिताभ्यनुज्ञानमिति । समाय वादः संवादः ॥४७॥

तद्विद्यैश्च सह संवाद इत्याविभक्तार्थं वचनं विभज्यते—

**तं शिष्यगुरुसब्रह्मचारिविशिष्टश्रेयोऽर्थिभिरनसू-
यिभिरभ्युपेयात्(३) ॥ ४८ ॥**

एतन्निगदेनैव नीतार्थमिति ॥ ४८ ॥

यदिदं मन्येत पक्षप्रतिपक्षपरिग्रहः प्रतिकूलः परस्येति—

प्रतिपक्षहानिमपि वा प्रयोजनार्थमर्थित्वे ॥ ४९ ॥

तमभ्युपेयादिति वर्तते । परतः प्रज्ञामुपादित्समानस्तत्त्वबुभुत्साप्रकाशनेन स्वपक्षमनवस्थापयन् स्वदर्शनं परिशोधयेदिति ॥ ४९ ॥

इति द्वादशभिः सूत्रैः तत्त्वज्ञानविवृद्धिप्रकरणम् ।

अन्योन्यप्रत्यनीकानि च प्रावादुकानां दर्शनानि स्वपक्षरागेण चैके न्यायमतिवर्तन्ते, तत्र—

(१) ग्रहणार्थ इति पु० पा० । (२) सह—इति नास्ति पु० ।
(३) उपेयादिति पु० पा० ।

अ०५आ०१सू०१] तत्त्वज्ञानपरिपालनप्रकरणम् । २३१

तत्त्वाध्यवसायसंरक्षणार्थं जल्पवितण्डे बीजप्ररो-
हसंरक्षणार्थं कण्टकशाखावरणवत् ॥ ५० ॥

अनुत्पन्नतत्त्वज्ञानानामप्रहीणदोषाणां तदर्थं घटमानानामेतदिति ।
विद्यानिर्वेदादिभिश्च परेणावज्ञायमानस्य(१) ॥ ५० ॥

ताभ्यां विगृह्य कथनम् ॥ ५१ ॥

विगृह्येति विजिगीषया न तत्त्वबुभुत्सयेति । तदेतद्विद्यापालनार्थं न
लभपूजाख्यात्यर्थमिति ॥ ५१ ॥

इति द्वाभ्यां सूत्राभ्यां तत्त्वज्ञानपरिपालनप्रकरणम् ।

इति श्रीवात्स्यायनीये न्यायभाष्ये चतुर्थोऽध्यायः समाप्तः ॥ ४ ॥

अथ पञ्चमाध्यायस्याऽऽद्यमाह्निकम् ।

साधर्म्यवैधर्म्याभ्यां प्रत्यवस्थानस्य विकल्पाज्जातिबहुत्वमिति सङ्क्षे-
पेणोक्तं तद्विस्तरेण विभज्यते । ताः खल्विमा जातयः, स्थापनाहेतौ प्रयु-
क्ते चतुर्विंशतिः प्रतिषेधहेतवः—

साधर्म्यवैधर्म्योत्कर्षापकर्षवर्ण्यवर्ण्यविकल्पसाध्यप्राप्त्य-
प्राप्तिप्रसङ्गप्रतिदृष्टान्तानुत्पत्तिसंशयप्रकरणाहे(२)-

तर्थापत्त्यविशेषोपपत्त्युपलब्ध्यनुपलब्धिनि-
त्यानित्यकार्यसमाः ॥ १ ॥

(१) अविज्ञायमानस्य—इति पु० पा० । (२) सर्वेष्व्वादृशपुस्तकेषु
प्रकरणहेतु—इत्येव पाठः किन्तु 'त्रैकाल्यासिद्धेहेतोरहेतुसम' इति लक्षणसूत्रानुसा-
रेण प्रकरणाहेतु—इत्येवोचितः पाठः प्रतिभाति ।

साधर्म्येण प्रत्यवस्थानमविशिष्यमाणं स्थापनाहेतुतः साधर्म्यसमः ।
अविशेषं तत्र तत्रोदाहरिष्यामः । एवं वैधर्म्यसमप्रभृतयोऽपि निर्व-
क्तव्याः ॥ १ ॥

लक्षणं तु—

साधर्म्यवैधर्म्याभ्यामुपसंहारे तद्धर्मविपर्ययोपपत्तेः
साधर्म्यवैधर्म्यसमौ ॥ २ ॥

साधर्म्येणोपसंहारे साध्यधर्मविपर्ययोपपत्तेः साधर्म्येणैव प्र-
त्यवस्थानमविशिष्यमाणं स्थापनाहेतुतः साधर्म्यसमः प्रतिषेधः ।
निदर्शनं क्रियावानात्मा द्रव्यस्य क्रियाहेतुगुणयोगात् । द्रव्यं लोष्टः क्रिया-
हेतुगुणयुक्तः क्रियावान्, तथा चात्मा, तस्मात्क्रियावानिति । एवमुपसं-
हृते परः साधर्म्येणैव प्रत्यवतिष्ठते, निष्क्रिय आत्मा विभुनो द्रव्यस्य नि-
ष्क्रियत्वाद्, विभु चाकाशनिष्क्रियं च तथा चात्मा तस्मान्निष्क्रिय इति ।
न चास्ति विशेषहेतुः क्रियावत्साधर्म्यात् क्रियावता भवितव्यं न पुनर-
क्रियासाधर्म्याद् निष्क्रियेणेति । विशेषहेत्वभावात्साधर्म्यसमः प्रतिषे-
धो भवति ।

अथ वैधर्म्यसमः । क्रियाहेतुगुणयुक्तो लोष्टः परिच्छिन्नो दृष्टो
न च तथाऽऽत्मा तस्मान्न लोष्टवत् क्रियावानिति । न चास्ति विशेषहेतुः
क्रियावत्साधर्म्यात् क्रियावता भवितव्यं न पुनः क्रियावद्वैधर्म्यादक्रियेणेति,
विशेषहेत्वभावाद्वैधर्म्यसमः ।

वैधर्म्येण चोपसंहारे निष्क्रिय आत्मा विभुत्वात् क्रियावद् द्रव्य-
मविभु दृष्टं यथा लोष्टो न च तथाऽऽत्मा तस्मान्निष्क्रिय इति । वैधर्म्येण

अ०५आ०१सू० ३-४] सत्प्रतिपक्षदेशनाभासप्रकरणम् । २३३

प्रत्यवस्थानम्, निष्क्रियं द्रव्यमाकाशं क्रियाहेतुगुणरहितं दृष्टम्, न
तथाऽऽत्मा, तस्मान्न निष्क्रिय इति । न चास्ति विशेषहेतुः क्रियावद्वैध-
र्म्यान्निष्क्रियेण भवितव्यं न पुनरक्रियवैधर्म्यात् क्रियावतेति विशेषहेत्वभा-
वाद्वैधर्म्यसमः । अथ साधर्म्यसमः, क्रियावान् लोष्टः क्रियाहेतुगुणयुक्तो
दृष्टः, तथा चाऽऽत्मा तस्मात् क्रियावानिति । न चास्ति विशेषहेतुः
क्रियावद्वैधर्म्यान्निष्क्रियो न पुनः क्रियावत्साधर्म्यात् क्रियावानिति विशेष-
हेत्वभावात्साधर्म्यसमः ॥ २ ॥

अनयोरुत्तरम्—

गोत्वाद्गोसिद्धिवत्तत्सिद्धिः ॥ ३ ॥

साधर्म्यमात्रेण वैधर्म्यमात्रेण च साध्यसाधने प्रतिज्ञायमाने स्यादव्य-
वस्था, सा तु धर्मविशेषे नोपपद्यते, गोसाधर्म्याद् गोत्वाद्जातिविशेषाद्गौः
सिद्धयति न तु सास्नादिसम्बन्धात्(१) । अश्वादिवैधर्म्याद्गोत्वादेव(२) गौः
सिद्धयति न गुणादिभेदात् । तच्चैतत् कृतव्याख्यान(३)मवयवप्रकरणे,
प्रमाणानामभिसम्बन्धाच्चैकार्थकारित्वं समानं वाक्ये इति । हेत्वाभासाश्रया
खल्वियमव्यवस्थेति ॥ ३ ॥

इति त्रिभिः सूत्रैः सत्प्रतिपक्षदेशनाभासप्रकरणम् ।

साध्यदृष्टान्तयोर्धर्मविकल्पादुभयसाध्यत्वाच्चोत्कर्षा-

पकर्षवर्ण्यावर्ण्यविकल्पसाध्यसमाः ॥ ४ ॥

(१) सास्नादीत्यतद्गुणसंविज्ञानो बहुव्रीहिः, तेन व्यभिचारिणः शृङ्गादयो
गृह्यन्ते इति ता० टी० । (२) न इति का० मु० पा० । (३) कृतव्यव-
स्थानमिति पु० पा० ।

दृष्टान्तधर्म साध्ये समासजन्(१) उत्कर्षसमः । यदि क्रियाहेतुगुण-
योगारल्लोष्टवत् क्रियावानात्मा लोष्टवदेव स्पर्शवानपि प्राप्नोति । अथ न
स्पर्शवान् लोष्टवत् क्रियावानपि न प्राप्नोति, विपर्यये वा विशेषो वक्तव्य
इति । साध्ये धर्माभावं दृष्टान्तात् प्रसजतोऽ(२)पकर्षसमः, लोष्टः खलु
क्रियावानविभुर्दृष्टः काममात्माऽपि क्रियावानविभुरस्तु विपर्यये वा विशेषो
वक्तव्य इति । रूपापनीयो वर्ण्यो विपर्ययादवर्ण्यः । तावेतौ साध्यदृष्टान्त-
धर्मौ विपर्यस्यतो(३) वर्ण्यवर्ण्यसमौ भवतः । साधनधर्मयुक्ते दृष्टान्ते
धर्मान्तरविकल्पात्साध्यधर्मविकल्पं प्रसजतो विकल्पसमः । क्रियाहेतुगुणयुक्तं
किञ्चिद् गुरु यथा लोष्टः किं चिरलघु यथा वायुरेवं क्रियाहेतुगुणयुक्तं
किञ्चिक्रियावत्स्यात् यथा लोष्टः, किञ्चिदक्रियं यथा ऽऽत्मा, विशेषो वा
वाच्य इति । हेत्वाद्यवयवसामर्थ्ययोगी धर्मः साध्यः तं दृष्टान्ते प्रसजतः
साध्यसमः । यदि यथा लोष्टस्तथाऽऽत्मा प्राप्तस्तर्हि यथाऽऽत्मा तथा लोष्ट
इति । साध्यश्चायमात्मा क्रियावानिति कामं लोष्टोऽपि साध्यः । अथ
नैवम्, न तर्हि यथा लोष्टः तथाऽऽत्मा ॥ ४ ॥

एतेषामुत्तरम्—

किञ्चित्साधर्म्यादुपसंहारसिद्धेर्वैधर्म्यादप्रतिषेधः ॥ ५ ॥

अलभ्यः सिद्धस्य निहवः, सिद्धं च किञ्चित्साधर्म्यादुपमानं यथा
गौस्तथा गवय इति, तत्र न लभ्यो गोगवययोर्धर्मविकल्पश्चोदायितुम् ।
एवं साधके धर्मे दृष्टान्तादिसामर्थ्ययुक्ते न लभ्यः साध्यदृष्टान्तयोर्धर्मविक-
ल्पाद्वैधर्म्यात्प्रतिषेधो वक्तुमिति ॥ ५ ॥

(१) समासजन इति समासजत इति च पु० पा० । (२) प्रसजत
इति पु० पा० । (३) विपर्यस्य ताविति पु० पा० ।

अ०५आ०१सू०६-८] प्राप्त्यप्राप्तिसमजातिद्वयप्रकरणम् । २३५

साध्यातिदेशाच्च दृष्टान्तोपपत्तेः ॥ ६ ॥

यत्र लौकिकपरीक्षकाणां बुद्धिसाम्यं तेनाविपरीतोऽर्थोऽतिदिश्यते
प्रज्ञापनार्थम् । एवं साध्यातिदेशाद् दृष्टान्ते उपपद्यमाने साध्यत्वमनुपपन्न-
मिति ॥ ६ ॥

इति त्रिभिः सूत्रैर्जातिषट्कप्रकरणम् ।

प्राप्य साध्यमप्राप्य वा हेतोः प्राप्याऽविशिष्टत्वाद-
प्राप्याऽसाधकत्वाच्च प्राप्त्यप्राप्तिसमौ ॥ ७ ॥

हेतुः प्राप्य वा साध्यं साधयेदप्राप्य वा ? न तावत्प्राप्य, प्राप्या-
मविशिष्टत्वादसाधकः । द्वयोर्विद्यमानयोः प्राप्तौ सत्यां किं कस्य साधकं
साध्यं वा ? अप्राप्य साधकं न भवति, नाप्राप्तः प्रदीपः प्रकाशयतीति ।
प्राप्या प्रत्यवस्थानं प्राप्तिसमः, अप्राप्या प्रत्यवस्थानमप्राप्तिसमः ॥ ७ ॥

अनयोरुत्तरम्—

घटादिनिष्पात्तिदर्शनात् पीडने चाभि-

चारादप्रतिषेधः ॥ ८ ॥

उभयथा खल्वयुक्तः प्रतिषेधः कर्तृकरणाधिकरणानि प्राप्य मृदं घ-
टादिकार्यं निष्पादयन्ति, अभिचाराच्च पीडने सति दृष्टमप्राप्य साधक-
त्वमिति ॥ ८ ॥

इति द्वाभ्यां सूत्राभ्यां प्राप्त्यप्राप्तिसमजातिद्वयप्रकरणम् ।

दृष्टान्तस्य कारणानपदेशात्(१) प्रत्यवस्थानाच्च

प्रतिदृष्टान्तेन प्रसङ्गप्रतिदृष्टान्तसमौ ॥ ९ ॥

साधनस्यापि साधनं वक्तव्यमिति प्रसङ्गेन प्रत्यवस्थानं प्रसङ्गसमः प्रतिषेधः, क्रियाहेतुगुणयोगी क्रियावान् लोष्ट इति हेतुर्नापदिश्यते, न च हेतुमन्तरेण सिद्धिरस्तीति । प्रतिदृष्टान्तेन प्रत्यवस्थानं प्रतिदृष्टान्तसमः । क्रियावानात्मा क्रियाहेतुगुणयोगाद् लोष्टवदित्युक्ते प्रतिदृष्टान्त उपादीयते, क्रियाहेतुगुणयुक्तमाकाशं निष्क्रियं दृष्टमिति । कः पुनराकाशस्य क्रियोहेतुगुणः ? वायुना संयोगः संस्कारापेक्षः, वायुवनस्पतिसंयोगवदिति ॥ ९ ॥

अनयोरुत्तरम्—

प्रदीपोपादान(१)प्रसङ्गनिवृत्तिवृत्तिद्विनिवृत्तिः ॥ १० ॥

इदं तावदयं पृष्ठो वक्तुमर्हति, अथ के प्रदीपमुपाददते ? किमर्थं वेति ? दिदृक्षमाणा दृश्यदर्शनार्थमिति । अथ प्रदीपं दिदृक्षमाणाः प्रदीपान्तरं कस्मान्नोपाददते ? अन्तरेणापि प्रदीपान्तरं दृश्यते प्रदीपः तत्र प्रदीपदर्शनार्थं प्रदीपोपादानं निरर्थकम् । अथ दृष्टान्तः किमर्थमुच्यत इति ? अप्रज्ञातस्य ज्ञापनार्थमिति । अथ दृष्टान्ते कारणापदेशः किमर्थं दृश्यते(२) ? यदि प्रज्ञापनार्थं ? प्रज्ञातो दृष्टान्तः । स खलु लौकिकपरीक्षकाणां यस्मिन्नर्थे बुद्धिसाम्यं स दृष्टान्त इति । तत्प्रज्ञापनार्थः कारणापदेशो निरर्थक इति प्रसङ्गसमस्योत्तरम् ॥ १० ॥

अथ प्रतिदृष्टान्तसमस्योत्तरम्—

प्रतिदृष्टान्तहेतुत्वे च नाहेतुर्दृष्टान्तः ॥ ११ ॥

प्रतिदृष्टान्तं ब्रुवतो न विशेषहेतुरपदिश्यते अनेन प्रकारेण प्रतिदृ-

ष्टान्तः साधकः न दृष्टान्त इति । एवं प्रतिदृष्टान्तहेतुत्वे नाहेतुर्दृष्टान्त इत्युपपद्यते । स च कथं हेतु(१)र्न स्याद् यद्यप्रतिषिद्धः साधकः स्यादिति ॥ ११ ॥

इति त्रिभिः सूत्रैः प्रसङ्गप्रतिदृष्टान्तसमप्रकरणम् ।

प्रागुत्पत्तेः कारणाभावादनुत्पत्तिसमः ॥ १२ ॥

अनित्यः शब्दः प्रयत्नानन्तरीयकत्वाद् घटवदित्युक्ते अपर आह—
प्रागुत्पत्तेरनुत्पत्ते शब्दे प्रयत्नानन्तरीयकत्वमनित्यत्वकारणं(२) नास्ति,
तदभावाद् नित्यत्वं प्राप्तं, नित्यस्य चोत्पत्तिर्नास्ति, अनुत्पत्त्या प्रत्यवस्था-
नमनुत्पत्तिसमः ॥ १२ ॥

अस्योत्तरम्—

तथाभावादुत्पन्नस्य कारणोपपत्तेर्न कारणप्रतिषेधः॥१३॥

तथाभावादुत्पन्नस्येति, उत्पन्नः स्वस्वयं शब्द इति भवति ।
प्रागुत्पत्तेः शब्द एव नास्ति उत्पन्नस्य शब्दभावाच्छब्दस्य सतः प्रय-
त्नानन्तरीयकत्वमनित्यत्वकारणमुपपद्यते, कारणोपपत्तेरुक्तोऽयं दोषः प्रागु-
त्पत्तेः कारणाभावादिति ॥ १३ ॥

इति द्वाभ्यां सूत्राभ्यामनुत्पत्तिसमप्रकरणम् ।

**सामान्यदृष्टान्तयोरैन्द्रियकत्वे समाने नित्यानित्यसा-
धर्म्यात्संशयसमः ॥ १४ ॥**

अनित्यः शब्दः प्रयत्नानन्तरीयकत्वाद् घटवदित्युक्ते हेतौ संशयेन

प्रत्यवतिष्ठते । सति प्रयत्नानन्तरीयकत्वे अस्त्येवास्य नित्येन सामान्येन साधर्म्यमैन्द्रियकत्वम्, अस्ति च घटेनानित्येनातो नित्यानित्यसाधर्म्याद-
निवृत्तः संशय इति ॥ १४ ॥

अस्योत्तरम्—

साधर्म्यात्संशये न संशयो वैधर्म्यादुभयथा वा
संशये(१) इत्यन्तसंशयप्रसङ्गो नित्यत्वानभ्युपगमाच्च
सामान्यस्याप्रतिषेधः ॥ १५ ॥

विशेषाद्वैधर्म्यादवधार्यमाणे ऽर्थे पुरुष इति न स्थाणुपुरुषसाधर्म्या-
त्संशयो ऽवकाशं लभते । एवं वैधर्म्याद्विशेषात् प्रयत्नानन्तरीयकत्वादव-
धार्यमाणे शब्दस्यानित्यत्वे नित्यानित्यसाधर्म्यात्संशयो ऽवकाशं न लभते ।
यदि वै लभेत ततः स्थाणुपुरुषसाधर्म्यानुच्छेदादत्यन्तं संशयः स्यात् ।
गृह्यमाणे च विशेषे नित्यं साधर्म्यं संशयहेतुरिति नाभ्युपगम्यते, न हि
गृह्यमाणे पुरुषस्य विशेषे स्थाणुपुरुषसाधर्म्यं संशयहेतुर्भवति ॥ १५ ॥

इति द्वाभ्यां सूत्राभ्यां संशयसमप्रकरणम् ।

उभयसाधर्म्यात् प्रक्रियासिद्धेः प्रकरणसमः ॥ १६ ॥

उभयेन नित्येन चानित्येन च साधर्म्यात्पक्षप्रतिपक्षयोः प्रवृत्तिः
प्रक्रिया । अनित्यः शब्दः प्रयत्नानन्तरीयकत्वाद् घटवदित्येकः पक्षं प्रव-
र्त्तयति, द्वितीयश्च नित्यसाधर्म्यात् । एवं च सति प्रयत्नानन्तरीयकत्वा-
दिति हेतुरनित्यसाधर्म्येणोच्यमानो न प्रकरणमतिवर्त्तते, प्रकरणानतिवृत्ते-
निर्णयानतिवर्त्तनम् । समानं चैतन्नित्यसाधर्म्येणोच्यमाने हेतौ, तदिदं प्रकर-

गानतिवृत्त्या प्रत्यवस्थानं प्रकरणसमः । समानं चैतद्वैधर्म्येऽपि, उभयवैधर्म्यात् प्रक्रियासिद्धेः प्रकरणसम इति ॥ १६ ॥

अस्योत्तरम्—

प्रतिपक्षात्प्रकरणसिद्धेः प्रतिषेधानुपपत्तिः प्रतिपक्षोपपत्तेः ॥ १७ ॥

उभयसाधर्म्यात् प्रक्रियासिद्धिं ब्रुवता प्रतिपक्षात्प्रक्रियासिद्धिरुक्ता भवति, यद्युभयसाधर्म्यं तत्र एकतरः(१) प्रतिपक्ष इत्येवं सत्युपपन्नः प्रतिपक्षो भवति, प्रतिपक्षोपपत्तेरनुपपन्नः प्रतिषेधः, यतः (२)प्रतिपक्षोपपत्तिः प्रतिषेधोपपत्तिश्चेति विप्रतिषिद्धमिति । तत्त्वानवधारणाच्च प्रक्रियासिद्धिर्विपर्यये प्रकरणावसानात् , तत्त्वावधारणे ह्यवसितं प्रकरणं भवतीति ॥१७॥

इति द्वाभ्यां सूत्राभ्यां प्रकरणसमप्रकरणम् ।

त्रैकाल्यासिद्धेर्हेतोरहेतुसमः ॥ १८ ॥

हेतुः साधनम् , तत्साध्यात् पूर्वं पश्चात्सह वा भवेत् ? यदि पूर्वं साधनमसति साध्ये कस्य साधनम् ? अथ पश्चाद् , असति साधने कस्येदं साध्यम् ? अथ युगपत्साध्यसाधने, द्वयोर्विद्यमानयोः किं कस्य साधनं किं कस्य साध्यमिति हेतुरहेतुना न विशिष्यते । अहेतुना साधर्म्यात् प्रत्यवस्थानमहेतुसमः ॥ १८ ॥

अस्योत्तरम्—

न हेतुतः साध्यसिद्धेस्त्रैकाल्यासिद्धिः ॥ १९ ॥

न त्रैकाल्यासिद्धिः । कस्मात् ? हेतुतः साध्यसिद्धेः । निर्वर्तनीयस्य निर्वृत्तिर्विज्ञेयस्य विज्ञानमुभयं कारणतो दृश्यते, सोऽयं महान्प्रत्यक्षविषय उदाहरणमिति । यत्तु खलूक्तमसति साध्ये कस्य साधनमिति ? यत्तु निर्वर्त्यते यच्च विज्ञाप्यते(१) तस्येति ॥ १९ ॥

प्रतिषेधानुपपत्तेः(२) प्रतिषेद्धव्याप्रतिषेधः ॥ २० ॥

पूर्वं पश्चाद्युपपत्त्या प्रतिषेध इति नोपपद्यते, प्रतिषेधानुपपत्तेः स्थापनाहेतुः सिद्ध इति ॥ २० ॥

इति त्रिभिः सूत्रैरहेतुसमप्रकरणम् ।

अर्थापत्तिः प्रतिपक्षसिद्धेरर्थापत्तिसमः ॥ २१ ॥

अनित्यः शब्दः प्रयत्नानन्तरीयकत्वाद् घटवदिति स्थापिते पक्षे अर्थापत्त्या प्रतिपक्षं साधयतोऽर्थापत्तिसमः । यदि प्रयत्नानन्तरीयकत्वादनित्यसाधर्म्यादनित्यः शब्द इत्यर्थादापद्यते नित्यसाधर्म्यान्नित्य इति, अस्ति त्वस्य नित्येन साधर्म्यमस्पर्शत्वमिति ॥ २१ ॥

अस्योत्तरम्—

अनुक्तस्यार्थापत्तेः पक्षहानेरुपपत्तिरनुक्तत्वादनैकान्तिकत्वाच्चार्थापत्तेः ॥ २२ ॥

अनुपपाद्य सामर्थ्यमनुक्तमर्थादापद्यते इति ब्रुवतः पक्षहानेरुपपत्तिरनुक्तत्वात्, अनित्यपक्षसिद्धावर्थादापन्नं नित्यपक्षस्य हानिरिति । अनैकान्तिकत्वाच्चार्थापत्तेः । उभयपक्षसमा चेयमर्थापत्तिर्यदि नित्यसाध-

मर्यादस्पर्शत्वादाकाशवच्च नित्यः शब्दो ऽर्थादापन्नमनित्यसाधर्म्यात् प्रय-
त्नानन्तरीकत्वादनित्य इति । न चेयं विपर्ययमात्रादेकान्तेनार्थापत्तिः, न खलु
वै धनस्य ग्रावणः पतनमिति अर्थादापद्यते द्रवाणामपां पतनाभाव इति॥२२॥
इति द्वाभ्यां सूत्राभ्यामर्थापत्तिसमप्रकरणम् ।

एकधर्मोपपत्तेरविशेषे सर्वाविशेषप्रसङ्गात्सद्भावोप- पत्तेरविशेषसमः ॥ २३ ॥

एको धर्मः प्रयत्नानन्तरीयकत्वं शब्दघटयोरुपपद्यत इत्यविशेषे
उभयोरनित्यत्वे सर्वस्याविशेषः प्रसज्यते । कथम् ? सद्भावोपपत्तेः
एको धर्मः सद्भावः सर्वस्योपपद्यते, सद्भावोपपत्तेः सर्वाविशेषप्रसङ्गात् प्रत्य-
वस्थानमविशेषसमः ॥ २३ ॥

अस्योत्तरम्—

क्वचिद्धर्मानुपपत्तेः क्वचिच्चोपपत्तेः प्रतिषेधाभावः ॥२४॥

यथा साध्यदृष्टान्तयोरेकधर्मस्य प्रयत्नानन्तरीयकत्वस्योपपत्तेरनित्यत्वं
धर्मान्तरमविशेषेण, नैवं सर्वभावानां सद्भावोपपत्तिनिमित्तं धर्मान्तरमस्ति
येनाविशेषः स्यात् । अथ मतमनित्यत्वमेव धर्मान्तरं सद्भावोपपत्तिनिमित्तं
भावानां सर्वत्र स्यादित्येवं खलु वै करुष्यमाने अनित्याः सर्वे भावाः सद्भा-
वोपपत्तरिति पक्षः प्राप्नोति, तत्र प्रतिज्ञार्थव्यतिरिक्तमन्यदुदाहरणं नास्ति,
अनुदाहरणश्च हेतुर्नास्तीति । प्रतिज्ञैकदेशस्य चोदाहरणत्वमनुपपन्नम्, न
हि साध्यमुदाहरणं भवति । सतश्च नित्यानित्यभावादनित्यत्वानुपपत्तिः ।
तस्मात्सद्भावोपपत्तेः सर्वाविशेषप्रसङ्ग इति निरभिधेयमेतद्वाक्यमिति ।

सर्वभावानां सद्भावोपपत्तेरनित्यत्वमिति ब्रुवताऽनुज्ञातं शब्दस्यानित्यत्वं
तत्रानुपपन्नः प्रतिषेध इति ॥ २४ ॥

इति द्वाभ्यां सूत्राभ्यामविशेषसमप्रकरणम् ।

उभयकारणोपपत्तेरुपपत्तिसमः ॥ २५ ॥

यद्यनित्यत्वकारणमुपपद्यते शब्दस्येत्यनित्यः शब्दो नित्यत्वकारण-
मप्युपपद्यते ऽस्यास्पर्शत्वमिति नित्यत्वमप्युपपद्यते, उभयस्यानित्यत्वस्य
नित्यत्वस्य च कारणोपपत्त्या प्रत्यवस्थानमुपपत्तिसमः ॥ २५ ॥

अस्योत्तरम्—

उपपत्तिकारणाभ्यनुज्ञानादप्रतिषेधः ॥ २६ ॥

उभयकारणोपपत्तेरिति ब्रुवता नानित्यत्वकारणोपपत्तेरनित्यत्वं
प्रतिषिध्यते, यदि प्रतिषिध्यते नोभयकारणोपपत्तिः स्यात् । उभयकारणो-
पपत्तिवचनादनित्यत्वकारणोपपत्तिरभ्यनुज्ञायते, अभ्यनुज्ञानादनुपपन्नः प्रति-
षेधः । व्याघातात्प्रतिषेध इति चेत् ? समानो व्याघातः । एकस्य
नित्यत्वानित्यत्वप्रसङ्गं व्याहतं ब्रुवतोक्तः प्रतिषेध इति चेत् ? स्वपक्षपर-
पक्षयोः समानो व्याघातः स च नैकतरस्य साधक इति ॥ २६ ॥

इति द्वाभ्यां सूत्राभ्यामुपपत्तिसमप्रकरणम् ।

निर्दिष्टकारणाभावेऽप्युपलम्भादुपलब्धिसमः ॥ २७ ॥

निर्दिष्टस्य प्रयत्ना(१)नन्तरीयकत्वस्यानित्यत्वकारणस्याभावेऽपि
वायुनोदनाद्दृक्शास्त्राभङ्गजस्य शब्दस्यानित्यत्वमुपलभ्यते, निर्दिष्टस्य
साधनस्याभावेऽपि साध्यधर्मोपलब्ध्या प्रत्यवस्थानमुपलब्धिसमः ॥ २७ ॥

अस्योत्तरम्—

कारणान्तरादपि तद्धर्मोपपत्तेरप्रतिषेधः ॥ २८ ॥

प्रयत्नानन्तरीयकत्वादिति ब्रुवता कारणत उत्पत्तिरभिधीयते न कार्यस्य कारणनियमः । यदि च कारणान्तरादप्युपपद्यमानस्य शब्दस्य तदनित्यत्वमुपपद्यते किमत्र प्रतिषिध्यत इति ॥ २८ ॥

इति द्वाभ्यां सूत्राभ्यामुपलब्धिसमप्रकरणम् ।

न प्रागुच्चारणाद्विद्यमानस्य(१) शब्दस्यानुपलब्धिः,(२) कस्मात् ? आवरणाद्यनुपलब्धेः, यथा विद्यमानस्योदकादेरर्थस्याऽऽवरणादेरनुपलब्धिः (३), नैवं शब्दस्याग्रहणकारणेनाऽऽवरणादिनाऽनुपलब्धिः, गृह्येत चैतदस्याग्रहणकारणमुदकादिवत् , न गृह्यते, तस्मादुदकादिविपरीतः शब्दोऽनुपलभ्यमान इति—

तदनुपलब्धेरनुपलम्भादभावसिद्धौ तद्विपरीतो-

पपत्तेरनुपलब्धिसमः ॥ २९ ॥

तेषामावरणादीनामनुपलब्धिर्नोपलभ्यते अनुपलम्भान्नास्तीत्यभावोऽस्याः सिद्धयति, अभावसिद्धौ हेत्वभावाच्चद्विपरीतमस्तित्वमावरणादीनामवधार्यते, तद्विपरीतोपपत्तेर्यत्प्रतिज्ञातं न प्रागुच्चारणाद्विद्यमानस्य शब्दस्यानुपलब्धिरित्येतन्न सिद्धयति । सोऽयं हेतुरावरणाद्यनुपलब्धेरित्यावरणादिषु चाऽऽवरणाद्यनुपलब्धौ च समयाऽ(४)नुपलब्ध्या प्रत्यवस्थितोऽनुपलब्धिसमो भवति ॥ २९ ॥

(१) अविद्यमानस्येति पु० पा० । (२) उपलब्धिरिति ० पा० ।

(३) उपलब्धिरिति पु० पा० । (४) समतयेति पु० पा० ।

अस्योत्तरम्—

अनुपलम्भात्मकत्वादनुपलब्धेरहेतुः ॥ ३० ॥

आवरणाद्यनुपलब्धिर्नास्ति अनुपलम्भादित्यहेतुः । कस्मात् ?
अनुपलम्भात्मकत्वादनुपलब्धेः । उपलम्भाभावमात्रत्वादनुपलब्धेः ।
यदस्ति तदुपलब्धेर्विषयः, उपलब्ध्या तदस्तीति प्रतिज्ञायते । यन्नास्ति
तदनुपलब्धेर्विषयः, अनुपलम्भ्यमानं नास्तीति प्रतिज्ञायते । सोऽयमावरणा-
द्यनुपलब्धेरनुपलम्भो (१)ऽनुपलब्धौ स्वविषये प्रवर्त्तमानो न स्वविषये प्र-
तिषेधति । अप्रतिषिद्धा चाऽऽवरणाद्यनुपलब्धिर्हेतुत्वाय कल्पते । आवर-
णादीनि तु विद्यमानत्वादुपलब्धेर्विषयाः, तेषामुपलब्ध्या भवितव्यम् ।
यत्तानि नोपलम्भ्यन्ते तदुपलब्धेः स्वविषयप्रतिपादिकाया अभावादनुपल-
म्भादनुपलब्धेर्विषयो गम्यते, न सन्त्यावरणादीनि शब्दस्याग्रहणकारणा-
नीति । अनुपलम्भा (२)दनुपलब्धिः सिद्ध्यति, विषयः (३)स तस्येति ॥ ३० ॥

ज्ञानविकल्पानां च भावाभावसंवेदनादध्यात्मम् ॥ ३१ ॥

अहेतुरिति वर्त्तते । शरीरे शरीरिणां ज्ञानविकल्पानां भावामावौ
संवेदनीयौ । अस्ति मे संशयज्ञानं नास्ति मे संशयज्ञानमिति, एवं प्रत्य-
क्षानुमानागमस्मृतिज्ञानेषु । सेयमावरणाद्यनुपलब्धिरुपलब्ध्यभावः स्वसं-
वेद्यो नास्ति मे शब्दस्याऽऽवरणाद्युपलब्धिरिति, नोपलम्भ्यन्ते शब्दस्या-
ग्रहणकारणान्यावरणादीनीति । तत्र यदुक्तं तदनुपलब्धेरनुपलम्भाद-

(१) अनुपलम्भाभावः—इति क० का० मु० पा० । (२) अनुपलम्भा-
नुपलब्धिनिषेधकात् प्रमाणादनुपलब्धिरावरणस्य सिद्ध्यति । ता० टी० । (३)
विषयः स तस्य । उपलब्धिनिषेधकस्य प्रमाणस्यानुपलब्धिः ततश्च आवरणाद्य-
भाव इति द्रष्टव्यम् ता० टी० ।

भावसिद्धिरिति एतन्नोपपद्यते ॥ ३१ ॥

इति त्रिभिः सूत्ररनुपलब्धिसमप्रकरणम् ।

साधर्म्यात्तुल्यधर्मोपपत्तेः सर्वानित्यत्वप्रसङ्गादनित्य-

समः ॥ ३२ ॥

अनित्येन घटेन साधर्म्यादनित्यः शब्द इति ब्रुवतोऽस्ति घटेनानित्येन सर्वभावानां साधर्म्यमिति सर्वस्यानित्यत्वमनिष्टं सम्पद्यते, सोऽयमनित्यत्वेन प्रत्यवस्थानादनित्यसम इति ॥ ३२ ॥

अस्योत्तरम्—

साधर्म्यादसिद्धेः प्रतिषेधासिद्धिः प्रतिषेध्यसाधर्म्याच्च ॥ ३३ ॥

प्रतिज्ञाद्यवयवयुक्तं वाक्यं पक्षनिर्वर्तकम्, प्रतिपक्षलक्षणं प्रतिषेधस्तस्य पक्षेण प्रतिषेध्येन साधर्म्यं प्रतिज्ञादियोगः, तद्यद्यनित्यसाधर्म्यादनित्यत्वस्यासिद्धिः ? साधर्म्यादसिद्धेः प्रतिषेधस्याप्यासिद्धिः प्रतिषेध्येन साधर्म्यादिति ॥ ३३ ॥

दृष्टान्ते च साध्यसाधनभावेन प्रज्ञातस्य धर्मस्य हेतुत्वात्तस्य चोभयथा भावाज्ञाविशेषः ॥ ३४ ॥

दृष्टान्ते यः खलु धर्मः साध्यसाधनभावेन प्रज्ञायते स हेतुत्वेनाभिधीयते । स चोभयथा भवति केन चित्समानः कुतश्चिद्विशिष्टः, सामान्यात्साधर्म्यं विशेषाच्च वैधर्म्यम् । एवं साधर्म्यविशेषो हेतुर्न्नाविशेषेण साधर्म्यमात्रं वैधर्म्यमात्रं वा, साधर्म्यमात्रं वैधर्म्यमात्रं चाऽऽश्रित्य भवानाह साधर्म्यात्तुल्यधर्मोपपत्तेः सर्वानित्यत्वप्रसङ्गादनि-

त्यसम इति एतदयुक्तमिति । अविशेषसमप्रतिषेधे च यदुक्तं तदपि वेदितव्यम् ॥ ३४ ॥

इति त्रिभिः सूत्रैरनित्यसमप्रकरणम् ।

नित्यमनित्यभावादनित्ये नित्यत्वोपपत्तेर्नित्यसमः ॥ ३५ ॥

अनित्यः शब्द इति प्रतिज्ञायते, तदनित्यत्वं किं शब्दे नित्यमथानित्यम् ? यदि तावत्सर्वदा भवति ? धर्मस्य सदा भावाद्धर्मिणोऽपि सदा भाव इति नित्यः शब्द इति । अथ न सर्वदा भवति ? अनित्यत्वस्याभावाच्चित्यः शब्दः । एवं नित्यत्वेन प्रत्यवस्थानान्नित्यसमः (१) ॥ ३५ ॥

अस्योत्तरम्—

प्रतिषेध्ये नित्यमनित्यभावादनित्येऽनित्यत्वोपपत्तेः प्रतिषेधाभावः ॥ ३६ ॥

प्रतिषेध्ये शब्दे नित्य(२)मनित्यत्वस्य भावादित्युच्यमानेऽनुज्ञातं शब्दस्यानित्यत्वम् । अनित्ये(३)ऽनित्यत्वोपपत्तेश्च नानित्यः शब्द इति प्रतिषेधो नोपपद्यते । अथ नाभ्युपगम्यते नित्यमनित्यत्वस्य भावादिति हेतुर्न भवतीति हेत्वभावात्प्रतिषेधानुपपत्तिरिति ।

उत्पन्नस्य निरोधाद(४) भावः शब्दस्यानित्यत्वं तत्र परिप्रश्नानुपपत्तिः । सोऽयं प्रश्नः तद(५) नित्यत्वं किं शब्दे सर्वदा भवति अथ नेत्यनुपपन्नः । कस्मात् ? उत्पन्नस्य यो निरोधादभावः शब्द-

(१) नानित्यसमः—इति पु० पा० । (२) नित्यत्वम्—इति, क० मु० पा० । (३) अनित्ये—इति नास्ति क० का० मु० पु० । (४) निषेधादिति—विशेषादिति च पु० पा० । (५) तदा—इति क० मु० पु० पा० ।

स्य तदनित्यत्वम्, एवं च सत्यधिकरणधेयविभागो व्याघातान्नास्तीति ।
नित्यानित्यत्वविरोधाच्च । नित्यत्वमनित्यत्वं च एकस्य धर्मिणो धर्मा-
विति विरुध्येते न सम्भवतः । तत्र यदुक्तं नित्यमनित्यत्वस्य भावाद्
नित्य एव, तदवर्तमानार्थमुक्तमिति ॥ ३६ ॥

इति द्वाभ्यां सूत्राभ्यां नित्यसमप्रकरणम् ।

प्रयत्नकार्यानेकत्वात्कार्यसमः ॥ ३७ ॥

प्रयत्नानन्तरीयकत्वादनित्यः शब्द इति, यस्य प्रयत्नानन्तरमात्म-
लभः तत्स्वरूपभूत्वा भवति, यथा घटादिकार्यम्, अनित्यमिति च भूत्वा
न भवतीत्येताद्विज्ञायते । एवमवस्थिते प्रयत्नकार्यानेकत्वादिति प्रतिषेध
उच्यते । प्रयत्नानन्तरमात्मलभश्च दृष्टो घटादीनाम्, व्यवधानापोहाच्चा-
भिव्यक्तिर्व्यवहितानाम्, तर्हि प्रयत्नानन्तरमात्मलभः शब्दस्याहोऽभि-
व्यक्तिरिति ? विशेषो नास्ति, कार्याविशेषेण प्रत्यवस्थानं कार्यसमः ॥ ३७ ॥

अस्योत्तरम्—

कार्यान्यत्वे प्रयत्नाहेतुत्वमनुपलब्धिकारणोपपत्तेः ॥ ३८ ॥

सति कार्यान्यत्वे अनुपलब्धिकारणोपपत्तेः (१) प्रयत्नस्याहेतुत्वं श-
ब्दस्याभिव्यक्त्यै (२), यत्र प्रयत्नानन्तरमभिव्यक्तिस्तत्रानुपलब्धिकारणं व्य-
वधानमुपपद्यते, व्यवधानापोहाच्च प्रयत्नानन्तरमाविनोऽर्थस्योपलब्धिलक्ष-
णाऽभिव्यक्तिर्भवतीति । न तु शब्दस्यानुपलब्धिकारणं किञ्चिदुपपद्यते
यस्य प्रयत्नानन्तरमपोहाच्छब्दस्योपलब्धिलक्षणाऽभिव्यक्तिर्भवतीति, त-

(१) अनुपलब्धिकारणानुपपत्तेः-इति पु० पा० । (२) अभिव्यक्त्य-
विति पु० पा० ।

स्मादुत्पद्यते शब्दो नाभिव्यज्यते इति ॥ ३८ ॥

इति द्वाभ्यां सूत्राभ्यां कार्यसमप्रकरणम् ।

हेतोश्चेदनैकान्तिकत्वमुपपाद्यते अनैकान्तिकत्वादसाधकः स्याद् इति ।
यदि चानैकान्तिकत्वादसाधकत्वम्—

प्रतिषेधेऽपि समानो दोषः ॥ ३९ ॥

प्रतिषेधोऽप्यनैकान्तिकः, किञ्चित्प्रतिषेधति किं चित्तेति अनैकान्ति-
कत्वादसाधक इति । अथ वा शब्दस्यानित्यत्वपक्षे प्रयत्नानन्तरमुत्पादो
नाभिव्यक्तिरिति विशेषहेत्वभावः । नित्यत्वपक्षेऽपि प्रयत्नानन्तरमभिव्य-
क्तिर्नोत्पाद इति विशेषहेत्वभावः । सोऽयमुभयपक्षसमो विशेषहेत्वभाव
इत्युभयमप्यनैकान्तिकमिति ॥ ३९ ॥

सर्वत्रैवम् ॥ ४० ॥

सर्वेषु साधर्म्यप्रभृतिषु प्रतिषेधहेतुषु यत्र यत्राविशेषो दृश्यते(१)
तत्रोभयोः पक्षयोः समः प्रसज्यत इति ॥ ४० ॥

प्रतिषेधविप्रतिषेधेप्रतिषेधदोषवद्दोषः ॥ ४१ ॥

योऽयं प्रतिषेधेऽपि समानो दोषोऽनैकान्तिकत्वमापद्यते सोऽयं प्रति-
षेधस्य प्रतिषेधेऽपि समानः । तत्रानित्यः शब्दः प्रयत्नानन्तरीयकत्वा-
दिति साधनवादिनः स्थापना प्रथमः पक्षः । 'प्रयत्नकार्यानेकत्वात्
कार्यसम' इति दूषणवादिनः प्रतिषेधहेतुना द्वितीयः पक्षः, स च प्रति-
षेध इत्युच्यते । तस्यास्य प्रतिषेधेऽपि समानो दोष इति तृतीयः पक्षो

विप्रतिषेध उच्यते । तस्मिन् प्रतिषेधविप्रतिषेधेऽपि समानो दोषोऽनैकान्तिकत्वं चतुर्थः पक्षः ॥ ४१ ॥

**प्रतिषेधं सदोषमभ्युपेत्य प्रतिषेधविप्रतिषेधे समानो
दोषप्रसङ्गो मतानुज्ञा ॥ ४२ ॥**

प्रतिषेधं द्वितीयं पक्षं सदोषमभ्युपेत्य तदुद्धारमनुक्त्वाऽनुज्ञाय प्रतिषेधविप्रतिषेधे तृतीयपक्षे समानमनैकान्तिकत्वमिति समानं दूषणं प्रसजतो (१) दूषणवादिनो मतानुज्ञा प्रसज्यत इति पञ्चमः पक्षः ॥ ४२ ॥

**स्वपक्षलक्षणापेक्षोपपत्त्युपसंहारे हेतुनिर्देशे परपक्ष-
दोषाभ्युपगमात्समानो दोष(२) इति ॥ ४३ ॥**

स्थापनापक्षे प्रयत्नकार्यानेकत्वा(३)दिति दोषः स्थापनाहेतुवादिनः स्वपक्षलक्षणो भवति । कस्मात् ? स्वपक्षसमुत्थत्वात्, सोऽयं स्वपक्षलक्षणं दोषमपेक्षमाणोऽनुदघृत्यानुज्ञाय प्रतिषेधेऽपि समानो दोष इत्युपपद्यमानं दोषं परपक्षे उपसंहरति । इत्थं चानैकान्तिकः प्रतिषेध इति हेतुं निर्दिशति, तत्र स्वपक्षलक्षणापेक्षयोपपद्यमानदोषोपसंहारे हेतुनिर्देशे च सत्यनेन परपक्षोऽभ्युपगतो भवति । कथं कृत्वा ? यः परेण प्रयत्नकार्यानेकत्वादित्यादिनाऽनैकान्तिकदोष उक्तः तमनुदघृत्य प्रतिषेधेऽपि समानो दोष इत्याह । एवं स्थापनां सदोषमभ्युपेत्य प्रतिषेधेऽपि समानं दोषं प्रसजतः परपक्षाभ्युपगमात् समानो दोषो भवति, यथा परस्य प्रतिषेधं सदोषमभ्युपेत्य प्रतिषेधविप्रतिषेधेऽपि समानो दोषप्रसङ्गो मतानुज्ञा प्रस-

(१) प्रसजतः-इति पु० पा० । (२) समानदोषः-इति पु० पा० ।

(३) प्रयत्नकार्यत्वानेकत्वादिति पु० पा० ।

ज्यत इति । तथाऽस्यापि स्थापनां सदोषामभ्युपेत्य प्रतिषेधेऽपि समानं दोषं प्रसजतो मतानुज्ञा प्रसज्यत इति । स खल्वयं षष्ठः पक्षः, तत्र खलु स्थापनाहेतुवादिनः प्रथमतृतीयपञ्चमपक्षाः, प्रतिषेधहेतुवादिनः द्वितीयचतुर्थषष्ठपक्षाः । तेषां साध्वसाधुतायां मीमांस्यमानायां चतुर्थषष्ठयोरविशेषात् पुनरुक्तदोषप्रसङ्गः, चतुर्थपक्षे समानदोषत्वं परस्योच्यते प्रतिषेधविप्रतिषेधे प्रतिषेधदोषवद्दोष इति । षष्ठेऽपि परपक्षाभ्युपगमात् समानो दोष इति समानदोषत्वमेवोच्यते नार्थविशेषः कश्चिदस्ति । समानस्तृतीयपञ्चमयोः पुनरुक्तदोषप्रसङ्गः, तृतीयपक्षेऽपि प्रतिषेधेऽपि समानो दोष इति समानत्वमभ्युपगम्यते । पञ्चमपक्षेऽपि प्रतिषेधविप्रतिषेधे समानो दोषप्रसङ्गोऽभ्युपगम्यते नार्थविशेषः कश्चिदुच्यत इति । तत्र पञ्चमषष्ठपक्षयोः अर्थाविशेषात् पुनरुक्तदोषः । तृतीयचतुर्थयोर्मतानुज्ञा । प्रथमाद्वितीययोर्विशेषहेत्वभाव इति । षट्पक्ष्यामुभयोरसिद्धिः । कदा षट्पक्षी ? यदा प्रतिषेधेऽपि समानो दोष इत्येवं प्रवर्तते तदोभयोः पक्षयोरसिद्धिः । यदा तु कार्यान्यत्वे प्रयत्नाहेतुत्वमनुपलब्धिकारणोपपत्तेरित्यनेन तृतीयपक्षो युज्यते तदा विशेषहेतुवचनात् प्रयत्नानन्तरमात्मलाभः शब्दस्य नाभिर्व्यक्तिरिति सिद्धः (१) प्रथमपक्षो न षट्पक्षी प्रवर्तत इति ॥ ४३ ॥

इति पञ्चभिः सूत्रैः षट्पक्षीप्रकरणम् ।

इति श्रीवात्स्यायनीये न्यायभाष्ये पञ्चमाध्यायस्याद्यमाह्निकम् ॥

अथ पञ्चमाध्यायस्य द्वितीयमाह्निकम् ॥

विप्रतिपत्त्यप्रतिपत्त्योर्विकल्पाग्निग्रहस्थानबहुत्वमिति सङ्क्षेपेणोक्तं

तदिदानीं विभजनीयम् । निग्रहस्थानानि खलु पराजयवस्तु(१)न्यपराधा
(२)धिकरणानि प्रायेण प्रतिज्ञाद्यवयवाश्रयाणि तत्त्ववादिनमतत्त्ववादिनं
चाभिसंप्लवन्ते । तेषां विभागः—

प्रतिज्ञाहानिः प्रतिज्ञान्तरं प्रतिज्ञाविरोधः प्रति-
ज्ञासन्न्यासो हेत्वन्तरमर्थान्तरं निरर्थकमविज्ञातार्थम-
पार्थक्यमप्राप्तकालं न्यूनमधिकं पुनरुक्तमननुभाषणम-
ज्ञानमप्रतिभा विक्षेपो मतानुज्ञा पर्यनुयोज्योपेक्षणं नि-
रनुयोज्यानुयोगो ऽपसिद्धान्तो हेत्वाभासाश्च निग्रह-
स्थानानि ॥ १ ॥

तानीमानि द्वाविंशतिधा विभज्य लक्ष्यन्ते ॥ १ ॥

प्रति(३)दृष्टान्तधर्माभ्यनुज्ञा स्वदृष्टान्ते

प्रतिज्ञाहानिः ॥ २ ॥

साध्यधर्मप्रत्यनीकेन धर्मेण प्रत्यवस्थिते प्रतिदृष्टान्तधर्म स्वदृष्टान्तेऽ
भ्यनुज्ञानन् प्रतिज्ञां जहातीति प्रतिज्ञाहानिः । निदर्शनम् , ऐन्द्रियकत्वा-
दनित्यः शब्दो घटवदिति कृते अपर आह, इष्टमैन्द्रियकत्वं सामान्ये नित्ये,
कस्मान्न तथा शब्द इति प्रत्यवस्थिते इदमाह यद्यैन्द्रियकं सामान्यं नित्यं
कामं घटो(४) नित्योऽस्त्विति । स खल्वयं साधकस्य दृष्टान्तस्य नित्यत्वं
प्रसङ्गयन्निगमनान्तमेव पक्षं जहाति पक्षं जहत्प्रतिज्ञां जहातीत्युच्यते प्रति-

(१) वस्तुस्मिन्निति वस्तु स्थानमित्यर्थः । (२) अपराधः—पराजयः ।
(३) प्रतिज्ञा—इति पु० पा० । (४) घटस्तथैवेति पु० पा० ।

ज्ञाश्रयत्वात्पक्षस्येति ॥ २ ॥

प्रतिज्ञातार्थप्रतिषेधे धर्मविकल्पात्तद-

र्थनिर्देशः प्रतिज्ञान्तरम् ॥ ३ ॥

प्रतिज्ञातार्थोऽनित्यः शब्द ऐन्द्रियकत्वात् घटवदित्युक्ते योऽस्य प्रतिषेधः प्रतिदृष्टान्तेन हेतुव्याभिचारः सामान्यमैन्द्रियकं नित्यमिति, तस्मिंश्च प्रतिज्ञातार्थप्रतिषेधे धर्मविकल्पादिति दृष्टान्तप्रतिदृष्टान्तयोः साधर्म्ययोगे धर्मभेदात्सामान्यमैन्द्रियकं सर्वगतमैन्द्रियकस्त्वसर्वगतो(१) घट इति धर्म- विकल्पात्तदर्थनिर्देश इति साध्यसिद्धयर्थम्, कथम् ? यथा घटो ऽसर्वगत एवं शब्दोऽप्यसर्वगतो घटवदेवानित्य इति तत्रानित्यः शब्द इति पूर्वा प्रतिज्ञा, असर्वगत इति द्वितीया प्रतिज्ञा प्रतिज्ञान्तरम् । तत्कथं निग्रह- स्थानमिति ? न प्रतिज्ञायाः साधनं प्रतिज्ञान्तरम्, किं तु हेतुदृष्टान्तौ साधनं प्रतिज्ञायाः, तदेतदसाधनोपादानमनर्थकमिति । आनर्थक्यान्निग्रह- स्थानमिति ॥ ३ ॥

प्रतिज्ञाहेत्वोर्विरोधः प्रतिज्ञाविरोधः ॥ ४ ॥

गुणव्यतिरिक्तं द्रव्यमिति प्रतिज्ञा, रूपादितो ऽर्थान्तरस्यानुपलब्धे- रिति हेतुः, सोऽयं प्रतिज्ञाहेत्वोर्विरोधः । कथम् ? यदि गुणव्यतिरिक्तं द्रव्यं ? रूपादिभ्योऽर्थान्तरस्यानुपलब्धिर्नोपपद्यते । अथ रूपादिभ्योऽर्था- न्तरस्यानुपलब्धिः ? गुणव्यतिरिक्तं द्रव्यमिति नोपपद्यते, गुणव्यतिरिक्तं च द्रव्यं रूपादिभ्यश्चार्थान्तरस्यानुपलब्धिरिति विरुध्यते व्याहन्यते न सम्भ- वतीति ॥ ४ ॥

अ०५आ०२सू०५-६] प्रतिज्ञासन्न्यासहेत्वन्तरनिरूपणम् । २५३

पक्षप्रतिषेधे प्रतिज्ञातार्थापनयनं प्रतिज्ञासन्न्यासः ॥५॥

अनित्यः शब्द ऐन्द्रियकत्वादित्युक्ते परो ब्रूयात्सामान्यमैन्द्रियकं न चानित्यमेवं शब्दोऽप्यैन्द्रियको न चानित्य इति, एवं प्रतिषिद्धे पक्षे यदि ब्रूयात् कः पुनराह अनित्यः शब्द इति । सोऽयं प्रतिज्ञातार्थनिवहः प्रतिज्ञासन्न्यास इति ॥ ५ ॥

अविशेषोक्ते हेतौ प्रतिषिद्धे विशेषमिच्छतो हेत्वन्तरम् ॥६॥

निदर्शनम् , एकप्रकृतीदं व्यक्तमिति प्रतिज्ञा, कस्माद्धेतोः ? एक-
प्रकृतीनां विकाराणां परिमाणात् , सृत्पूर्वकाणां शरावादीनां दृष्टं परिमाणं
यावान्प्रकृतेर्व्यूहो भवति तावान्विकार इति, दृष्टं च प्रतिविकारं परिमा-
णम् । अस्ति चेदं परिमाणं प्रतिव्यक्तं तदेकप्रकृतीनां विकाराणां परिमा-
णात् पश्यामो व्यक्तमिदमेकप्रकृतीति(१) । अस्य व्यभिचारेण प्रत्यवस्था-
नम् , नानाप्रकृतीनामेकप्रकृतीनां च विकाराणां दृष्टं परिमाणमिति । एवं
प्रत्यवस्थिते(२) आह एकप्रकृतिसमन्वये सति शरावादिविकाराणां परि-
माणदर्शनात् । सुखदुःखमोहसमन्वितं हीदं व्यक्तं परिमितं(३) गृह्यते,
तत्र प्रकृत्यन्तररूपसमन्वयाभावे(४) सत्येकप्रकृतित्वमिति । तदिदमविशे-
षोक्ते हेतौ प्रतिषिद्धे विशेषं ब्रुवतो हेत्वन्तरं भवति । सति च हेत्वन्तर-
भावे पूर्वस्य हेतोरसाधकत्वाग्निग्रहस्थानम् , हेत्वन्तरवचने सति यदि
हेत्वर्थनिदर्शनो दृष्टान्त उपादीयते नेदं व्यक्तमेकप्रकृति भवति प्रकृत्यन्त-
रोपादानात् । अथ नोपादीयते दृष्टान्ते हेत्वर्थस्यानिदर्शितस्य साधकामा-

(१) व्यक्तमिदमेकप्रकृतीति—इति का० सु० पु० पा० । (२) उक्तवते
इति पु० पा० । (३) परिमितम्—इति का० सु० पु० पा० । (४) समुच्चया-
भावे—इति पु० पा० ।

वानुपपत्तेरानर्थक्याद्धेतोरनिवृत्तं निग्रहस्थानमिति ॥ ६ ॥

प्रकृतादर्थदप्रतिसम्बद्धार्यमर्थान्तरम् ॥ ७ ॥

यथोक्तलक्षणे पक्षप्रतिपक्षपरिग्रहे हेतुतः साध्यसिद्धौ प्रकृतार्थां
ब्रूयान्नित्यः शब्दो ऽस्पर्शत्वादिति हेतुः । हेतुर्नाम हिनोतेर्घातोस्तुनि प्रत्यये
कृदन्तपदम् , पदं च नामाख्यातोपसर्गनिपाताः, अभिधेयस्य क्रियान्तर-
योगाद्विशिष्यमाणरूपः शब्दो नाम(१), क्रियाकारकसमुदायः(२), का-
रकसङ्ख्याविशिष्टक्रियाकालयोगाभिधाय्याख्यातम् , घात्वर्थमात्रं च काल-
भिधानविशिष्टम् , प्रयोगे(३)ष्वर्थादभिद्यमानरूपा निपाताः, उपसृज्यमानाः
क्रियावद्योतका उपसर्गा इत्येवमादि, तदर्थान्तरं वेदितव्यमिति ॥ ७ ॥

वर्णक्रमनिर्देशवन्निरर्थकम् ॥ ८ ॥

यथा नित्यः शब्दः, कचटतपाः जबगडदशत्वात् झमन्धदधषवदिति
एवम्प्रकारं निरर्थकम् । अभिधानाभिधेयभावानुपपत्तौ अर्थगतेरभावाद्
वर्णा एव क्रमेण निर्दिश्यन्त इति ॥ ८ ॥

परिषत्प्रतिवादिभ्यां त्रिरभिहितमप्यविज्ञात-
मविज्ञातार्थम् ॥ ९ ॥

यद्वाक्यं परिषदा प्रतिवादिना च त्रिरभिहितमपि न विज्ञायते शिल्-
ष्टशब्दमप्रतीतप्रयोगमतिद्वुतोच्चरितमित्येवमादिना कारणेन तदविज्ञातम-
विज्ञातार्थम् , असामर्थ्यसंवरणाय प्रयुक्तमिति निग्रहस्थानमिति ॥ ९ ॥

पौर्वापर्यायोगादप्रतिसम्बद्धार्यमपार्थकम् ॥ १० ॥

(१) यथा वृक्षस्तिष्ठति, वृक्षं च्छिनत्तीति भिन्नक्रियायोगाद्विशिष्यमाणरूपो
वृक्षशब्दः । ता० टी० । (२) विषयेण विषयिणमुपलक्षयति । (३)
योगेषु—इति पु० पा० ।

अ०५आ०२सू०१२-१५]अप्राप्तकालादिपुनरुक्तान्तरूपणम्।२५५

यत्रानेकस्य पदस्य वाक्यस्य वा पौर्वापर्येणान्वययोगो नास्ति इत्य-
सम्बद्धार्यत्वं गृह्यते तत्समुदाया(१)र्थस्यापायादपार्थक्यम् । यथा दश
दाडिमानि, षड्रूपाः, कुण्डम्, अजाजिनम्, पल्लपिण्डः, अथ रौरुक-
मेतत्, कुमार्याः पाय्यं तस्याः पिता अप्रतिशीन(२) इति ॥ १० ॥

अवयवविपर्यासवचनमप्राप्तकालम् ॥ ११ ॥

प्रतिज्ञादीनामवयवानां यथालक्षणमर्थवशात् क्रमः, तत्रावयवविपर्या-
सेन वचनमप्राप्तकालमसम्बद्धार्यं निग्रहस्थानमिति ॥ ११ ॥

हीनमन्यतमेनाप्यवयवेन न्यूनम् ॥ १२ ॥

प्रतिज्ञादीनामवयवानामन्यतमेनाप्यवयवेन हीनं न्यूनं निग्रहस्थानम्,
साधनाभावे साध्यासिद्धिरिति ॥ १२ ॥

हेतूदाहरणाधिकमधिकम् ॥ १३ ॥

एकेन कृतत्वाद् अन्यतरस्यानर्थक्यमिति, तदेतन्नियमाम्युपगमे वेदि-
तव्यमिति ॥ १३ ॥

शब्दार्थयोः पुनर्वचनं पुनरुक्तमन्यत्रानुवादात् ॥ १४ ॥

अन्यत्रानुवादात् शब्दपुनरुक्तमर्थपुनरुक्तं वा, नित्यः शब्दो नित्यः
शब्द इति शब्दपुनरुक्तम् । अर्थपुनरुक्तमनित्यः शब्दो निरोधधर्मको
ध्वनिरिति ॥ १४ ॥

अनुवादे त्वपुनरुक्तं शब्दाभ्यासादर्थविशेषोपपत्तेः ॥१५॥

यथा हेत्वपदेशात् प्रतिज्ञायाः पुनर्वचनं निगमनमिति ।

अर्थादापन्नस्य स्वशब्देन पुनर्वचनम्(१) ॥ १६ ॥

पुनरुक्तमिति प्रकृतम् । निदर्शनम् उत्पत्तिधर्मकत्वादनित्यमित्युक्त्वा
अर्थादापन्नस्य योऽभिधायकः शब्दस्तेन स्वशब्देन ब्रूयादनुत्पत्तिधर्मकं
नित्यमिति तच्च पुनरुक्तं वेदितव्यम् । अर्थसम्प्रत्ययार्थे शब्दप्रयोगे प्र-
तीतः सोऽर्थोऽर्थापत्त्येति ॥ १६ ॥

विज्ञातस्य परिषदा त्रिरभिहितस्याप्यप्रत्युच्चा-
रण(२)मननुभाषणम् ॥ १७ ॥

विज्ञातस्य वाक्यार्थस्य परिषदा, प्रतिवादिना त्रिरभिहितस्य यदप्र-
त्युच्चारणं तदननुभाषणं नाम निग्रहस्थानमिति । अप्रत्युच्चारयन् किमा-
श्रयं परपक्षप्रतिषेधं ब्रूयात् ॥ १७ ॥

अविज्ञातं चाज्ञानम् ॥ १८ ॥

विज्ञातार्थस्य परिषदा प्रतिवादिना त्रिरभिहितस्य यदविज्ञानं तदज्ञानं
निग्रहस्थानमिति । अयं खल्वविज्ञाय कस्य प्रतिषेधं ब्रूयादिति ॥ १८ ॥

उत्तरस्याप्रतिपत्तिरप्रतिभा ॥ १९ ॥

परपक्षप्रतिषेध(३) उत्तरम्, तद्यदा न प्रतिपद्यते तदा निगृहीतो
भवति ॥ १९ ॥

कार्यव्यासङ्गात्कथाविच्छेदो विक्षेपः ॥ २० ॥

यत्र कर्तव्यं व्यासज्य कथां व्यवच्छिनत्ति इदं मे करणीयं विद्यते
तस्मिन्नवसिते पश्चात्कथयामीति(४) विक्षेपो नाम निग्रहस्थानम् । एकनि-

(१) पुनरभिधानमिति पु० पा० । (२) अनुच्चारणमिति पु० पा० ।

(३) प्रतिरोधः—इति पु० पा० । (४) कथयिष्यामीति—इति पु० पा० ।

अ०५आ०२सू०२१-२४] मतानुज्ञाद्यपसिद्धान्तनिरूपणम् । २५७

अहावसानायां कथायां स्वयमेव कथान्तरं प्रतिपद्यत इति ॥ २० ॥

स्वपक्ष(१)दोषाभ्युपगमात् परपक्षे दोष-

प्रसङ्गो(२) मतानुज्ञा ॥ २१ ॥

यः परेण चोदितं दोषं स्वपक्षेऽभ्युपगम्यानुद्वृत्य वदति भवत्पक्षे-
ऽपि समानो दोष इति, स स्वपक्षे दोषाभ्युपगमात्परपक्षे दोषं प्रसञ्जयन्प-
रमतमनुजानातीति मतानुज्ञा नाम निग्रहस्थानमापद्यत इति ॥ २१ ॥

निग्रहस्थानप्राप्तस्यानिग्रहः पर्यनुयोज्योपेक्षणम् ॥ २२ ॥

पर्यनुयोज्यो नाम निग्रहोपपत्त्या चोदनीयः, तस्योपेक्षणं निग्रहस्थानं
प्राप्तोऽसीत्यननुयोगः । एतच्च कस्य पराजय इत्यनुयुक्त्या परिषदा व-
चनीयम्, न खलु निग्रहं प्राप्तः स्वकौपीनं विवृणुयादिति ॥ २२ ॥

अनिग्रहस्थाने निग्रहस्थानाभियोगो

निरनुयोज्यानुयोगः ॥ २३ ॥

निग्रहस्थानलक्षणस्य मिथ्याऽध्यवसायादनिग्रहस्थाने निगृहीतोऽ-
सीति परं ब्रुवन् निरनुयोज्यानुयोगान्निगृहीतो वेदितव्य इति ॥ २३ ॥

सिद्धान्तमभ्युपेत्यानियमात् कथाप्रसङ्गोऽपसि-

द्धान्तः ॥ २४ ॥

कस्य चिदर्थस्य तथाभावं प्रतिज्ञाय प्रतिज्ञातार्थविपर्ययाद्(३) ।
अनियमात् कथां प्रसञ्जयतोऽपसिद्धान्तो वेदितव्यः । यथा न
सदात्मानं जहाति, न सतो विनाशो, नासदात्मानं लभते, नासदुत्पद्यत
इति सिद्धान्तमभ्युपेत्य स्वपक्षं व्यवस्थापयति । एकप्रकृतीदं व्यक्तं विक्का-

(१) स्वपक्षे—इति पु० पा० । (२) परपक्षदोषप्रसङ्गः—इति पु० पा० ।
(३) असन्नियमादिति पु० पा० ।

राणामन्वयदर्शनात् । मृदन्वितानां शरावादीनां दृष्टमेकप्रकृतित्वम्, तश्च चायं व्यक्तभेदः सुखदुःखमोहान्वितो दृश्यते तस्मात्समन्वयदर्शनात्सुखादिभिः(१)रेकप्रकृतीदं शरीरमिति(२) । एवमुक्तवाननुयुज्यते अथ प्रकृतिविकार(३) इति कथं लक्षितव्यमिति । यस्यावस्थितस्य धर्मान्तरनिवृत्तौ धर्मान्तरं प्रवर्तते सा प्रकृतिः, यच्च धर्मान्तरं प्रवर्तते स विकार इति, सोऽयं प्रतिज्ञातार्थविपर्ययादनियमात् कथां प्रसज्जयति, प्रतिज्ञातं स्वल्पेन नासदाविर्भवति न सत्तिरोभवतीति । सदसतोश्च तिरोभावाविर्भवमन्तरेण न कस्य चित्प्रवृत्तिः प्रवृत्त्युपरमश्च भवति । मृदि स्वल्पवस्थितायां भविष्यति शरावादिलक्षणं धर्मान्तरमिति प्रवृत्तिर्भवति, अभूदिति च प्रवृत्त्युपरमः, तदेतन्मृद्धर्माणामपि न स्यात् । एवं प्रत्यवस्थितो यदि सतश्चात्महानमसतश्चात्मलाममभ्युपैति तदस्यापसिद्धान्तो निग्रहस्थानं भवति, अथ नाभ्युपैति पक्षोऽस्य न सिध्यति ॥ २४ ॥

हेत्वाभासाश्च यथोक्ताः ॥ २५ ॥

हेत्वाभासाश्च निग्रहस्थानानि । किं पुनर्लक्षणान्तरयोगाद् हेत्वाभासा(४) निग्रहस्थानत्वमापन्नाः यथा प्रमाणानि प्रमेयत्वमित्यत आह । यथोक्ता इति । हेत्वाभासलक्षणेनैव निग्रहस्थानभाव इति ।

त इमे प्रमाणादयः पदार्था उद्दिष्टा लक्षिताः परीक्षिताश्चेति ॥२५॥

योऽक्षपादमूर्षिं न्यायः प्रत्यभाद्वदतां वरम् ।

तस्य वात्स्यायन इदं भाष्यजातमवर्तयत्(५) ॥

इति श्रीवात्स्यायनीये न्यायभाष्ये पञ्चमोऽध्यायः समाप्तः ॥ ५ ॥

- (१) सुखदुःखादिभिरिति पु० पा० । (२) विश्वमिति पु० पा० ।
 (३) प्रकृतिविकारः—इति पु० पा० । (४) हेत्वभासाश्च—इति पु० पा० ।
 (५) नास्त्यर्थं श्लोकः पुस्तकान्तरे ।

श्रीगणेशाय नमः ।

अथ न्यायसूचीनिबन्धः ।

नमामि धर्मविज्ञानवैराग्यैश्वर्यशालिने ।

निधये वाग्विशुद्धीनामक्षपादाय तायिने ॥ १ ॥

अक्षपादप्रणीतानां सूत्राणां सारबोधिका ।

श्रीवाचस्पतिमिश्रेण मया(?) सूची विधास्यते ॥ २ ॥

प्रमाणप्रमेयसंशयप्रयोजनदृष्टान्तसिद्धान्तावयवंतर्कनिर्णयवादजरूपवि-
तण्डाहेत्वाभासच्छलजातिनिग्रहस्थानानां तत्त्वज्ञानान्निःश्रेयसाधिगमः ॥१॥
दुःखजन्मप्रवृत्तिदोषमिथ्याज्ञानानामुत्तरोत्तरापये तदनन्तराभावादपवर्गः ॥२॥

इति द्वाभ्यां सूत्राभ्यामभिधेयप्रयोजनसम्बन्धप्रकरणम् ॥ १ ॥

प्रत्यक्षानुमानोपमानशब्दाः प्रमाणानि ॥१॥ इन्द्रियार्थसन्निकर्षोत्पन्नं
ज्ञानमव्यपदेश्यमव्यभिचारि व्यवसायात्मकं प्रत्यक्षम् ॥२॥ अथ तत्पूर्वकं
त्रिविधमनुमानं पूर्ववच्छेषवत्सामान्यतो दृष्टं च ॥३॥ प्रसिद्धसाधर्म्यात्
साध्यसाधनमुपमानम् ॥४॥ आप्तोपदेशः शब्दः ॥५॥ स द्विविधो दृष्टा-
दृष्टार्थत्वात् ॥ ६ ॥

इति षड्भिः सूत्रैः प्रमाणलक्षणप्रकरणम् ॥ २ ॥

आत्मशरीरेन्द्रियार्थबुद्धिमनःप्रवृत्तिदोषप्रेत्यभावफलदुःखापवर्गास्तु प्र-
मेयम् ॥१॥ इच्छाद्वेषप्रयत्नसुखदुःखज्ञानान्यात्मनो लिङ्गम् ॥२॥ चेष्टे-
न्द्रियार्थाश्रयः शरीरम् ॥३॥ घ्राणरसनचक्षुस्त्वक्श्रोत्राणीन्द्रियाणि भूते-
भ्यः ॥४॥ पृथिव्यापस्तेजो वायुराकाशमिति भूतानि ॥५॥ गन्धरसरूपस्पर्-

शशब्दाः पृथिन्यादिगुणास्तदर्थः ॥६॥ बुद्धिरुपलब्धिर्ज्ञानमित्यनर्थान्तरम् ॥७॥ युगपज्ज्ञानानुत्पत्तिर्मनसो लिङ्गम् ॥८॥ प्रवृत्तिर्वाग्बुद्धिशरीरारम्भः ॥९॥ प्रवर्तनालक्षणा दोषाः ॥१०॥ पुनरुत्पत्तिः प्रेत्यभावः ॥११॥ प्रवृत्तिदोषजनितोऽर्थः फलम् ॥१२॥ बाधनालक्षणं दुःखम् ॥१३॥ तदन्यन्तविमोक्षोऽपवर्गः ॥ १४ ॥

इति चतुर्दशभिः सूत्रैः प्रमेयलक्षणप्रकरणम् ॥ ३ ॥

समानानेकधर्मोपपत्तेर्विप्रतिपत्तेरुपलब्ध्यनुपलब्ध्यवस्थातश्च विशेषापेक्षो विमर्षः संशयः ॥१॥ यमर्थमधिकृत्य प्रवर्तते तत्प्रयोजनम् ॥२॥ लौकिकपरीक्षकाणां यस्मिन्नर्थे बुद्धिसाम्यं स दृष्टान्तः ॥ ३ ॥

इति त्रिभिः सूत्रैर्न्यायपूर्वाङ्गलक्षणप्रकरणम् ॥ ४ ॥

तन्त्राधिकरणाभ्युपगमसंस्थितिः सिद्धान्तः ॥१॥ स चतुर्विधः सर्वतन्त्रप्रतितन्त्राधिकरणाभ्युपगमसंस्थित्यर्थान्तरभावात् ॥२॥ सर्वतन्त्राविरुद्धस्तन्त्रेऽधिकृतोऽर्थः सर्वतन्त्रसिद्धान्तः ॥३॥ समानतन्त्रसिद्धः परतन्त्रासिद्धः प्रतितन्त्रसिद्धान्तः ॥४॥ यत्सिद्धावन्यप्रकरणसिद्धिः सोऽधिकरणसिद्धान्तः ॥५॥ अपरीक्षिताभ्युपगमात् तद्विशेषपरीक्षणमभ्युपगमासिद्धान्तः ॥६॥

इति षड्भिः सूत्रैर्न्यायाश्रयसिद्धान्तलक्षणप्रकरणम् ॥ ५ ॥

प्रतिज्ञाहेतूदाहरणोपनयनिगमनान्यवयवाः ॥१॥ साध्यनिर्देशः प्रतिज्ञा ॥२॥ उदाहरणसाधर्म्यात् साध्यसाधनं हेतुः ॥३॥ तथा वैधर्म्यात् ॥४॥ साध्यसाधर्म्यात् तद्धर्मभावी दृष्टान्त उदाहरणम् ॥५॥ तद्विपर्ययाद्वा विपरीतम् ॥६॥ उदाहरणपेक्षस्तथेत्युपसंहारो न तथेति वा साध्यस्योपनयः ॥ ७ ॥ हेत्वपदेशात् प्रतिज्ञायाः पुनर्वचनं निगमनम् ॥ ८ ॥

इत्यष्टभिः सूत्रैर्न्यायप्रकरणम् ॥ ६ ॥

अविज्ञाततत्त्वेऽर्थे कारणोपपत्तितस्तत्त्वज्ञानार्थमूहस्तर्कः ॥१॥ विमृश्य
पक्षप्रतिपक्षाम्यमर्थावधारणं निर्णयः ॥ २ ॥

इति द्वाभ्यां सूत्राभ्यां न्यायोत्तराङ्गलक्षणप्रकरणम् ॥ ७ ॥

इत्येकचत्वारिंशता सूत्रैः सप्तभिः प्रकरणैः प्रथमा-
ध्यायस्य प्रथममाह्निकं समाप्तम् ॥

अथ द्वितीयमाह्निकम् ।

प्रमाणतर्कसाधनोपालम्भः सिद्धान्ताविरुद्धः पञ्चावयवोपपन्नः पक्षप्र-
तिपक्षपरिग्रहो वादः ॥१॥ यथोक्तोपपन्नश्छलजातिनिग्रहस्थानसाधनोपा-
लम्भो जल्पः ॥ २ ॥ स प्रतिपक्षस्थापनाहीनो वितण्डा ॥ ३ ॥

इति त्रिभिः सूत्रैः कथालक्षणप्रकरणम् ॥ १ ॥

सव्यभिचारविरुद्धप्रकरणसमसाध्यसमकालातीता हेत्वाभासाः ॥१॥
अनैकान्तिकः सव्यभिचारः ॥२॥ सिद्धान्तमभ्युपेत्य तद्विरोधी विरुद्धः ॥३॥
यस्मात् प्रकरणचिन्ता स निर्णयार्थमपदिष्टः प्रकरणसमः ॥४॥ साध्यावि-
शिष्टश्च साध्यत्वात् साध्यसमः ॥५॥ कालात्ययापदिष्टः कालातीतः ॥६॥

इति षड्भिः सूत्रैः हेत्वाभासलक्षणप्रकरणम् ॥ २ ॥

वचनविघातोऽर्थविकल्पोपपत्त्या छलम् ॥१॥ तत् त्रिविधं वाक्छलं
सामान्यच्छलमुपचारच्छलं च ॥२॥ अविशेषाभिहितेऽर्थे वक्तुरभिप्राया-
दर्थान्तरकल्पना वाक्छलम् ॥ ३ ॥ सम्भवतोऽर्थस्यातिसामान्ययोगादस-
म्भूतार्थकल्पना सामान्यच्छलम् ॥४॥ धर्मविकल्पनिर्देशेऽर्थसद्भावप्रतिषेध
उपचारच्छलम् ॥५॥ वाक्छलमेवोपचारच्छलं तदविशेषात् ॥६॥ न, त-
दर्थान्तरभावात् ॥७॥ अविशेषे वा किञ्चित्साधर्म्यादेकच्छलमसङ्गः ॥८॥
इत्यष्टभिः सूत्रैश्छललक्षणप्रकरणम् ॥ ३ ॥

साधर्म्यवैधर्म्याभ्यां प्रत्यवस्थानं जातिः ॥१॥ विप्रतिपत्तिरप्रतिपत्तिश्च
निग्रहस्थानम् ॥२॥ तद्विकल्पाज्जातिनिग्रहस्थानबहुत्वम् ॥३॥

इति त्रिभिः सूत्रैः पुरुषाशक्तिलिङ्गदोषसामान्यलक्षणप्रकरणम् ॥ ४ ॥

इति विंशत्या सूत्रैश्चतुर्भिः प्रकरणैः प्रथमा-

ध्यायस्य द्वितीयमाह्निकं समाप्तम् ॥

समाप्तश्च प्रथमोऽध्यायः ।

अत्र प्रकरणानि ११ सूत्राणि ॥ ६१ ॥

अथ द्वितीयोऽध्यायः ।

समानानेकधर्माध्यवसायादन्यतरधर्माध्यवसायाद्वा न संशयः ॥१॥
विप्रतिपत्त्यव्यवस्थाव्यवसायाच्च ॥२॥ विप्रतिपत्तौ च सम्प्रतिपत्तेः ॥३॥
अव्यवस्थात्मनि व्यवस्थितत्वाच्चाव्यवस्थायाः ॥४॥ तथाऽत्यन्तसंशयस्त-
द्धर्मसातत्योपपत्तेः ॥५॥ यथोक्ताध्यवसायादेव तद्विशेषापेक्षात् संशये ना-
संशयो नात्यन्तसंशयो वा ॥६॥ यत्र संशयस्तत्रैवमुत्तरोत्तरप्रसङ्गः ॥७॥

इति सप्तभिः सूत्रैः संशयपरीक्षाप्रकरणम् ॥ १ ॥

प्रत्यक्षादीनामप्रामाण्यं त्रैकाल्यासिद्धेः ॥ १ ॥ पूर्वं हि प्रमाणसिद्धौ
नेन्द्रियार्थसन्निकर्षात् प्रत्यक्षोत्पत्तिः ॥२॥ पश्चात् सिद्धौ न प्रमाणेभ्यः
प्रमेयसिद्धिः ॥३॥ युगपत्सिद्धौ प्रत्यर्थनियतत्वात् क्रमवृत्तित्वाभावो बुद्धी-
नाम् ॥४॥ त्रैकाल्यासिद्धेः प्रतिषेधानुपपत्तिः ॥५॥ सर्वप्रमाणप्रतिषेधाच्च
प्रतिषेधानुपपत्तिः ॥६॥ तत्प्रामाण्ये वा न सर्वप्रमाणविप्रतिषेधः ॥७॥
त्रैकाल्याप्रतिषेधश्च शब्दादातोद्यसिद्धिवत् तत्सिद्धेः ॥८॥ प्रमेया च तु-
ल्यप्रामाण्यवत् ॥९॥ प्रमाणतः सिद्धेः प्रमाणानां प्रमाणान्तरसिद्धिप्रसङ्गः
॥१०॥ तद्विनिवृत्तेर्वा प्रमाणसिद्धिवत् प्रमेयासिद्धिः ॥११॥ न प्रदीपप्र-

काशसिद्धिवत् तत्सिद्धेः ॥१२॥ क्वचित्तु निवृत्तिदर्शनादनिवृत्तिदर्शनाच्च
क्वचिदनेकान्तः ॥ १३ ॥

इति त्रयोदशभिः सूत्रैः प्रमाणसामान्यपरीक्षाप्रकरणम् ॥ २ ॥

प्रत्यक्षलक्षणानुपपत्तिरसमग्रवचनात् ॥१॥ नात्ममनसोः सन्निकर्षा-
भावे प्रत्यक्षोत्पत्तिः ॥२॥ दिग्देशकालाकाशेष्वप्येवं प्रसङ्गः ॥३॥ ज्ञान-
लिङ्गत्वादात्मनो नानवरोधः ॥४॥ तदयौगपद्यलिङ्गत्वाच्च न मनसः ॥५॥
प्रत्यक्षनिमित्तत्वाच्चेन्द्रियार्थयोः सन्निकर्षस्य स्वशब्देन वचनम् ॥६॥
सुप्तव्यासक्तमनसां चेन्द्रियार्थयोः सन्निकर्षनिमित्तत्वात् ॥७॥ तैश्चापदेशो
ज्ञानविशेषाणाम् ॥८॥ व्याहतत्वादहेतुः ॥९॥ नार्थविशेषप्रावल्यात् ॥१०॥
प्रत्यक्षमनुमानमेकदेशग्रहणादुपलब्धेः ॥११॥ न प्रत्यक्षेण यावत्तावदप्यु-
पलम्भात् ॥ १२ ॥

इति द्वादशभिः सूत्रैः प्रत्यक्षपरीक्षाप्रकरणम् ॥ ३ ॥

साध्यत्वादवयविनि सन्देहः ॥१॥ सर्वाग्रहणमवयव्यासिद्धेः ॥२॥
वारणाकर्षणोपपत्तेश्च ॥३॥ सेनावनवद्ग्रहणमिति चेच्चातीन्द्रियत्वाद्गू-
नाम् ॥ ४ ॥

इति चतुर्भिः सूत्रैः प्रासङ्गिकमवयविपरीक्षाप्रकरणम् ॥ ४ ॥

रोधोपघातसादृश्येभ्यो व्यभिचारादनुमानमप्रमाणम् ॥१॥ नैकदेश-
त्राससादृश्येभ्योऽर्थान्तरभावात् ॥ २ ॥

इति द्वाभ्यां सूत्राभ्यामनुमानपरीक्षाप्रकरणम् ॥ ५ ॥

वर्तमानाभावः पततः पतितपतितः प्रकालोपपत्तेः ॥१॥ तयोरप्य-
भावो वर्तमानाभावे तदपेक्षत्वात् ॥२॥ नातीतानागतयोरितरेतरापेक्षासि-
द्धिः ॥३॥ वर्तमानाभावे सर्वाग्रहणं प्रत्यक्षानुपपत्तेः ॥४॥ कृतताकर्तव्य-

तोपपत्तेस्तुभयथा ग्रहणम् ॥ ५ ॥

इति पञ्चभिः सूत्रैरौपोद्धातिकं वर्तमानपरीक्षाप्रकरणम् ॥ ६ ॥

अत्यन्तप्रायैकदेशसाधर्म्यादुपमानासिद्धिः ॥१॥ प्रसिद्धसाधर्म्यादुप-
मानसिद्धेर्यथोक्तदोषानुपपत्तिः ॥२॥ प्रत्यक्षेणाप्रत्यक्षसिद्धेः ॥३॥ नाप्र-
त्यक्षे गवये प्रमाणार्थमुपमानस्य पश्यामः ॥४॥ तथेत्युपसंहारादुपमानसि-
द्धेर्नाविशेषः ॥ ५ ॥

इति पञ्चभिः सूत्रैरुपमानपरीक्षाप्रकरणम् ॥ ७ ॥

शब्दोऽनुमानमर्थस्यानुपलब्धेरनुमेयत्वात् ॥१॥ उपलब्धेरद्विप्रवृत्ति-
त्वात् ॥२॥ सम्बन्धाच्च ॥३॥ आप्तोपदेशसामर्थ्याच्छब्दादर्थसम्प्रत्य-
त्ययः ॥४॥ पूरणप्रदाहपाटनानुपपत्तेश्च सम्बन्धामावः ॥५॥ शब्दार्थव्य-
वस्थानादप्रतिपेधः ॥६॥ न सामयिकत्वाच्छब्दार्थसम्प्रत्ययस्य ॥७॥ जा-
तिविशेषे चानियमात् ॥ ८ ॥

इत्यष्टभिः सूत्रैः शब्दसामान्यपरीक्षाप्रकरणम् ॥ ८ ॥

तदप्रामाण्यमनृतव्याघातपुनरुक्तदोषेभ्यः ॥१॥ न कर्तृकर्मसाधनवैगु-
प्यात् ॥२॥ अभ्युपेत्य कालभेदे दोषवचनात् ॥३॥ अनुवादोपपत्तेश्च ॥४॥
वाक्यविभागस्य चार्थग्रहणात् ॥५॥ विध्यर्थवादानुवादवचनविनियोगात् ॥६॥
विधिर्विधायकः ॥७॥ स्तुतिर्निन्दा परकृतिः पुराकल्प इत्यर्थवादः ॥८॥
विधिविहितस्यानुवचनमनुवादः ॥ ९ ॥ नानुवादपुनरुक्तयोर्विशेषः शब्दा-
भ्यासोपपत्तेः ॥१०॥ शीघ्रतरगमनोपदेशवदभ्यासान्नाविशेषः ॥११॥ म-
न्त्राद्युर्वेदप्रामाण्यवच्च तत्प्रामाण्यमाप्तप्रामाण्यात् ॥ १२ ॥

इति द्वादशभिः सूत्रैः शब्दविशेषपरीक्षाप्रकरणम् ॥ ९ ॥

इति अष्टात्तरषष्ठ्या सूत्रैर्नवभिः प्रकरणैर्द्विती-
याध्यायस्याद्यमहिकं समाप्तम् ॥

अथ द्वितीयमाह्निकम् ।

न चतुष्टयैतिद्वार्थापत्तिसम्भवाभावप्रामाण्यात् ॥१॥ शब्द ऐतिह्या-
नर्थान्तरभावादनुमानेऽर्थापत्तिसम्भवाभावानर्थान्तरभावाच्चाप्रतिषेधः ॥ २ ॥
अर्थापत्तिरप्रमाणमनैकान्तिकत्वात् ॥३॥ अनर्थापत्तावर्थापत्त्यभिमानात् ॥४॥
प्रतिषेधाप्रामाण्यं चानैकान्तिकत्वात् ॥५॥ तत्प्रामाण्ये वा नार्थापत्त्यप्रामा-
ण्यम् ॥६॥ नाभावप्रामाण्यं प्रमेयासिद्धेः ॥ ७ ॥ लक्षितेष्वलक्षणलक्षित-
त्वादलक्षितानां तत्प्रमेयसिद्धिः ॥८॥ असत्यर्थे नाभाव इति चेन्नान्यलक्ष-
णोपपत्तेः ॥९॥ तत्सिद्धेरलक्षितेष्वहेतुः ॥१०॥ न लक्षणावस्थितापेक्षसि-
द्धेः ॥११॥ प्रागुत्पत्तेरभावोपपत्तेश्च ॥ १२ ॥

इति द्वादशमिः सूत्रैश्चतुष्टयपरीक्षाप्रकरणम् ॥ १ ॥

आदिमत्त्वादैनन्द्रियकत्वात् कृतकवदुपचाराच्च ॥१॥ न घटाभावसा-
मान्यनित्यत्वान्नित्येष्वप्यनित्यवदुपचाराच्च ॥२॥ तत्त्वभाक्तयोर्नानित्यस्य
विभागादव्यभिचारः ॥३॥ सन्तानानुमानविशेषणात् ॥४॥ कारणद्रव्यस्य
प्रदेशशब्देनाभिधानात् ॥५॥ प्रागुच्चारणादनुपलब्धेरावरणाद्यनुपलब्धेश्च
॥६॥ तदनुपलब्धेरनुपलम्भादावरणोपपत्तिः ॥ ७ ॥ अनुपलम्भादप्यनुपल-
ब्धिसद्भाववन्नावरणानुपपत्तिरनुपलम्भात् ॥८॥ अनुपलम्भात्मकत्वादनुपल-
ब्धेरहेतुः ॥९॥ अस्पर्शत्वात् ॥१०॥ न कर्मानित्यत्वात् ॥११॥ नाणुनि-
त्यत्वात् ॥१२॥ सम्प्रदानात् ॥१३॥ तदन्तरालानुपलब्धेरहेतुः ॥१४॥
अध्यापनादप्रतिषेधः ॥१५॥ उभयोः पक्षयोरन्यतरस्याध्यापनादप्रतिषेधः
॥१६॥ अभ्यासात् ॥१७॥ नान्यत्वेऽप्यभ्यासस्योपचारात् ॥१८॥ अन्य-
दन्यस्मादनन्यत्वादनन्यदित्यन्यताऽभावः ॥१९॥ तदभावे नास्त्यनन्यता
तयोरितरेतरापेक्षसिद्धेः ॥२०॥ विनाशकारणानुपलब्धेश्च ॥२१॥ अथ-

वणकारणानुपलब्धेः सततश्रवणप्रसङ्गः ॥२२॥ उपलभ्यमाने चानुपलब्धे-
रसत्त्वादनुपदेशः ॥ २३ ॥ पाणिनिमित्तप्रश्लेषाच्छब्दाभावे नानुपलब्धिः
॥२४॥ विनाशकारणानुपलब्धेश्चावस्थाने तन्नित्यत्वप्रसङ्गः ॥२५॥ अस्प-
र्शत्वादप्रतिषेधः ॥२६॥ विभक्त्यन्तरोपपत्तेश्च समासे ॥ २७ ॥

इति सप्तविंशत्या सूत्रैः शब्दानित्यत्वप्रकरणम् ॥ २ ॥

विकारोपपत्तेश्च संशयः ॥१॥ प्रकृतिविवृद्धौ विकारविवृद्धेश्च
॥२॥ न्यूनसमाधिकोपलब्धेर्विकाराणामहेतुः ॥३॥ द्विविधस्यापि हेतोर-
भावादसाधनं दृष्टान्तः ॥४॥ नातुल्यप्रकृतीनां विकारविकल्पात् ॥५॥
द्रव्यविकारवैषम्यवद्वर्णविकारविकल्पः ॥६॥ न विकारधर्मानुपपत्तेः ॥७॥
विकारप्राप्तानामपुनरापत्तेः ॥८॥ सुवर्णादीनां पुनरापत्तेरहेतुः ॥९॥ न त-
द्विकाराणां सुवर्णभावान्यतिरेकात् ॥१०॥ नित्यत्वेऽविकारादनित्यत्वे चा-
नवस्थानात् ॥११॥ नित्यानामतीन्द्रियत्वात् तद्धर्मविकल्पाच्च वर्णविका-
राणामप्रतिषेधः ॥१२॥ अनवस्थायित्वे च वर्णोपलब्धिवत् तद्विकारोपप-
त्तिः ॥१३॥ विकारधर्मित्वे नित्यत्वाभावात् कालान्तरे विकारोपपत्तेश्चाप्र-
तिषेधः ॥१४॥ प्रकृत्यनियमात् ॥१५॥ अनियमे नियमाच्चानियमः ॥१६॥
नेयमानियमविरोधादनियमे नियमाच्चाप्रतिषेधः ॥ १७ ॥ गुणान्तरापत्त्यु-
त्पत्तौ सप्तद्विलेशश्लेषेभ्यस्तु विकारोपपत्तेर्वर्णविकारः ॥ १८ ॥

इति अष्टादशभिः सूत्रैः शब्दपरिणामप्रकरणम् ॥ ३ ॥

ते विभक्त्यन्ताः पदम् ॥ १ ॥ व्यक्त्याकृतिजातिसन्निधौपचारत्
संशयः ॥२॥ याशब्दसमूहत्यागपरिग्रहसंख्यावृद्ध्युपचयवर्णसमासानुब-
न्धानां व्यक्तावुपचाराद्व्यक्तिः ॥३॥ न तदनवस्थानात् ॥४॥ सहचरण-
स्थानतादर्थ्यवृत्तमानधारणसामीप्ययोगसाधनाधिपत्येभ्यो ब्रह्मणमञ्चकटरा-

जसक्तुचन्दनगङ्गाशाटकात्रपुरुषेष्वतद्भावेऽपि तदुपचारः ॥५॥ आकृति-
स्तदपेक्षत्वात् सत्त्वव्यवस्थानसिद्धेः ॥६॥ व्यक्त्याकृतियुक्तेऽप्यप्रसङ्गात्
प्रोक्षणादीनां मृद्बक्के जातिः ॥७॥ नाकृतिव्यक्त्यपेक्षत्वाज्जात्यमिव्यक्तेः
॥८॥ व्यक्त्याकृतिजातयस्तु पदार्थः ॥९॥ व्यक्तिगुणविशेषाश्रयो मूर्तिः
॥१०॥ आकृतिर्जातिलिङ्गाख्या ॥११॥ समानप्रसवात्मिका जातिः ॥१२॥
इति द्वादशमिः सूत्रैः शब्दशक्तिपरीक्षा (पदार्थनिरूपण) प्रकरणम् ॥४॥

इति नवोत्तरषष्ठ्या सूत्रैश्चतुर्भिः प्रकरणैर्द्विती-

याध्यायस्य द्वितीयमाहिकम् ।

समाप्तश्च द्वितीयोऽध्यायः ॥

अत्र प्रकरणानि १३ सूत्राणि १३७

अथ तृतीयोऽध्यायः ॥

दर्शनस्पर्शनाभ्यामेकार्थग्रहणात् ॥१॥ न विषयव्यवस्थानात् ॥२॥
तद्व्यवस्थानादेवात्मसद्भावादप्रतिषेधः ॥३॥

इति त्रिभिः सूत्रैरिन्द्रियव्यतिरेकात्मप्रकरणम् ॥ १ ॥

शरीरदाहे पातकाभावात् ॥१॥ तदभावः सात्मकप्रदाहेऽपि तन्नि-
त्यत्वात् ॥२॥ न कार्याश्रयकर्तृवधात् ॥ ३ ॥

इति त्रिभिः सूत्रैः शरीरव्यतिरेकात्मप्रकरणम् ॥ २ ॥

सव्यवस्थेतरेण प्रत्यभिज्ञानात् ॥१॥ नैकस्मिन्नासास्थिव्यवहिते
द्वित्वाभिमानात् ॥२॥ एकविनाशे द्वितीयाविनाशान्नैकत्वम् ॥३॥ अवय-
वनाशेऽप्यवयव्युपलब्धेरहेतुः ॥४॥ दृष्टान्तविरोधादप्रतिषेधः ॥५॥ इन्द्रि-
यान्तरविकारात् ॥६॥ न स्मृतेः स्मर्तव्यविषयत्वात् ॥७॥ तदात्मगुणत्व-
सद्भावादप्रतिषेधः ॥ ८ ॥

इत्यष्टमिः सूत्रैः प्रासङ्गिकं चक्षुरद्वैतप्रकरणम् ॥ ३ ॥

नात्मप्रतिपत्तिहेतूनां मनसि सम्भवात् ॥ १ ॥ ज्ञातुर्ज्ञानसाधनोपपत्तेः
सञ्ज्ञाभेदमात्रम् ॥ २ ॥ नियमश्च निरनुमानः ॥ ३ ॥

इति त्रिभिः सूत्रैर्मनोव्यतिरेकप्रकरणम् ॥ ४ ॥

पूर्वाभ्यस्तस्मृत्यनुबन्धाज्जातस्य हर्षभयशोकसम्प्रतिपत्तेः ॥ १ ॥ पद्मा-
दिषु प्रबोधसम्मीलनविकारवत् तद्विकारः ॥ २ ॥ नोष्णशीतवर्षकालनिमित्त-
त्वात् पञ्चात्मकविकाराणाम् ॥ ३ ॥ प्रेत्याहाराभ्यासकृतात् स्तन्याभिलाषात्
॥ ४ ॥ अयसोऽयस्कान्ताभिगमनवत् तदुपसर्पणम् ॥ ५ ॥ नान्यत्र प्रवृत्त्य-
भावात् ॥ ६ ॥ वीतरागजन्मादर्शनात् ॥ ७ ॥ सगुणद्रव्योत्पत्तिवत् तदुत्प-
त्तिः ॥ ८ ॥ न सङ्कल्पनिमित्तत्वाद्वागादीनाम् ॥ ९ ॥

इति नवभिः सूत्रैर्नित्यताप्रकरणम् ॥ ५ ॥

पार्थिवं गुणान्तरोपलब्धेः ॥ १ ॥ पार्थिवाप्येतजसं तद्रूपोपलब्धेः
॥ २ ॥ निःश्वासोच्छ्वासोपलब्धेश्चातुर्भौतिकम् ॥ ३ ॥ गन्धक्लेदपाकव्यूहाव-
काशदानेभ्यः पाञ्चभौतिकम् ॥ ४ ॥ श्रुतिप्रामाण्याच्च ॥ ५ ॥

इति पञ्चभिः सूत्रैः शरीरपरीक्षाप्रकरणम् ॥ ६ ॥

कृष्णसारे सत्युपलम्भाद् व्यतिरिच्य चोपलम्भात् संशयः ॥ १ ॥ मह-
त्तुप्रहणात् ॥ २ ॥ रश्म्यर्थसन्निकर्षविशेषात् तद्ग्रहणम् ॥ ३ ॥ तदनुपल-
ब्धिरहेतुः ॥ ४ ॥ नानुमीयमानस्य प्रत्यक्षतोऽनुपलब्धिरभावहेतुः ॥ ५ ॥
द्रव्यगुणधर्मभेदाच्च उपलब्धिनियमः ॥ ६ ॥ अनेकद्रव्यसमवायाद्रूपविशेषाच्च
रूपोपलब्धिः ॥ ७ ॥ कर्मकारितश्चेन्द्रियाणां व्यूहः पुरुषार्थतन्त्रः ॥ ८ ॥
मध्यन्दिनोल्काप्रकाशानुपलब्धिवत्तदनुपलब्धिः ॥ ९ ॥ न रात्रावप्यनुपल-
ब्धेः ॥ १० ॥ बाह्यप्रकाशानुग्रहाद् विषयोपलब्धेरनभिव्यक्तितोऽनुपलब्धिः
॥ ११ ॥ अभिव्यक्तौ चाभिभवात् ॥ १२ ॥ नक्तंश्चरन्त्यनरश्मिदर्शनाच्च

॥१३॥ अप्राप्यग्रहणं काचाग्रपटलस्फटिकान्तरितोपलब्धेः ॥१४॥ कुब्जा
न्तरितानुपलब्धेरप्रतिषेधः ॥१५॥ अप्रतिघातात् सन्निकर्षोपपत्तिः ॥१६॥
आदित्यरश्मेः स्फटिकान्तरितेऽपि दाह्ये ऽविघातात् ॥१७॥ नेतरेतरधर्म-
प्रसङ्गात् ॥१८॥ आदर्शोदकयोः प्रसादस्वाभाव्याद्रूपोपलब्धिवत् तदुपल-
ब्धिः ॥१९॥ दृष्टानुमितानां हि नियोगप्रतिषेधानुपपत्तिः ॥ २० ॥

इति विंशत्या सूत्रैरिन्द्रिय (भौतिकत्व) परीक्षाप्रकरणम् ॥ ७ ॥

स्थानान्यत्वे नानात्वादवयविनानास्थानत्वाच्च संशयः ॥१॥ त्वग-
व्यतिरेकात् ॥२॥ न युगपदर्थानुपलब्धेः ॥३॥ विप्रतिषेधाच्च न त्वगेका
॥४॥ इन्द्रियार्थपञ्चत्वात् ॥५॥ न तदर्थबहुत्वात् ॥६॥ गन्धत्वाद्यव्यतिरे-
काद् गन्धादीनामप्रतिषेधः ॥७॥ विषयत्वाव्यतिरेकादेकत्वम् ॥८॥ न बु-
द्धिलक्षणाधिष्ठानगत्याकृतिजातिपञ्चत्वेभ्यः ॥ ९ ॥ भूतगुणविशेषोपलब्धे-
स्तादात्म्यम् ॥ १० ॥

इति दशभिः सूत्रैरिन्द्रियनानात्वप्रकरणम् ॥ ८ ॥

गन्धरसरूपस्पर्शशब्दानां स्पर्शपर्यन्ताः पृथिव्याः ॥१॥ अग्नेजोवा-
यूनां पूर्वं पूर्वमपोह्याकाशस्योत्तरः ॥२॥ न सर्वगुणानुपलब्धेः ॥३॥ एकै-
कश्येनोत्तरोत्तरगुणसद्भावादुत्तरोत्तराणां तदनुपलब्धिः ॥ ४ ॥ विष्टं ह्यपर-
म्परेण ॥५॥ न पार्थिवाप्ययोः प्रत्यक्षत्वात् ॥६॥ पूर्वपूर्वगुणोत्कर्षात् तत्त-
त्प्रधानम् ॥७॥ तद्व्यवस्थानं तु भूयस्त्वात् ॥८॥ सगुणानामिन्द्रियभावात्
॥९॥ तेनैव तस्याग्रहणाच्च ॥१०॥ न शब्दगुणोपलब्धेः ॥११॥ लघु-
पलब्धिरितरेतरद्रव्यवैधर्म्यात् ॥ १२ ॥

इति द्वादशभिः सूत्रैरर्थपरीक्षाप्रकरणम् ॥ ९ ॥

इति त्रिसप्तत्या सूत्रैर्नवभिः प्रकरणैस्तृतीयस्याद्यमाह्निकं समाप्तम् ॥

अथ द्वितीयमाह्निकम् ।

कर्मकाशसाधर्म्यात् संशयः ॥१॥ विषयप्रत्यभिज्ञानात् ॥२॥ सा-
ध्यसमत्वादहेतुः ॥३॥ न युगपदग्रहणात् ॥४॥ अप्रत्यभिज्ञाने च विना-
शप्रसङ्गः ॥५॥ क्रमवृत्तित्वादयुगपदग्रहणम् ॥६॥ अप्रत्यभिज्ञानं च विष-
यान्तरव्यासङ्गात् ॥७॥ न गत्यभावात् ॥८॥ स्फटिकान्यत्वाभिमानवत्
तदन्यत्वाभिमानः ॥ ९ ॥

इति नवभिः सूत्रैर्बुद्ध्यनित्यताप्रकरणम् ॥ १ ॥

स्फटिके ऽप्यपरापरोत्पत्तेः क्षणिकत्वाद्यक्तीनामहेतुः ॥१॥ नियम-
हेत्वभावाद् यथादर्शनमभ्यनुज्ञा ॥२॥ नोत्पत्तिविनाशकारणोपलब्धेः ॥३॥
क्षीरविनाशे कारणानुपलब्धिवद् दधुत्पत्तिवच्च तदुत्पत्तिः ॥४॥ लिङ्गतो
ग्रहणान्नानुपलब्धिः ॥५॥ न पयसः परिणामगुणान्तरप्रादुर्भावात् ॥६॥
व्यूहान्तराद्द्रव्यान्तरोत्पत्तिदर्शनं पूर्वद्रव्यनिवृत्तेरनुमानम् ॥ ७ ॥ क्वचि-
द्विनाशकारणानुपलब्धेः क्वचिच्चोपलब्धेरनेकान्तः ॥ ८ ॥

इत्यष्टभिः सूत्रैरौपोद्धातिकं क्षणभङ्गप्रकरणम् ॥ २ ॥

नेन्द्रियार्थयोस्तद्विनाशे ऽपि ज्ञानावस्थानात् ॥१॥ युगपज्ज्ञेयानुपल-
ब्धेर्न मनसः ॥२॥ तदात्मगुणत्वे ऽपि तुर्यम् ॥३॥ इन्द्रियैर्मनसः सन्नि-
कर्षाभावात् तदनुत्पत्तिः ॥४॥ नोत्पत्तिकारणानपदेशात् ॥५॥ विनाशका-
रणानुपलब्धेश्चावस्थाने तन्नित्यत्वप्रसङ्गः ॥६॥ अनित्यत्वग्रहणात् बुद्धेर्बु-
द्ध्यन्तराद्विनाशः शब्दवत् ॥७॥ ज्ञानसमवेतात्मप्रदेशसन्निकर्षान्मनसः
स्मृत्युत्पत्तेर्न युगपदुत्पत्तेः ॥८॥ नान्तःशरीरवृत्तित्वान्मनसः ॥९॥ साध्य-
त्वादहेतुः ॥१०॥ स्मरतः शरीरधारणोपपत्तेरप्रतिषेधः ॥११॥ न तदा-
युगपत्तित्वान्मनसः ॥१२॥ न स्मरणकालानियमात् ॥१३॥ आत्मप्रेरणय-

दृच्छाज्ञताभिश्च न संयोगविशेषः ॥१४॥ व्यासक्तमनसः पादव्यथनेन
संयोगविशेषेण समानम् ॥ १५ ॥ प्रणिधानलिङ्गादिज्ञानानामयुगपद्भावाद्
युगपदस्मरणम् ॥१६॥ ज्ञस्येच्छाद्वेषनिमित्तत्वादारम्भनिवृत्त्योः ॥१७॥ त-
ल्लिङ्गत्वादिच्छाद्वेषयोः पार्थिवाद्येष्वप्रतिषेधः ॥१८॥ परश्वादिष्वारम्भनि-
वृत्तिदर्शनात् ॥१९॥ नियमानियमौ तु तद्विशेषकौ ॥२०॥ यथोक्तहेतु-
त्वात् पारतन्त्र्यादकृताभ्यागमाच्च न मनः ॥२१॥ परिशेषाद्यथोक्तहे-
तूपपत्तेश्च ॥२२॥ स्मरणं त्वात्मनो ज्ञस्वाभाव्यात् ॥२३॥ प्रणिधाननिव-
न्धाभ्यासलिङ्गलक्षणसादृश्यपरिग्रहाश्रयाश्रितसम्बन्धानन्तर्यवियोगैककार्यवि-
रोधातिशयप्राप्तिव्यवस्थानसुखदुःखेच्छाद्वेषमयार्थित्वक्रियारागधर्माधर्मनि-
मित्तेभ्यः ॥ २४ ॥

इति चतुर्विंशत्या सूत्रैर्बुद्धेर्गुणत्वप्रकरणम् ॥ ३ ॥

कर्मनवस्थायिग्रहणात् । १ ॥ अव्यक्तग्रहणमनवस्थायित्वाद् विद्यु-
त्सम्पाते रूपाव्यक्तग्रहणवत् ॥२॥ हेतुपादानात् प्रतिषेद्धव्याभ्यनुज्ञा ॥३॥
न दीपार्चिषः सन्तत्यभिव्यक्तग्रहणवत् तद्ग्रहणम् ॥ ४ ॥

इति चतुर्भिः सूत्रैर्बुद्धेरुत्पन्नापवर्गित्वप्रकरणम् ॥४॥

द्रव्ये स्वगुणपरगुणोपलब्धेः संशयः ॥१॥ यावद्द्रव्यभाविताद्रूपा-
दीनाम् ॥२॥ न पाकजगुणान्तरोत्पत्तेः ॥३॥ प्रतिद्वन्द्विसिद्धेः पाकजाना-
मप्रतिषेधः ॥४॥ शरीरव्यापित्वात् ॥५॥ न केशनखादिष्वनुपलब्धेः
॥६॥ त्वक्पर्यन्तात्वाच्छरीरस्य केशनखादिष्वप्रसङ्गः ॥७॥ शरीरगुणवैध-
र्म्यात् ॥८॥ न रूपादीनामितरेतरवैधर्म्यात् ॥९॥ ऐन्द्रियकत्वाद्रूपादीनाम-
प्रतिषेधः ॥१०॥

इति दशभिः सूत्रैर्बुद्धेः शरीरगुणव्यतिरेकप्रकरणम् ॥५॥

ज्ञानायौगपद्यादेकं मनः ॥१॥ न युगपदनेकाक्रियोपलब्धेः ॥२॥
अलातचक्रदर्शनवत् तदुपलब्धिराशुसञ्चारात् ॥३॥ यथोक्तहेतुत्वाच्चाणु ॥४॥

इति चतुर्भिः सूत्रैर्मनःपरीक्षाप्रकरणम् ॥ ६ ॥

पूर्वकृतफलानुबन्धात् तदुत्पत्तिः ॥१॥ भूतेभ्यो मूर्त्युपादानवत् तदु-
पादानम् ॥२॥ न साध्यसमत्वात् ॥३॥ नोत्पत्तिनिमित्तत्वान्मातापित्रोः ॥४॥
तथाहारस्य ॥५॥ प्राप्तौ चानियमात् ॥६॥ शरीरोत्पत्तिनिमित्तवत् संयो-
गोत्पत्तिनिमित्तं कर्म ॥७॥ एतेनानियमः प्रत्युक्तः ॥८॥ तददृष्टकारित-
मिति चेत् पुनस्तत्प्रसङ्गोऽपवर्गे ॥९॥ मनःकर्मनिमित्तत्वाच्च संयोगाद्य-
नुच्छेदः ॥१०॥ नित्यत्वप्रसङ्गश्च प्रायणानुपपत्तेः ॥११॥ अणुश्याम-
तानित्यत्ववदेतत् स्यात् ॥१२॥ नाकृताभ्यागमप्रसङ्गात् ॥ १३ ॥

इति त्रयोदशभिः सूत्रैः प्रासङ्गिकमदृष्टनिष्पाद्यत्वप्रकरणम् ॥ ७ ॥

इति द्विसप्तत्या सूत्रैः सप्तभिः प्रकरणैस्तृती-
याध्यायस्य द्वितीयमाह्निकम् ॥

समाप्तश्च तृतीयोऽध्यायः ॥

अत्र प्रकरणानि १६ सूत्राणि १४५

अथ चतुर्थोऽध्यायः ॥

प्रवृत्तिर्यथोक्ता ॥१॥ तथा दोषाः ॥२॥

इति द्वाभ्यां सूत्राभ्यां प्रवृत्तिदोषसामान्यपरीक्षाप्रकरणम् ॥१॥

तत्रैराश्रयं रागद्वेषमोहार्थान्तरभावात् ॥१॥ नैकप्रयत्नीकत्वात् ॥२॥
व्यभिचारादहेतुः ॥३॥ तेषां मोहः पापीयान् नामूढस्येतरोत्पत्तेः ॥४॥
निमित्तनैमित्तिकभावादर्थान्तस्भावो दोषेभ्यः ॥५॥ न दोषलक्षणावरोधा-

न्मोहस्य ॥६॥ निमित्तनैमित्तिकोपपत्तेश्च तुल्यजातीयानामप्रतिषेधः ॥७॥

इति सप्तमिः सूत्रैर्दोषत्रैराशयप्रकरणम् ॥ २ ॥

आत्मनित्यत्वे प्रेत्यभावसिद्धिः ॥१॥ व्यक्ताद्व्यक्तानां प्रत्यक्षप्रा-
माण्यात् ॥२॥ न घटाद् घटानिष्पत्तेः ॥३॥ व्यक्ताद् घटानिष्पत्तेर-
प्रतिषेधः ॥ ४ ॥

इति चतुर्मिः सूत्रैः प्रेत्यभावपरीक्षाप्रकरणम् ॥ ३ ॥

अभावाद् भावोत्पत्तिर्नानुपमृद्य प्रादुर्भावात् ॥१॥ व्याघातादप्रयो-
गः ॥२॥ नातीतानागतयोः कारकशब्दप्रयोगात् ॥३॥ न विनष्टेभ्योऽ-
ऽनिष्पत्तेः ॥४॥ क्रमनिर्देशादप्रतिषेधः ॥ ५ ॥

इति पञ्चमिः सूत्रैः शून्यतोपादानप्रकरणम् ॥ ४ ॥

ईश्वरः कारणं पुरुषकर्माफल्यदर्शनात् ॥१॥ न पुरुषकर्माभावे फ-
लानिष्पत्तेः ॥२॥ तत्कारित्वाद्देहेतुः ॥ ३ ॥

इति त्रिभिः सूत्रैरीश्वरोपादानताप्रकरणम् ॥ ५ ॥

अनिमित्ततो भावोत्पत्तिः कण्टकतैक्ष्ण्यादिदर्शनात् ॥१॥ अनिमि-
त्तानिमित्तत्वान्नानिमित्ततः ॥२॥ निमित्तानिमित्तयोरर्थान्तरभावादप्रति-
षेधः ॥ ३ ॥

इति त्रिभिः सूत्रैराकास्मिकत्वप्रकरणम् ॥ ६ ॥

सर्वमनित्यमुत्पत्तिविनाशधर्मकत्वात् ॥१॥ नानित्यता नित्यत्वात् ॥२॥
तदनित्यत्वमग्नेर्दाहं विनाश्यानुविनाशवत् ॥३॥ नित्यस्याप्रत्याख्यानं य-
थोपलब्धिर्व्यवस्थानात् ॥४॥

इति चतुर्मिः सूत्रैः सर्वानित्यत्वनिराकरणम् ॥ ७ ॥

सर्वं नित्यं पञ्चभूतनित्यत्वात् ॥१॥ नोत्पत्तिविनाशकारणोपलब्धेः

॥२॥ तल्लक्षणावरोधादप्रतिषेधः ॥३॥ नोत्पत्तितत्कारणोपलब्धेः ॥४॥

न व्यवस्थानुपपत्तेः ॥५॥

इति पञ्चभिः सूत्रैः सर्वनित्यत्वनिराकरणप्रकरणम् ॥८॥

सर्वं पृथग् भावलक्षणपृथक्त्वात् ॥१॥ नानेकलक्षणैरेकभावनिष्पत्तेः

॥२॥ लक्षणव्यवस्थानादेवाप्रतिषेधः ॥३॥

इति त्रिभिः सूत्रैः सर्वपृथक्त्वनिराकरणम् ॥ ९ ॥

सर्वमभावो भावेष्वितरेतराभावसिद्धेः ॥१॥ न स्वभावसिद्धेर्भावानाम् ॥२॥ न स्वभावसिद्धिरापेक्षकत्वात् ॥३॥ व्याहतत्वादयुक्तम् ॥४॥

इति चतुर्भिः सूत्रैः सर्वशून्यतानिराकरणप्रकरणम् ॥ १० ॥

सङ्ख्यैकान्तासिद्धिः कारणानुपपत्त्युपपत्तिभ्याम् ॥ न कारणावयवभावात् ॥२॥ निरवयवत्वादहेतुः ॥ ३ ॥

इति त्रिभिः सूत्रैः सङ्ख्यैकान्तवादप्रकरणम् ॥ ११ ॥

सद्यः कालान्तरे च फलनिष्पत्तेः संशयः ॥१॥ कालान्तरेणानिष्पत्तिर्हेतुविनाशत् ॥२॥ प्राङ्निष्पत्तेर्वृक्षफलवत् तत् स्यात् ॥३॥ नासन्नसन्न सदसत् सदसतोर्वैधर्म्यात् ॥४॥ उत्पादव्ययदर्शनात् ॥५॥ बुद्धिसिद्धं तु तदसत् ॥६॥ आश्रयव्यतिरेकाद्वृक्षफलोत्पत्तिवदित्यहेतुः ॥७॥ प्रीतिरात्माश्रयत्वादप्रतिषेधः ॥८॥ न पुत्रस्त्रीपशुपरिच्छदहिरण्यान्नादिफलनिर्देशात् ॥९॥ तत्सम्बन्धात् फलनिष्पत्तेस्तेषु फलवदुपचारः ॥१०॥

इति दशभिः सूत्रैः फलपरीक्षाप्रकरणम् ॥ १२ ॥

विविधबाधनायोगात् दुःखमेव जन्मोत्पत्तिः ॥१॥ न सुखस्याप्यन्तरालनिष्पत्तेः ॥२॥ बाधनानिर्वृत्तेर्वेदेयतः पर्येषणदोषादप्रतिषेधः ॥३॥ दुःखविकल्पे सुखाभिमानाच्च ॥ ४ ॥

इति चतुर्भिः सूत्रैर्दुःखपरीक्षाप्रकरणम् ॥१३॥

ऋणक्लेशप्रवृत्त्यनुबन्धादपवर्गभावः ॥१॥ प्रधानशब्दानुपपत्तेर्गुण-
शब्देनानुवादो निन्दाप्रशंसोपपत्तेः । २॥ समागेपणादात्मन्यप्रतिषेधः ॥३॥
पात्रचयान्तानुपपत्तेश्च फलाभावः ॥४॥ सुषुप्तस्य स्वप्नादर्शने क्लेशभावव-
दपवर्गः ॥५॥ न प्रवृत्तिः प्रतिसन्धानाय हीनक्लेशस्य ॥६॥ न क्लेशसन्त-
तेः स्वाभाविकत्वात् ॥७॥ प्रागुत्पत्तेरभावानित्यत्ववत् स्वाभाविकेऽप्यनि-
त्यत्वम् ॥८॥ अणुश्यामतानित्यत्ववद्वा ॥९॥ न सङ्कल्पनिमित्तत्वाच्च रा-
गादीनाम् ॥ १० ॥

इति दशभिः सूत्रैरपवर्गपरीक्षाप्रकरणम् ॥ १४ ॥

इति सप्तषष्ठ्या सूत्रैः चतुर्दशभिः प्रकरणै-
श्चतुर्थाध्यायस्याद्यमाह्निकम् ।

अथ द्वितीयमाह्निकम् ।

दोषनिमित्तानां तत्त्वज्ञानादहङ्कारनिवृत्तिः ॥१॥ दोषनिमित्तं रूपा-
दयो विषयाः सङ्कल्पकृताः ॥२॥ तन्निमित्तं त्ववयव्यभिमानः ॥३॥

इति त्रिभिः सूत्रैस्तत्त्वज्ञानोत्पत्तिप्रकरणम् ॥१॥

विद्याविद्याद्वैविध्यात् संशयः ॥१॥ तदसंशयः पूर्वहेतुप्रसिद्धत्वात्
॥२॥ वृत्त्यनुपपत्तेरपि तर्हि न संशयः ॥३॥ कृत्स्नैकदेशावृत्तित्वादवय-
वानामवयव्यभावः ॥४॥ तेषु चावृत्तेरवयव्यभावः ॥५॥ पृथक् चावयवे-
भ्योऽवृत्तेः ॥६॥ न चावयव्यवयवाः ॥७॥ एकस्मिन् भेदाभावादभेदश-
ब्दप्रयोगानुपपत्तेः प्रश्नः ॥८॥ अवयवान्तराभावेऽप्यवृत्तेरहेतुः ॥९॥ के-
शसमूहे तैमिरिकोपलब्धिवत् तदुपलब्धिवः ॥१०॥ स्वविषयानतिक्रमेण-
न्द्रियस्य पटुमन्दभावाद्विषयग्रहणस्य तथाभावो नाविषये प्रवृत्तिः ॥११॥

अवयवावयविप्रसङ्गश्चैवमाप्रलयात् ॥१२॥ न प्रलयोऽणुसद्भावात् ॥१३॥
परं वा त्रुटेः ॥१४॥

इति चतुर्दशभिः सूत्रैः प्रासङ्गिकमवयवावयविप्रकरणम् ॥२॥

आकाशव्यतिभेदात् तदनुपपत्तिः ॥१॥ आकाशासर्वगतत्वं वा ॥२॥
अन्तर्बहिश्च कार्यद्रव्यस्य कारणान्तरवचनादकार्ये तदभावः ॥३॥ शब्द-
संयोगविभवाच्च सर्वगतम् ॥४॥ अव्यूहाविष्टम्भविमुत्त्वानि चाकाशधर्माः
॥५॥ मूर्तिमतां च संस्थानोपपत्तेरवयवसद्भावः ॥६॥ संयोगोपपत्तेश्च ॥७॥
अनवस्थाकारित्वादनवस्थानुपपत्तेश्चाप्रतिषेधः ॥८॥

• इत्यष्टभिः सूत्रैरौपोद्धातिकं निरवयवप्रकरणम् ॥३॥

बुद्ध्या विवेचनात् भावानां याथात्म्यानुपलब्धिस्तन्वपकर्षणे पटस-
द्भावानुपलब्धिवत् तदनुपलब्धिः ॥१॥ व्याहतत्वादहेतुः ॥२॥ तदाश्र-
यत्वादपृथग्ग्रहणम् ॥३॥ प्रमाणतश्चार्थप्रतिपत्तेः ॥४॥ प्रमाणानुपपत्त्युप-
त्तिभ्याम् ॥५॥ स्वप्नविषयामिमानवदयं प्रमाणप्रमेयामिमानः ॥६॥ मा-
यागन्धर्वनगरमृगतृष्णिकावद्वा ॥७॥ हेत्वभावादसिद्धिः ॥८॥ स्मृतिसङ्क-
ल्पवच्च स्वप्नविषयामिमानः ॥९॥ मिथ्योपलब्धेर्विनाशस्तत्त्वज्ञानात् स्व-
प्नविषयामिमानप्रणाशवत् प्रतिबोधे ॥१०॥ बुद्धेश्चैवं निमित्तसद्भावोपल-
म्भात् ॥११॥ तत्त्वप्रधानभेदाच्च मिथ्याबुद्धेर्द्वैविध्योपपत्तिः ॥१२॥

इति द्वादशभिः सूत्रैः प्रासङ्गिकं बाह्यार्थभङ्गनिराकरणप्रकरणम् ॥४॥

समाधिविशेषाभ्यासात् ॥१॥ नार्थविशेषप्राबल्यात् ॥२॥ क्षुदादि-
भिः प्रवर्तनाच्च ॥३॥ पूर्वकृतफलानुबन्धात् तदुत्पत्तिः ॥४॥ अरण्यगु-
हापुलिनादिषु योगाभ्यासोपदेशः ॥५॥ अपवर्गेऽप्येवं प्रसङ्गः ॥६॥ न नि-
ष्पन्नावश्यम्भावेति ॥७॥ तदभावश्चापवर्गे ॥८॥ तदर्थं यमनियमाभ्या-

मात्मसंस्कारो योगाच्चाध्यात्मविध्युपायैः ॥९॥ ज्ञानग्रहणाभ्यासस्तद्विधै-
श्च सह संवादः ॥१०॥ तं शिष्यगुरुसम्राज्ञचारिविशिष्टश्रयोर्थिभिरनसूयु-
मिरभ्युपेयात् ॥११॥ प्रतिपक्षहीनमपि वा प्रयोजनार्थमर्थित्वे ॥१२॥

इति द्वादशभिः सूत्रैस्तत्त्वज्ञानविवृद्धिप्रकरणम् ॥५॥

तत्त्वाध्यवसायसंरक्षणार्थं जरूपवितण्डे बीजप्ररोहसंरक्षणार्थं कण्टक-
शाखावरणवत् ॥१॥ ताभ्यां विगृह्य कथनम् ॥२॥

इति द्वाभ्यां सूत्राभ्यां तत्त्वज्ञानपरिपालनप्रकरणम् ॥६॥

इति एकपञ्चाशता सूत्रैः षड्भिः प्रकरणैश्चतुर्थाध्यायस्य
द्वितीयमाह्निकं समाप्तम् ।

समाप्तश्चाय चतुर्थोऽध्यायः ।

अत्र प्रकरणानि २० सूत्राणि ११८

अथ पञ्चमोऽध्यायः ।

साधर्म्यवैधर्म्योत्कर्षापकर्षवर्ण्यविकल्पसाध्यप्राप्त्यप्राप्तिप्रसङ्गप्र-
तिदृष्टान्तानुत्पत्तिसंशयप्रकरणहेत्वर्थापत्त्यविशेषोपपत्त्युपलब्ध्यनुपलब्धिविनि-
त्यानित्यकार्यसमाः ॥१॥ साधर्म्यवैधर्म्याभ्यामुपसंहारे तद्धर्मविषययोपपत्तेः
साधर्म्यवैधर्म्यसमा ॥२॥ गोत्वाद्गोसिद्धिवत् तत्सिद्धिः ॥३॥

इति त्रिभिः सूत्रैः सत्प्रतिपक्षदेशनाभासप्रकरणम् ॥ १ ॥

साध्यदृष्टान्तयोर्धर्मविकल्पादुभयसाध्यत्वाच्चोत्कर्षापकर्षवर्ण्यविकल्प-
कल्पसाध्यसमाः ॥९॥ किञ्चित्साधर्म्यादुपसंहारसिद्धेर्वैधर्म्यादप्रतिषेधः ॥२॥
साध्यातिदेशाच्च दृष्टान्तोपपत्तेः ॥३॥

इति त्रिभिः सूत्रैः साध्यदृष्टान्तधर्मविकल्पप्रभवोत्कर्ष-

समादिजातिषट्कप्रकरणम् ॥ २ ॥

प्राप्य साध्यमप्राप्य वा हेतोः प्राप्त्याविशिष्टत्वादप्राप्त्यासाधकत्वा-
च्च प्राप्त्यप्राप्तिसमौ ॥१॥ घटादिनिष्पत्तिदर्शनात् पीडने चान्यभिचारा-
दप्रतिषेधः ॥२॥

इति द्वाभ्यां सूत्राभ्यां प्राप्त्यप्राप्तियुगनद्धवाहिविकल्पो-

प्रक्रमजातिद्वयप्रकरणम् ॥ ३ ॥

दृष्टान्तस्य कारणानपदेशात् प्रत्यवस्थानाच्च प्रतिदृष्टान्तेन प्रसङ्गप्र-
तिदृष्टान्तसमौ ॥१॥ प्रदीपोपादानप्रसङ्गविनिवृत्तिवत् तद्विनिवृत्तिः ॥२॥
प्रतिदृष्टान्तहेतुत्वे च नाहेतुर्दृष्टान्तः ॥ ३ ॥

इति त्रिभिः सूत्रैर्युगनद्धवाहिप्रसङ्गप्रतिदृष्टान्तसमजातिद्वयप्रकरणम् ॥ ४ ॥

प्रागुत्पत्तेः कारणाभावादनुत्पत्तिसमः ॥१॥ तथाभावादुत्पन्नस्य कार-
णोपपत्तेर्न कारणप्रतिषेधः ॥२॥

इति द्वाभ्यां सूत्राभ्यामनुत्पत्तिसमप्रकरणम् ॥ ५ ॥

सामान्यदृष्टान्तयोरैन्द्रियकत्वे समाने नित्यानित्यसाधर्म्यात् संशयसमः
॥१॥ साधर्म्यात् संशये न संशयो वैधर्म्यादुभयथा वा संशयेऽत्यन्तसंश-
यप्रसङ्गो नित्यत्वानभ्युपगमाच्च सामान्यस्याप्रतिषेधः ॥२॥

इति द्वाभ्यां सूत्राभ्यां संशयसमप्रकरणम् ॥ ६ ॥

उभयसाधर्म्यात् प्रक्रियासिद्धेः प्रकरणसमः ॥१॥ प्रतिपक्षात् प्रकर-
णसिद्धेः प्रतिषेधानुपपत्तिः प्रतिपक्षोपपत्तेः ॥२॥

इति द्वाभ्यां सूत्राभ्यां प्रकरणसमप्रकरणम् ॥ ७ ॥

त्रैकाल्यानुपपत्तेर्हेतोरहेतुसमः ॥१॥ न हेतुतः साध्यसिद्धेस्तैकाल्या-
सिद्धिः ॥२॥ प्रतिषेधानुपपत्तेश्च प्रतिषेद्धव्याप्रतिषेधः ॥३॥

इति त्रिभिः सूत्रैर्हेतुसमप्रकरणम् ॥ ८ ॥

अर्थापत्तिः प्रतिपक्षसिद्धेरर्थापत्तिसमः ॥१॥ अनुक्तस्यार्थापत्तेः प-
क्षहानेरुपपत्तिरनुक्तत्वादनेकान्तिकत्वाच्चापत्तेः ॥२॥

इति द्वाभ्यां सूत्राभ्यामर्थापत्तिसमप्रकरणम् ॥ ९ ॥

एकधर्मोपपत्तेरविशेषे सर्वाविशेषप्रसङ्गात् सद्भावोपपत्तेरविशेषसमः
॥१॥ कचित् तद्वर्मोपपत्तेः कचिच्चानुपपत्तेः प्रतिषेधामावः ॥२॥

इति द्वाभ्यां सूत्राभ्यामविशेषसमप्रकरणम् ॥ १० ॥

उभयकारणोपपत्तेरुपपत्तिसमः ॥१॥ उपपत्तिकारणाम्यनुज्ञानादप्रति-
षेधः ॥२॥

इति द्वाभ्यां सूत्राभ्यामुपपत्तिसमप्रकरणम् ॥ ११ ॥

निर्दिष्टकारणामवेऽध्युपलम्भादुपलब्धिसमः ॥१॥ कारणान्तरादपि
तद्वर्मोपपत्तेरप्रतिषेधः ॥२॥

इति द्वाभ्यां सूत्राभ्यामुपलब्धिसमप्रकरणम् ॥ १२ ॥

तदनुपलब्धेरनुपलम्भादभावसिद्धौ तद्विपरीतोपपत्तेरनुपलब्धिसमः ॥१॥
अनुपलम्भात्मकत्वादनुपलब्धेरहेतुः ॥२॥ ज्ञानविकल्पानां च भावाभाव-
संवेदनादध्यात्मम् ॥३॥

इति त्रिभिः सूत्रैरनुपलब्धिसमप्रकरणम् ॥ १३ ॥

साधर्म्यात् तुल्यधर्मोपपत्तेः सर्वानित्यत्वप्रसङ्गादनित्यसमः ॥१॥ सा-
धर्म्यादसिद्धेः प्रतिषेधासिद्धिः प्रतिषेध्यसामर्थ्यात् ॥२॥ दृष्टान्ते च सा-
ध्यसाधनभावेन प्रज्ञातस्य धर्मस्य हेतुत्वात् तस्य चोभयथाभावान्ना-
विशेषः ॥३॥

इति त्रिभिः सूत्रैरनित्यसमप्रकरणम् ॥ १४ ॥

नित्यमनित्यभावादनित्ये नित्यत्वोपपत्तेर्नित्यसमः ॥१॥ प्रतिषेधे नित्यमनित्यभावादनित्ये नित्यत्वोपपत्तेः प्रतिषेधाभावः ॥२॥

इति द्वाभ्यां सूत्राभ्यां नित्यसमप्रकरणम् ॥ १५ ॥

प्रयत्नकार्यानेकत्वात् कार्यसमः ॥१॥ कार्यान्यत्वे प्रयत्नाहेतुत्वमनुपलब्धिकारणोपपत्तेः ॥२॥

इति द्वाभ्यां सूत्राभ्यां कार्यसमप्रकरणम् ॥ १६ ॥

प्रतिषेधेऽपि समानो दोषः ॥१॥ सर्वत्रैवम् ॥२॥ प्रतिषेधविप्रतिषेधे प्रतिषेधदोषवद्दोषः ॥३॥ प्रतिषेधं सदोषमभ्युपेत्य प्रतिषेधविप्रतिषेधे समानो दोषप्रसङ्गो मतानुज्ञा ॥४॥ स्वपक्षलक्षणापेक्षोपपत्त्युपसंहारे हेतुनिर्देशे परपक्षदोषाभ्युपगमात् समानो दोषः ॥५॥

इति पञ्चमिः सूत्रैः षट्पक्षीरूपकथाभासप्रकरणम् ॥ १७ ॥

इति त्रिचत्वारिंशता सूत्रैः सप्तदशमिः प्रकरणैः
पञ्चमस्याद्यमाह्निकं समाप्तम् ॥

अथ द्वितीयमाह्निकम् ।

प्रतिज्ञाहानिः प्रतिज्ञान्तरं प्रतिज्ञाविरोधः प्रतिज्ञासंन्यासो हेत्वन्तरमर्थान्तरं निरर्थकमविज्ञातार्थमपार्थक्यमप्राप्तकालं न्यूनमधिकं पुनरुक्तमननुभाषणमज्ञानमप्रतिभा विक्षेपो मतानुज्ञा पर्यनुयोज्योपक्षणं निगुनयोज्यानुयोगोऽपसिद्धान्तो हेत्वाभासाश्च निग्रहस्थानानि ॥१॥ प्रतिदृष्टान्तधर्माभ्यानुज्ञा स्वदृष्टान्ते प्रतिज्ञाहानिः ॥२॥ प्रतिज्ञातार्थप्रतिषेधे धर्मविकल्पात्

तदर्थनिर्देशः प्रतिज्ञान्तरम् ॥३॥ प्रतिज्ञाहेत्वोर्विरोधः प्रतिज्ञाविरोधः ॥४॥
पक्षप्रतिषेधे प्रतिज्ञातार्थापनयनं प्रतिज्ञासंन्यासः ॥५॥ आविशेषोक्ते हेतौ
प्रतिषिद्धे विशेषमिच्छतो हेत्वन्तरम् ॥६॥

इति षड्भिः सूत्रैः प्रतिज्ञाहेत्वन्यतराश्रितनिग्रहस्थानपञ्चक-
विशेषलक्षणप्रकरणम् ॥ १ ॥

प्रकृतादर्थोदप्रतिसम्बद्धार्थमर्थान्तरम् ॥१॥ वर्णक्रमनिर्देशवान्निरर्थ-
कम् ॥२॥ परिषत्प्रतिवादिभ्यां त्रिरभिहितमप्यविज्ञातमविज्ञातार्थम् ॥३॥

इति चतुर्भिः सूत्रैः प्रकृतोपयोगिवाक्यार्थप्रतिपत्तिफलशून्यनि-
ग्रहस्थानचतुष्कप्रकरणम् ॥२॥

अवयवविपर्ययासवचनमप्राप्तकालम् ॥१॥ हीनमन्यतमेनाप्यवयवेन
न्यूनम् ॥२॥ हेतूदाहरणाधिकमधिकम् ॥३॥

इति त्रिभिः सूत्रैः स्वसिद्धान्तानुरूपप्रयोगाभासनिग्रहस्थानत्रिक-
प्रकरणम् ॥ ३ ॥

शब्दार्थयोः पुनर्वचनं पुनरुक्तमन्यत्रानुवादात् ॥१॥ अर्थादापन्नस्य
स्वशब्देन पुनर्वचनं पुनरुक्तम् ॥२॥

इति द्वाभ्यां सूत्राभ्यां पुनरुक्तनिग्रहस्थानप्रकरणम् ॥४॥

विज्ञातस्य परिषदा त्रिरभिहितस्याप्यप्रत्युच्चारणमननुभाषणम् ॥१॥
अविज्ञातं चाज्ञानम् ॥२॥ उत्तरस्याप्रतिपत्तिरप्रतिभा ॥३॥ कार्यव्यास-
ज्ञात् कथाविच्छेदो विक्षेपः ॥४॥

इति चतुर्भिः सूत्रैरुत्तरविरोधिनिग्रहस्थानचतुष्कप्रकरणम् ॥५॥

स्वपक्षे दोषाम्युपगमात् परपक्षे दोषप्रसङ्गो मतानुज्ञा ॥१॥ निग्रह-

स्थानप्राप्तस्यानिग्रहः पर्यनुयोज्योपेक्षणम् ॥२॥ अनिग्रहस्थाने निग्रहस्था-
नाभियोगो निरनुयोज्यानुयोगः ॥३॥

इति त्रिभिः सूत्रैर्दोषनिरूप्यमतानुज्ञादिनिग्रहस्थानत्रिकप्रकरणम् ॥६॥

सिद्धान्तमभ्युपेत्यानियमात् कथाप्रसङ्गोऽपसिद्धान्तः ॥१॥ हेत्वाभा-
साश्च यथोक्ताः ॥२॥

इति द्वाभ्यां सूत्राभ्यां कथकान्योक्तिनिरूप्यनिग्रह-
स्थानद्वयप्रकरणम् ॥७॥

इति चतुर्विंशत्या सूत्रैः सप्तभिः प्रकरणैः पञ्चमाध्यायस्य
द्वितीयमाह्निकं समाप्तम् ।

समाप्तश्च पञ्चमोऽध्यायः ।

अत्र प्रकरणानि २४ सूत्राणि ॥ ६७ ॥

अस्मिन् न्यायशास्त्रेऽध्यायाः ५ आन्हिकानि १०
प्रकरणानि ८४ सूत्राणि ५२८ पदानि १९६६ अक्षरा-
णि ८३८५ ।

यदलम्भि किमपि पुण्यं दुस्तरकुनिबन्धपङ्कमग्नानाम् ।

श्रीगौतमसुगवीनामतिजरतीनां समुद्धरणात् ॥ १ ॥

संसारजलधिसेतौ वृषकेतौ सकलदुःखशमेतौ ।

एतस्य फलमखिलमर्पितमेतेन प्रीयतामीशः ॥ २ ॥

न्यायसूचीनिबन्धोसावकारे सुधियां मुदे ।

श्रीवाचस्पतिमिश्रेण वस्वङ्कवसु(८९८)वत्सरे ॥ ३ ॥

इति न्यायाचार्यसन्मिश्र श्रीवाचस्पतिविरचितो न्यायसूचीनिबन्धः समाप्तः ।

